



ገንዘብ ወህብትካ ምልላይን

1^ይ መጽሐፍ

ምጥቃምን

በመንፈሳዊ ውህበትካ
ምልላይን
ምጥቃምን

መዘከርታኣ ነቶም ስለ ወንጌል ዋጋ ዝክፍሉ ቅዱሳን ትኩነለይ

ምስጋና

- ☐ ብዙይ ደገፉ ንኩሉ እቲ ዝኩንክዎን ዝገበርክዎን ፈጺመ ኣይምኩንክዎን ኣምበይምገበርኩዎን ድማ። ስለዚ ሓለፉ ኩሉ ነቲ ንዕዮ መንግስቱ ጸዊዑ ዝቀብኣኒ ኣምላኽ ይባርኹ።
- ☐ ኣብ ምድሪ ብሰብ ክትክቡብ እቲ ዝበለጸ ብልጽግና እዩ። ነቶም ንብዙሕ ዓወትን ምስጋርን ኣብ ዙርያይ ዘለው ቅዱሳን ስለ ብሉጽ ደገፎም የመስግኖም።
- ☐ ብቕዕቲ ደጋፊትን ኣብነታዊትን ብምኃን ኣብ ህይወተይን ኣገልግሎተይን ብቃላት ክገልጹ ዝከብደኒ ደገፍ ንዝመጠወትላይ ክብርቲ በዓልቲ ቤተይ ምስ ብሩኻት ደቕና እባርኹ። ክንዮ ብጸሎት ነዛ መጽሓፍ ብምንባብ፣ ቃላት ናይ ምእራም ሓላፍነት ተሰኪማ ጽፉፍ ስራሕ ከምዝዓየየት ድማ እምስክረላ።
- ☐ ነቶም ነዛ መጽሓፍ ብምንባብ መረኣምታን ሃናጺ ርእይቶን ዝሃቡኒ ኩሎም ቅዱሳን ድማ፣ ደገፍኹም እዩ ኣብዚ ኣብቂዑኒ እም፣ ኣምላኽ ይባርኹኩም ክብሎም እፈቱ።
- ☐ ንመጻሕፍተይ ውሕሉልን ገላጽን ብዝከነ መገዲ ገበር ዝሰርሓላይ ብሉጽ ዓርክይ፣ ኣምላኽ ኣብ ዘመንካ ብእኻ ግብርታቱ ህያው ይግበሮ እብሎ።

መእተዊ

**“ኢሕዋተየ ብዛዕባ እቲ መንፈሳዊ ውሀበት ግና ብዘይ ፍልጠት ከትኩኑ ኣይፈቱን እዮ።”
1ቆሮ12፡1**

ክርስቶስ የሱስ፣ ኣብዚ ሕጂ እዋን ኣብ ሰማያት ኣብ ዙፋኑ ብምዃን፣ ኣብዛ ምድሪ ዝግለጽን ዝሰርሕን ዘሎ ብኣገልግሎት መንፈስ ቅዱስ እዮ። ከምኡውን ኣብ ህይወት ኣመንትን ብእኦም ኣቢሉ ኣብ ብዘላ ዓለም ስልጣኑ ብመንፈሳዊ ውሀበት ይገልጽ ኣሎ። ንሱ ንቅዱሳኑ ኣብ ኣገልግሎት ዝጸምድ ፍሉይ ሓይሊ ብምሃብ ነቲ ብሉጽ መንነቱን ዓብዪ ሓይሉን ይገልጽ ኣሎ።

ማሕበር ቦቲ እተቃህባ መንፈሳዊ ህያብ (መለኰታዊ ክእለት) ነቲ ብክርስቶስ የሱስ እተጀመረ ስራሕ ናብ ፍጻሜ ብምምጻእ ኣብ ልዕሊ ናይ ጸልማት ሓይልታት ትሰልጥን ወይ ድማ ትነግስ። እዚ ከኣ ማሕበር ኣብ ልዕሊ ናይ ጸልማት ሓይልታት ካብ እትነግሰሎም መገድታት እቲ ሓደ ምግላጽ መንፈሳዊ ውሀበት ስለዝኹን እዮ። ስለዝኹን ድማ እዩ ቅዱሳን ንዘለዎም መንፈሳዊ ውሀበት ከለልዎም ክጥቕሙሉን ምትብባዕ ዘድሊ።

ዕላማ ምድላው እዛ ንእሽቶ መጽሓፍ ነቲ ኣብ መብዛሕትና ዝርኤ ናይ ፍልጠት ሓጓፍ ብምምላእ፣ መንፈሳዊ ውሀበቱ ዘለሊ ወለዶ ክትንስእ እጃምካ ምብርካት እዮ። ኣብዚ መዳይ ብዙሓት ኣገልገልቲ ብዙሕ ዕዮ ከምዝዓየዩ ርዱእ ነገር እዮ። ኣነውን ቦቲ እተቃህበና ጸጋ ኣብ ጐኒ እቶም ዝጸዕሩ ሰባት ብምስላፍ፣ ውሀበቱ ብዝግባእ ኣለልዩ ብተወፋይነት ዝጥቕሙሉ ወለዶ ክሰርሕ እዩ ባህገይ። ነዛ መጽሓፍ ብክፋት ልብን እምነትን ዘንብብ ኣማኒ ውሀበቱ ብቐሊሉ ከለልዮ ኣይክሸገርን እዮ።

ሰናይ ንባብ!!

ትሕዝቶ

መእተዊ :	1
ምዕራፍ ሓደ : ትርጉም መንፈሳዊ ውህበት	3
ምዕራፍ ክልተ : ዝርዝር መንፈሳዊ ውህበታትን ትርጉማቶምን	5
ምዕራፍ ሰልስተ : መንፈሳዊ ውህበታት ኣብ ኣርባዕተ ይምደቡ	12
ምዕራፍ ኣርባዕተ : ባህርያት መንፈሳዊ ውህበት	18
ምዕራፍ ሓሙሽተ : ፍሉይነት መንፈሳዊ ውህበት	24
ምዕራፍ ሽድሽተ : ንሓደ ኣማኒ ክንደይ መንፈሳዊ ውህበት ኣለዎ	28
ምዕራፍ ሸውዓተ : ብከመይ መንፈሳዊ ውህበት ከም ንቅበል	30
ምዕራፍ ሸምንተ : ዕላማ መንፈሳዊ ውህበት	32
ምዕራፍ ትሸዓተ : ረብሓ ብግቡእ ዝዓዩ ውህበት ኣብ ማሕበር	37
ምዕራፍ ዓሰርተ : ምስ መንፈሳዊ ህያባት ብምትእስሳር ክንጥንቀቀሎም ዝግቡኡና ነገራት	43
ምዕራፍ ዓሰርተው ሓደ : ረብሓ መንፈሳዊ ውህበትካ ምልላይ	49
ምዕራፍ ዓሰርተው ክልተ : ውህበትካ ከይተለሊ ዝዕንቅፉ ነገራት	53
ምዕራፍ ዓሰርተው ሰልስተ : ከመይ ጌርና ውህበትና ከም እነለሊ	59
ምዕራፍ ዓሰርተው ኣርባዕተ : ንመንፈሳዊ ውህበትካ ብፍቕሪ ኣሰንዮ	70
ምዕራፍ ዓሰርተው ሓሙሽተ : ብውህበትካ ክትግለጽ ወሰንቲ ነገራት	75
ምዕራፍ ዓሰርተው ሽድሽተ : መንፈሳዊ ውህበታካ ምሕዳስ	85

ምዕራፍ ሓደ

ትርጉም መንፈሳዊ ውህበት

ትርጉም መንፈሳዊ ውህበት ከይፈለጥኻ፣ ብዛዕባኡ ከትግደስ ይኹን ንእኡ ዝኸውን ዋጋ ከትከፍል ኣይከኣልን እዩ። ከም መጠን ኣመንቲ፣ ብዛዕባ መንፈሳዊ ውህበት ኣብ እንሓስቡሉ እዋናት ኣቐዲምና ብዛዕባ ትርጉም መንፈሳዊ ውህበት፣ ቅኑዕ ምርዳእ ከህልወና ይግባእ። መንፈሳዊ ውህበት (pneumatikos - charisma) ዚብል ቃል ካብ ክልተ ናይ ግሪኽ ቃላት ዝተረኸበ እዩ። እተን ቃላት ድማ “ኑማቲኮስ” (pneumatikos) ን “ካሪዝማ”(charisma) ዚብላ እዩን። ትርጉም እዞን ቃላት እዚ ዝስዕብ እዩ፡

- “ኑማቲኮስ” ቀጥታዊ ትርጉሙ መንፈሳዊ ማለት እዩ። ትሕዝቶኣዊ ትርጉሙ ድማ **“ካብዚ ዓለም ዘይኮነ፣ ብመንፈስ ቅዱስ ዝግለጽን መንፈስ ቅዱስ ዝቆጸጸር (ዝቅልሶ)”** ማለት እዩ። ቃል ኣምላኽ ነቲ ኣብ መንገዱ መንፈሳዊን ተፈጥሮኣዊን (natural) ንዘሎ ፍልልይ ደጋጊሙ ይነግረና እዩ። ገለ ኣብነት ንምጥቃስ፡- ኣብ መንገዱ መንፈሳዊን ባህርያዊን ሰብ (1ቆሮ2፥14-15)፣ ኣብ መንገዱ መንፈሳዊን ስጋዊን ኣካል (1ቆሮ15፥46)፣ ኣብ መንገዱ መንፈሳዊ ብልዒ መስተንን ተራ ዝኹን ብልዒን መስተን (1ቆሮ10፥3)።
- “ካሪዝማ” ዚብል ቃል ድማ **“ናጻ ህያብ፣ ጸጋ፣ ዘይግባኣኻ ግናኸ ዘድልዎኻ ናጻ ልግሲ፣ ንነገራት ብኸእለት ኣምላኽ ከትገብርም ዘኸእለካ መለኰታዊ ሓይሊ፣ መለኰታዊ ተውህቢ..”** ዚብል ትርጉም ኣለዎ።
- መንፈሳዊ ህያብ መንፈሳዊ ወይ መለኰታዊ ክእለት እዩ። ስለዚ ህያባት ክንሓሰብ እንከሎና፣ ምስ ሓይልን ክእለትን ሰብ ምንም ዓይነት ርኽብ ከምዘይብሉ ክንርዳእ የድሊ። እቲ መንፈሳዊ (ኑማቲኮስ) ዝብል ቃል፣ ንምንጩን ስፍራን እቲ ህያብ እዩ ዘመልከተና። ምንጩ ጸጋ ህያባት፣ እግዚአብሔር ኣምላኽ ባይኑ ክኸውን እንከሎ፣ ስፍራኡ ድማ ሰማያዊ ዓለም እዩ። ስለዚ ኢና ንህያባት ኣብዚ ዝርኤ ዓለምን ካብ ኣምላኽ ወጻኢ ክንደልዮ ዘይብልና።

ሐሳብና ንምጥቅላል መንፈሳዊ ውህበት ካብ ኣምላኽ ብመንፈስ ቅዱስ ኣቢሉ ንኣመንቲ መለኰታዊ ስራሕ ንክሰርሑ ዝወሃብ ፍሉይ መለኰታዊ ክእለት እዩ። መንፈሳዊ ውህበት እቲ ኣብ ቅዱሳን ክእለት ኩይኑ ዝግለጽ ሓይሊ መንፈስ ቅዱስ እዩ። ከምኡውን ንፍሉይ ዕላማ ኣምላኽ ኣብ ህይወት ቅዱሳን ዝፍታሕ ወይ ዝንቀሳቀስ መለኰታዊ ብቕዓት እዩ።

መንፈሳዊ ውህበት ሰብ ስለዝግብኡ፡ በዓል መሰል ስለዝኸነ ወይውን ንስለ ጻዕሩን ክእለቱን ዝኸፈሎ ዓሰቢ ዘይከኸነ፡ ከም መጠን ሃብቲ ጸጋ ኣምላኽን ምሕረቱን ንምፍጻም ዕላማ ኣምላኽ ዝወሃብ ናጻ ተውህቦ ወይ ናጻ ክእለት እዩ።

መንፈሳዊ ውህበት ከምቲ ንገሌና ዝመስለና እንምሃሮ ነገር ዘይከኸነ ካብ ኣምላኽ እንቅበሎ፡ ጽዒርና እንምጽኦ ዘይከኸነ ኣለሊና እንረኽቦ እዩ። ትምህርቲ ኣብ ምልላይ፡ ምዕባይን ምሕያልን መንፈሳዊ ውህበት ዘለዎ ግደ ዓብዩ እኳ እንተኸነ፡ ብትምህርቲ ዝርከብ መንፈሳዊ ውህበት ከምዘየልቦ ግና ምግንዛብ የድሊ። እዚ ከኣ መንፈሳዊ ውህበት ካብ ኣምላኽ ካብ ገዛእ ርእሱ ዝነቅል ፍሉይ መለኰታዊ ክእለት ስለዝኸነ እዩ።

ምዕራፍ ክልተ

ዝርዝር መንፈሳዊ ውህበትን ትርጉማቶምን

ዝርዝር ህያባት

- ኣብ 1ቁሮ12:8-10 እዞም ዝስዕቡ ትሽዓተ ውህበታት ተጠቂሶም ኣለው፡
 - ቃል ፍልጠት
 - ቃል ጥበብ
 - እምነት
 - ናይ ምፍጥስ ውህበት
 - ግብሪ ሓይሊ
 - ትንቢት
 - ምልላይ መናፍስቲ
 - በብዓይነቱ ዘሎ ቛንቋታት
 - ምትርጓም ቛንቋታት

- ኣብ ሮሜ12:6-8 ድማ ሸውዓተ ጸጋ ህያባት እተገልጸ ክኩፍ እንክለዎ እታ ሓንቲ ካብኤን (ትንቢት) እተደግመት ወይ ድማ ኣብ 1ቁሮ12 ተዘርዚራ ኣላ፡
 - ትንቢት
 - ኣገልግሎት
 - ምምሃር
 - ምምዓድ
 - ምሃብ
 - ምምራሕ
 - ምድንጋጽ

- 1ቁሮ12:14-26 ድማ ክልተ ተወሰኸቲ ጸጋ ህያባት ተገሊጸን ኣለዎ፡፡
 - ራእይ
 - መዝሙር

- ኣብ ኤፌ.4:11-14 ድማ ሓሙሽተ ውህበታት ኣለው፡፡
 - ሃዋርያነት
 - ነብይነት
 - ወንጌላውነት

- ጓሳነት
- መምህርነት
- ካልአት ኣብ እተፈላለዩ ቦታ እተጠቕሱ ህያባት
 - ምምላድ
 - ጋሻ ምቕባል
 - ሕልሚ
 - ናይ ሙዚቃ ውህበት
 - ኢደ ስርሓት
 - ጽሑፋት፣ ግጥምታት፣ ድርሰት... ምድላው

ትርጉም ህያባትን ዝርከቡሉ ጥቕስታትን

1. ሃዋርያ

እቲ በኹሪ ናይ ግሪኽ መጽሓፍ ነዚ ሃዋርያ ዝብል ቃል “አፖስቶሎስ” (apostolos) እዩ ዝብሎ። ነዚ “አፖስቶሎስ” ዝብል ቃል ግሪኻውያን “ነቶም ሕግን ስርዓትን ሃገሮም ናብ ካልእ ስፍራ ንምስራጽ ዝጓዓዙ ዕስለ ጭፍራ መርከበኛታት” ንምግላጽ እዮም ዝጥቕሙሉ። ስለዚ ነዚ ሃዋርያ ዝብል ቃል ብቃሉ ምስ እንርእዩ “ልኡኽ፣ ኣምባሳደር፣ ኮሚሽነር” ዝብል ትርጉም እዩ ዘለዎ።

ኣብ ትሕዝቶኣዊ ወይ ዝርዝራዊ ትርጉሙ ምስ እንርኢ ከኣ እዚ ዝስዕብ እዩ። ሃዋርያ፣ ሓደሽቲ ማሕበራት ንምምስራት፣ ንእተሰረታ ድማ ኣብ ጽኑዕ መሰረት ንምስራትን ምህናጽን፣ ኣገልገልቲ ብምስልጣንን ምዕጣቕን ብብጽውዓእምን ራእዮምን ነናብ እተፈላለዩ ቦታ ክለቕቕ ብኣምላኽ ፍሉይ ሹመትን ሓይልን እተቐበለ መራሒ እዩ። ከምኡውን ዓሞቕቲ ሓቕታት ብምምጻእ ንቅዱሳን ዝሃንጽን ብፍሉይ ቅዲን ዝርግሐን ናብቶም ዘይተበጽሑ ቦታታት ወንጌል ከዝርግሕ ከንቀሳቀስ እተጸውዔ ልኡኽ እዩ።

◆ 1ቆሮ12፥28 ኤፌፌ4፥11-13 2ቆሮ12፥12 ኤፌፌ3፥1-9

2. ነብዩ

እቲ ናይ እብራይስጥ መጽሓፍ ነብዩ ንዝብል ቃል ንምግላጽ ብዙሕ ቃል እዩ ዝጥቕም። ገለ ካብኦም ድማ “ሮሒ” (Roeh)፣ “ራሕ”(Raah)፣ “ሆዜ” (Hozeh) ዝብሉ ከኩኑ እንክለው ቀጥታዊ ትርጉም ናይዞም ቃላት ድማ “ዝርኢ፣ ረኣዩ” ዝብል እዩ። ትሕዝቶኣዊ ትርጉም ናይዞም ቃላት ድማ እዚ ዝስዕብ እዩ፡-

- ❑ ነቲ ሰባት ከርእይዎ ዘይክእሉ ነገራት ኣብ መንፈሳዊ ዓለም ብምእታው ዝርኢ፤
- ❑ ንመንፈሳዊ ምንቅስቃስን ሓሳብን ከምቲ ኣምላኽ ዝርእዮ ጌሩ ዝርኢ፤
- ❑ ኣብ ርሑቕ ንዘሎ ወይ ከኣ መጻኢ ዝርኢ፤

እቲ ናይ እብራይስጥ መጽሓፍ ነብዩ ንዝተበል ቃል ንምግላጽ ኣብዘም ክንርእዮም ዝጸናሕና ሰለስተ ቃላት ከይተሓጽረ “ናቢ” (Nabiy) ብዝተበል ቃልውን ይገልጹ እዩ። እዚ ቃል እዚ ንነብዩ ብልክዕ ዝገልጸ ኣብ ርእሲ ምኳኑ ኣብ ብሉይ ኪዳን ብብዝሒ (316 ጊዜ) ተጻሒፉ ኢና እንረክቦ። ትርግም እዚ ቃል ድማ፡-

- ❑ ንእግዚአብሄር ወኪሉ ኣብ ክንዲ እግዚአብሄር ዚዛረብ
- ❑ ነቲ ኣብ ኣምላኽ ዘሎ ሓሳብ ፈሊጡ ብድርኪትን ሓይልን መንፈስ ቅዱስ ዚዛረብ ተዛራቢ... ዝበል እዩ።

እቲ ናይ ሓድሽ ኪዳን መበቆላዊ ቋንቋ ግሪኽውን ነቲ “ነብዩ” ዝበል ቃል ንምግላጽ “ፕሮፌታስ” (“prophetes”) ዝበል ቃል ይጥቕም። እዚ ቃል ካብ ክልተ “ፕሮ” (“pro”) ን “ፈሚ” (“phemi”) ን ዝተበሉ ቃላት እተረኸበ እዩ። “ፕሮ” ማለት “ኣቀዲምካ” ማለት ክኸውን እንከሎ “ፈሚ” ድማ “ምርኣይ፣ ንሓሳባት ሓደ ምፍላጥ፣ ምስትውዓል፣ ምግሃድ” ማለት እዩ። ነዘም ክልተ ቃላት ኣላጊብና ብሓባር ምስ እንርእዮም ድማ እዚ ዝሰዕብ ትሕዝቶኣዊ ትርጉም ይህቡና፡

- ❑ ንሓደ ብሕጂ ክግበር እተወጠነ ነገር ኣቀዲምካ ብምፍላይ ምትንባይ ወይ ምግላጽ
- ❑ ድሮ ንእተገብረ ነገር ምግሃድ ወይ ምቅላዕ

ነዚ ሓሳብ ንምጥቅላል እምበኣር ስለዚ ነብዩ ክንበል እንከሎና፣ ነቲ ኣብ ኣምላኽ ዘሎ ሓሳብ ብምርዳእ መንፈስ ቅዱስ ኣስተውዒሉ ንሰባት ኪዛረብ እተጸውዔን እተቀበሎን ሰብ እዩ። ከምኡውን ኣፍ ኣምላኽ ብምጂን፣ ካብ ኣምላኽ መለኰታዊ መልእኽቲ ብቐጥታ እናተቀበለ ዚዛረብ ወኪል እዩ።

◆ ኤፌ.4፥11-13 1ቈሮ.12፥28 ግ.ሃ13፥1

3. ወንጌላዊ

ወንጌላዊ ንዝተበል ቃል ንምግላጽ ዘገልገለ ናይ ግሪክ ቃል “ኢዋንጀሊዞ” (“Euangelizo”) “ኢዋንጀሊስተስ” (“euangelistes”) ዝበል ክኸውን እንከሎ፣ ቃል ብቃሉ “ጽቡቕ ብስራት ናይ ወንጌል ንምእዋጅ ፍሉይ ዝኸነ ጸውዒትን ሆሶብን እተቐበለ” ዝበል ትርጉም ኣለዎ። ትሕዝቶኣዊ ትርጉሙ ድማ፡ “ነቶም

ዘይአምኑ ወንጌል ክርስቶስ ብንጹርን ኣእማንን ብዝኹነ ኣገባብ ብምቕራብ፥ ናብቲ ከድሕናም ዝክእል ፍልጠት ወዲ ኣምላኽ፥ ንምምራሕ ፍሉይ ናይ መንፈስ ቅዱስ ውሀበት እተቐበለ ሰብ” ዝብል እዩ።

◆ ኤፌፋ4፥11-13 ግ.ሃ8፥5-6, 26-40 2ጢሞ4፥5

4. ጓሳ

እቲ “ጓሳ” ዝብል ቃል ኣብቲ መበቆላዊ ቋንቋ ግሪኽ “ፖይመን” (“poimon”) ክብሎ እንክሎ፥ ትርጉሙ ድማ “ሓላው በጊዕ፡ ተከላካሊ፡ ዝስከም፥ ዝሓሊ መራሒ፡ መምህር፡ ጓሳ፥ ደጋፊ፥ መጋቢ መጓሰ ..” ዝብል እዩ። ጓሳ ከም መንፈሳዊ ኣቦ ንመጓሰ ኣምላኽ ክሓቀፍን ክከናከንን፥ ከም መንፈሳዊ መጋቢ ድማ ናብ ብጽሕና ከምጽእ፥ ከም መንፈሳዊ ሓላዊ ድማ ንመጓሰ ካብ ዝገድአምን ሓደጋን ክከላከልን ክሕሉን፥ ከም መንፈሳዊ መራሒ ድማ ንቅዱሳን ንኣገልግሎት ማሕበርን ንምስክርነት ዓለምን ከዕጥቕ ካብ ኣምላኽ ሹመትን ሓይልን እተቐበለ መራሒ እዩ።

◆ ኤፌፋ4፥11-13 1ጢሞ፥1-7 1ጴጥ5፥1-3

5. መምህርነት

መምህር ዝብል ቃል ኣብ ግሪኽ “ዲዳስኮሎስ” (didaskolos) ክብሎ እንክሎ፥ ትርጉሙ “ዓምቕቲ ትምህርትታት ንምምሃርን ንካልኣት ንምስልጣንን ስልጣን እተቐበለ ኣገልጋሊ” ዝብል እዩ። መምህርን ፍሉይ ዝኹነ ምስትውዓል ኣብ ቃል ኣምላኽ ብምርካብ ዕምቁት ብዘለዎ መገዲ ክምህሩ መለኰታዊ ሹመትን ሓይልን እተቐበሉ መራሕቲ እዩ።

◆ 1ቈሮ12፥28 ኤፌፋ4፥11-13 ግ.ሃ13፥1

6. ኣገልግሎት

ኣገልግሎት፥ ሓጋዚ ወይ ድማ ኣላዩ ካልኣት ንምዃን ዝወሃብ ፍሉይ መለኰታዊ ክእለት እዩ። እዚ ህያብ ድሌት ካልኣት ብምግንዛብ፥ ግብራዊ ብዝኹነ መገዲ፥ ዘድሊ ደገፍን ንምሃብ ዘክእል፥ ፍሉይ ናይ መንፈስ ቅዱስ ክእለት እዩ። ከምኡውን ካልኣት ኣገልግሎታት ውጽኢታውያን ከይኖም ክርኽቡ ክሳዕ እቲ ዝደቀቐ ነገሮም ንምምላእን ምድጋፍን ኣተኩርካ ክትሰርሕ ዝወሃብካ ቅብኣት ናይ መንፈስ ቅዱስ እዩ።

◆ ሮሜ12፥7 ግ.ሃ6፥1-7 ሮሜ16፥1-2

7. ምምሃር

ምምሃር፥ ንቃል ኣምላኽ ከምቲ ዝግባእ ጌርኻ ንምትሕልላፍ በዚ ከኣ ነቲ ኣካል ክርስቶስ ንምህናጽ ዝወሃብ መለኰታዊ ክእለት እዩ። እዚ ውሀበት ሰባት

ንዘይፈልጥዎ ክፈልጡ፡ ክገብርዎ ንዘለዎም ድማ ንምግባር ዘክእሎም መምርሒ ንምሃብ ዝወሃብ ብቕዓት እዩ። እዚ ህያብ ንቃል ኣምላኽ ብፍሉይ መገዲ ንምርዳእን ብንጹርን ውጽኢታዊ ብዝኾነ ኣገባብ ድማ ብምምቓል ንኣመንቲ ብእምነቶም ክዓብዩን ኣካል ክርስቶስ ንምህናጽን ዝወሃብ ፍሉይ መለኰታዊ ክእለት እዩ።

◆ ሮሜ12፥7 ግ.ሃ18፥24-28 ቈሎ1፥28

8. ምምዓድ

ናይ ምምዓድ ህያብ፡ ሰባት ክገብርዎ ንዘለዎም ነገር ክገብሩ ንምዕዳም ዝወሃብ ፍሉይ መለኰታዊ ክእለት እዩ። እዚ ህያብ ንሰባት ቀረባኣም ብምኸን ንምክንካን፡ ንምጽናዕን፡ ንምብርታዕን ምትብባዕን ክትሰርሕ ዝወሃብ መለኰታዊ ብቕዓት እዩ። ከምኡውን ሰባት ካብ ጌጋኡም ንምምላሰን ከምቲ ኣምላኽ ዝደልዮም ንክነብሩን ንምግሳጸም ዘኽእላካ መንፈሳዊ ዓቕሚ እዩ። በዚ ህያብ ኢኻ ናይ ምኽሪ ኣገግልግሎት ከተካይድ ዝከኣል።

◆ ሮሜ12፥8 1ጢሞ4፥13 ግ.ሃ14፥22

9. ትንቢት

ትንቢት፡ ንጹር እዋናዊ ቃል (ነቲ ኣምላኽ ኣብዚ ጊዜ እዚ ክብሎ ንዝደለዮ ነገር) ብንጹርን ሓይልን ናይ ምዝራብ ክእለት እዩ። ትንቢት፡ ብዛዕባ እቲ ከመጽእ ዘለዎ ንምሕባርን ህልው ንምቅላዕን ዝወሃብ ናይ መንፈስ ቅዱስ ውሀበት እዩ።

◆ 1ቈሮ12፥10 ሮሜ12፥6 1ቈሮ14፥1,5

10. ምሃብ

እዚ ህያብ፡ ንኣገልግሎት ማሕበር ኣገዳሲ ዝኾነ ገንዘባውን ንዋታውን ነገራት ብከምኡ፡ ብልግስን መስዋእትን ንምምቓል ዝወሃብ ፍሉይ ናይ መንፈስ ቅዱስ ክእለት እዩ።

◆ ሮሜ12፥8

11. ምምራሕ

ምምራሕ ዝብል ቃል ብቃሉ ምእላይ ምቀጽጻር፡ ናብ ቅድሚት ምድፋእ፡ ምውሳኒ... ማለት እዩ። ትርጉም እዚ ህያብ እምበኣር፡ ኮሎም ኣመንቲ ኣብ ዕዮ ጎይታ ዝሳተፉሉ መደባት ንምሕንጻጽ፡ ነቲ እተመደበ ናብ ፍጻሜ ክሳዕ ዝበጽሕ ድማ ንምክትታልን ምሕያልን ዘክእል መለኰታዊ ክእለት እዩ። እዚ ህያብ ንሓደ ክግበር ንዘለዎ ነገር ብፍሉይ ምርዳእ ብምግንዛብ ናብ ፍጻሜ ክሳዕ ዝበጽሕ ናይ ምእላይ ጥበብ እዩ።

◆ ሮሜ12፥8 1ቈሮ12፥28

12. ድንጋጽ

ድንጋጽ፡ ንእተጎድኡ ሰባትን ገለ ክምላእ ዘለዎ ሃጓፍን ብምርኣይ ነቲ ነገር ግብራዊ ብዝኾነ ስጉምቲ ንምልዋጥ ዝወሃብ ፍሉይ ክእለት እዩ። ኣብ ሽግር ካልኣት ናይ ኣምላኽ ጣልቃ ምእታው ብኣኻ ክሓልፍ ዝወሃብካ ፍሉይ መለኰታዊ ብቕዓት እዩ።

◆ ሮሜ12፡8 ሉቃ10፡33-35 ማር9፡41

13. ቃል ፍልጠት

ቃል ፍልጠት፡ ብተፈጥሮኣዊ መገዲ ሰባት ክፈልጥዎ ንዘይኸእልዎ ነገር፡ ብመለኰታዊ ምግላጽ ተሓጊዝካ፡ ኣምላኻዊ ፍልጠት ክትረኽብ ዘኸእለካ ናይ መንፈስ ቅዱስ ቅብኣት ምርኻብ እዩ። እዚ ህያብ ክትበጽሖም ንዝግብኡካ ነገራት ንምድህሳስ፡ ኣብ ጽሑፋት ክትምልከቶም ዝግብኡኻ እዋናውያንን ዓሞቕትን ሓሳባት ድማ ንምርኻብ ዝወሃብ ፍሉይ መለኰታዊ ምግላጽ እዩ። ከምኡውን ፍሉይ መንፈሳዊ ንቕሓትን ኣቓልቦን ብምጥራይ፡ ብዛዕባ ሓደ ሰብ ወይ ኩነታት ርጉጽ ዝኾነ ጭብጥታት ክትፈልጥ ኻብ ካብ ኣምላኽ እትረኽብ ምግላጽ እዩ።

◆ 1ቆሮ12፡8 ግ.75፡1-11 1ቆሮ2፡14 2ነገ5፡20-27

14. ቃል ጥበብ

ቃል ጥበብ፡ ነቲ መለኰታዊ ናይ ኣምላኽ ሓሳብ፡ ብመንፈሳዊ ምግላጽ ተረዲእካ፡ ንሰባት ከምቲ ኣምላኽ ዝደልዮ ጌርኻ ክትገልጸሎም ዘኸእለካ መለኰታዊ ክእለት እዩ። ቃል ጥበብ፡ ንዘጋጥሙ ሽግራት ኣምላኻዊ ፍታሕ ንምርኻብ ዝወሃብ መለኰታዊ ክእለት እዩ። እዚ ህያብ፡ እዋናዊ ነገር ኣብ ምዱብ ጊዜኡን ቦታኡን ከምቲ ኣብ ልቢ ኣምላኽ ዘሎ ጌርካ ንምፍጻም ዝወሃብ ፍሉይ ህያብ እዩ። ከምኡውን ንኩነታትን ነገራትን ቦቲ ካብ ኣምላኽ ዝመጽእ ምግላጽ ብምርዳእ፡ ነቲ ክግበር ዘለዎ ነገር ጥራይ ዘይኮነስ፡ ዝግበረሉ ቦታን ኣተገባብራኡን ብንጹር ምግንዛብ ክኸእለካ ዝወሃብ ህያብ እዩ። እዚ ህያብ፡ እቲ ዝቕጽል ነገር ወይ ድማ ቕጹሉ ክግበር ዘለዎ ነገር እንታይ ምኳኑ ክትርዳእን፡ ኣብ ፍቓድ ኣምላኽ ክትነብርን፡ ዝሕግዝ ኣዝዩ ኣገዳሲ ህያብ እዩ።

◆ 1ቆሮ12፡8 2ጴጥ3፡15 ዘፍ41፡39-40

15. ምልላይ መናፍስቲ

እቲ ምልላይ ዝብል ቃል ኣብ ግሪኽ “ዲያክሪስስ ኑማ”(diakrisis-pneuma) ቃል ብቃሉ “ምልላይ፡ ንሓደ ነገር ክትፈርዶ ምኽኣል፡ ቅኑዕ ውሳኔ ንምውሳድ ዘኸእል ክእለት፡ ምምዝዛን፡ ብንጹር ምርዳእ፡ ናብ ቃልዕ ምውጻእ” ዝብል ትርጉም እዩ ዘለዎ። ስለዚ ውህበት ምልላይ መናፍስቲ ማለት፡ ድሕሪ ነፍስ ወከፍ ነገር

(ፍጻሜ ይኹን ምህሮን ካልእን) ንዘሎ ነገር በቲ ሓቕኛ እንታይነቱ ንምግንዛብ ዝወሃብ ህያብ እዩ። ብካልእ አበሃህላ፣ ንነገራት ብምንጮም ንምግንዛብ ኣብ መንፈሳዊ ዓለም ክትርኢ ዘኸእለካ መለኰታዊ ዓቕሚ ምርኻብ እዩ።

◆ 1ቁሮ12፥10 ግ.ሃ16፥6-18

16. እምነት

ናይ እምነት ውሀበት፣ ብከነታት፣ ህልው ነገራት፣ ብድሆታት፣ ውድቕታትን ባጫን ዘይነቃነቕ ፍሉይ (extraordinary) ምትእምማን ኣብ ልዕሊ ኣምላኽን ቃሉን ክህልወካ ካብ መንፈስ ቅዱስ እትረኽቦ ውሽጣዊ ሓይሊ እዩ። እምነት፣ ነቲ ክትገብር ዘሎካ ንምግባርን መንፈሳዊ ህያባትካ ንምግላጽን ዘክእለካ ውሽጣዊ ትብዓትን ዓቕምን እዩ። እዚ ህያብ፣ ኣምላኽ ኣብዚ ጊዜ እንታይ ክገብር ከምዝመደበ ፈሊኻ እትርድኣሉን፣ ዘይልሙድ ወይ ከኣ ተራ ዘይኮነ ነገር ክትገብር እትኸእለሉ ሓይሊ ምርኻብ እዩ። ከምኡውን ኣብዚ ዝርኤ ዓለም በቲ ዘይርኤ ዓለም ምርዳእ ክትመላለስ ዘኸእል ምርዳእ እዩ። ኣብ መወዳእታ ድማ እዚ ህያብ ብዘጋጥሙካን እትሓልፎ ዘይምቹእ ኩነታት ከይተሳዕርካ ክሳዕ መወዳእታ ንምጽናዕ፣ ንምጽዋር ዘክእለካ ብቕዓት እዩ።

◆ 1ቁሮ12፥9 ግ.ሃ27፥21-25 እብዘ

17. በብዓይነቱ ቋንቋታት

እቲ በብዓይነቱ ዝብል ንእተፈላለዩ ከባቢታት፣ ዓሌታት ዘመልከት ኮይኑ፣ እቲ ቋንቋ ዝብል ድማ ክልተ ሓሳባት ኣብ ውሽጡ ዝሓቆፈ እዩ። እቲ ቀዳማይ ብካልኣት ዓሌታት ዝዝረብ፣ በቲ እዚ ህያብ ዘለዎ ሰብ ግና ፈጺሙ ዘይፍለጥ ቋንቋ ክኸውን እንከሎ፣ እቲ ካልኣይ ድማ እቲ ተዛራባይ ይኹን ዝኸውን ካልእ ሰብ ክርድኡ ዘይኸእል ሰማያዊ ዘይፍለጥ ቋንቋ እዩ። ስለዚ እዚ ህያብ፣ በቲ ሓደ ቅድሚ ሕጂ ፈጺምካ ተዛራብካዮ ይኹን ተማሂርካዮ ዘይትፈልጥ፣ ናይ እተፈላለዩ ዓሌታት ቋንቋታት ክትዛረብ ዘኸእለካ ሰማያዊ ክእለት ምርኻብ ክኸውን እንከሎ፣ በቲ ካልእ ድማ፣ ብኣኻ ይኹን ብዝኸውን ኣብ ገጽ ምድሪ ዘሎ ሰብ ክብጻሕ ዘይኸእል፣ ሰማያዊ ቋንቋታት ክትዛረብ ዘኸእለካ መለኰታዊ ቅብኣት እዩ።

◆ 1ቁሮ12፥10,28 14፥13-19 ግ.ሃ2፥1-13 19፥1-7

18. ምትርጓም ቋንቋታት

እቲ ቋንቋታት ዝብል ከምቲ ኣቐዲምና ዝርኤናዮ ክኸውን እንከሎ፣ እቲ ምትርጓም ዝብል ቃል ኣብ ግሪክ ድማ “ሄርሜኒያ ግሎሳ” (hermeneia - glossa) ቃል ብቃሉ ንኣደ ዝሰማዕ ድምጺ፣ ቋንቋን ሓሳብን ናብ ካልእ ቋንቋ ምትርጓም እዩ። ናይ ምትርጓም ቋንቋታት ህያብ፣ ነቲ ኰሉ ሰብ ብስጋዊ ኣእምሮኡ ክርድኡ ዘይኸእል ሰማያዊ ቋንቋ ናብቲ ሰብ ክርድኡ ዝኸእል ምድራዊ ቋንቋ ብምትርጓም፣

ነቲ ቦቲ ሰማያዊ ቋንቋ ክሓልፍ ተደልዩ ዘሎ ሓሳብ ንምግላጽ፣ ካብ መንፈሳዊ ዓለም ዝርከብ ብቐዓት ወይ ምግላጽ እዩ።

◆ 1ቈር12፥10,30 14፥13, 26-28

19. ግብሪ ሓይሊ

ልዕሊ ኣተሓሳስባ ሰባት ብዝኹን ኣገባብ፣ ነዚ ባህርያዊ ነገር ኣንፈቱ ንምቅያር ኣብ ገለ ገለ ቅዱሳን ብኣምላኽ ዝግበር ግብሪ ኣሎ። መጽሓፍ ቅዱስ ነዚ ግብሪ እዩ “ግብሪ ሓይሊ” ኢሉ ዝገልጸ። እዚ ህያብ ኣዝዮም ኣደነቐቲ ዝኹን ነገራት ንምግባር ዝወሃብ መለኰታዊ ክእለት እዩ። ከምኡውን ንክብሪ ኣምላኽን ምህናጽ ኣካል ክርስቶስን ዝኸውን፣ ልዕሊ ተፈጥሮኣዊ ሕጊ ዝኹን ተግባር ንምፍጻም ዝወሃብ ፍሉይ ናይ መንፈስ ቅዱስ ክእለት እዩ።

በዚ ህያብ ካብ እተፈጸሙ ህያባት ገለ ንምጥቃስ፣ ምውታት ምትንሳእ፣ ሰማይ ምዕጻውን ምኽፋትን፣ ጸሓይ ደው ምባል፣ ንማይ ናይ ደም ምልዋጥ፣ ካብ ከውሒ ማይ ምንታእ፣ ብተመን ተነኪስካ ምንም ከይኮንካ ምውጻእ...።

◆ 1ቈር12፥10 ግ.ሃ19፥11-20 ሮሜ15፥18-19 ግ.ሃ9፥36-42

20. ምፍዋስ

እቲ ኣብ 1ቈር12፥9 ተገሊጹ ዘሎ “ናይ ምፍዋስ ውሀበት ዝብል ቃል፣ ኣብ ግሪኽ “ካሪዝማታ ምግቶን” (*charismata iamaton*) ይብሎ። እቲ “ካሪዝማታ” ዝብል ቃል “ውሀበት” ዘይኮነ “ውሀበታት” ዝብል ትርጉም እዩ ዘለዎ። እዚ ከኣ ናይ ምፍዋስ ውሀበት፣ ኣብ ናይ ስጋዊ ፈውሲ ጥራይ ዘይሕጸር ውሀበት ምኽኒ እዩ ዘረድኣና። እቲ “ምግቶን” (*iamaton*) ዝብል ቃል ድማ “ሓራ ምግባር፣ ምፍዋስ፣ ምሉእ ምግባር፣ ምጽጋን፣ ምዕራይ፣ ምጥዓይ፣ መለኰታዊ ፈውሲ ምሃብ፣ ናብ ንቡር ምምላስ” ማለት እዩ።

ስለዚ ናይ ፈውሲ ውሀበት ማለት ኩሉ መዳያዊ (መንፈሳዊ፣ ነፍሳዊ ስጋዊ፣ ማሕበራዊ) ፈውሲ ንምምጻእ ዝወሃብ መለኰታዊ ሓይሊ እዩ።

◆ 1ቈር12፥9,28 ግ.ሃ5፥12-16 9፥32-35

21. ናይ ምምላድ ህያብ

ምምላድ ዝብል ቃል ካብ “ፓጋ” (*paga*) ዝብል ናይ እብራይስጥ ቃል ዝተረኸበ ኩይት ትርጉሙ ድማ “ኣንጻር ምግባም፣ ምምሕጻን፣ ኣጥቢቕካ ምልማን፣ መንገዥ ምኽን፣ ህይወት ካልኣት ምትንካፍ፣ ኣብ ክንዲ ካልእ ደው ምባል” ዝብል እዩ። ነዚ ቃል ኣብ ግሪኽ መጽሓፍ “ኢንቴክሲስ” (*enteuxis*) ክብሎ እንከሎ ትርጉሙ ድማ “ምእላይ ውግእ፣ ኣብ ቅድሚኡ ንጉስ ተሰማዒ ምኽን፣ ጸዕሪ፣ ምልማን...” ዝብል እዩ።

እዚ መንፈሳዊ ውህበት፡ ኣብ ህይወት ካልኣት ሰባት እቲ ኣምላኽ ዝመደበን ሰናይ ነገርን ክሳዕ ዝመጽእ፡ ኣጥቢቕካ ንምልማን ዘኸእል ፍሉይ ወሓዚ ናይ ጸሎት ጸዓት እዩ። ህይወት ሰባት ብእዎንታዊ ነገር ተጸልዮ ክሳዕ ዝርእዩ፡ ንገለ ቅዱሳን ኣብ ውሽጢም ዝንበረሎም መንፈሳዊ ናይ ጸሎት ዓቕሚ እዩ። ብሓጺሩ ናይ ምምላድ ውህበት፡ ኣብ ክንዲ ካልኣት ብትግሃትን ከዮቋረጽካን ኣብ ቅድሚ ኣምላኽ ንምቕራብ ሓላፍነት ዘሰክም መለኰታዊ ዓቕሚ እዩ።

- ◆ መጽሓፍ ቅዱሳዊ ኣብነት እዚ ጸጋ ዝነበሮም ቅዱሳን፡ ኣብርሃም (ዘፍ:20:17)፣ ሙሴ (ዘሁ:21:7)፣ ሳሙኤል (1ሳሙ:8:6)፣ ኤልያስ (1ነገ7:21-11 18:42-45)፣ ጎይታ የሱስ (ሉቃ5:19)፣ ጳውሎስ (ጭሎ:9-12 ኤፌ3:14-21)

22. ፍሉይ ኢደ ጥበብ

ሰባት ብትምህርትን ተሞኩሮን ብዙሕ ብልሓትን ኢደ ጥበባትን ከምዘጥርዩ ንኩላትና ብሩህ እዩ። እዚ ንዛረበሉ ዘሎና ውህበት ግና፡ ካብዚ ከምዚ ዓይነት ኢድ ጥበባት ፍልይ ዝበለ እዩ። ብዘይ ናይ ምድሪ ምህሮን ልምምድን ግን ከኣ መለኰታዊ ምንጪ ብዘለዎ ኣገባብ ገለ ገለ ቅዱሳን ዝቕበልዎ ፍሉይ ናይ ኢደ ጥበብ ክእለት እዩ። እዚ ህያብ ኣመንቲ በእዳዎም ብዝሰርሑዎን ብኣእምሮኣዊ ብልሓቶም ብዝቐርጹዎ እተፈላለዩ ስርሓት መንግስቲ ኣምላኽ ክሃንጹ ዝወሃብ ፍሉይ ብቕዓት እዩ። ነዚ ጽቡቕ መጽሓፍ ቅዱሳዊ ኣብነት ዝኹኑና እቶም ንምህናጽ መቕደስ ዝኸውን፣ ኮሉ ስርሓት ክሰርሑ መንፈስ ኣምላኽ እተመልኡ ባሳልኤልን ኣሆልያብን እዮም።

- ◆ ዘጸ31:1-6

23. ምቕባል ኣጋይሽ

ቅዱስ ቃል ነፍስ ወከፍ ኣማኒ ጋሻ ክቕበል ይእዝዝ እዩ። ይኹን ደኣ እምበር፡ ኣምላኽ ንገለ ገለ ኣመንቲ፡ ብፍሉይ ቅብኣት ነዚ ኣገልግሎት እዚ የተንስኦም እዩ። እዚ ውህበት ዘለዎ ኣማኒ ንሰባት ዘፍቕረሉ፡ ብሓጎስ ዝቕበለሉን ንኣጋይሽ ብሕያውነት ብምቕባል ልክዕ ኣብ ገዝኦም ዘለው ክስምዎም ዝገብረሉ መለኰታዊ ብቕዓት ኣለዎ። ንጋይዮስ ናይዚ ውህበት ኣብነት ጌርና ክንወስድ ንኸእል ኢና (3ዮሃ5-8)። ማሕበር ነዘም ከምዚኦም ዝኣመሰሉ ቅዱሳን ኣብ ኣሳሳዪነት (Ushers) ቦታ እንተተቀምጦም ብዙሕ ውጽኢት ዝርከቡ ኣገልግሎት ክትርኢ ምክኣለት።

- ◆ ሮሜ12፡9-13 እብ13፡1-2 ግ.ሃ16፡15 ሮሜ16፡23

24. መዝሙር

ናይ መዝሙር ህያብ ካብ ኣምላኽ ዝኹነ መለኰታዊ ክእለት ኩይኑ፡ ክርስትያናት ንኣምላኽ ንምምላኽ፡ ንካልኣት ናብ ጐይታ ክጽውኡን ንኣምልኾ ክለዓዕሉን ዝወሃብ ህያብ እዩ። እዚ ህያብ ብጥዑም ቃና ብድምጺ ጥራይ ወይውን ብመሳርሒ ሙዚቃ ተሓጊዝካ፡ ንኣምላኽ ንምኽባርን ንረብሓ ቅዱሳን ንምግልጋል ዝወሃብ ክእለት እዩ። ከምኡውን፡ ብዛዕባቲ ንኣኻ እተገብረልካ ንምምስካርን፡ ናይ ኣምላኽ ሓሳብ ብመገዲ መዝሙር ንካልኣት ንምግላጽን ዘገልግል ብሉጽ ጸጋ እዩ።

◆ 1ቈሮ14፥26 ዘዳ31፥22 1ሳሙ16፥16 1ዜና16፥41-42 2ዜና5፥12-13

25. ናይ ሙዚቃ ውህበት

ሙዚቃ፡ ክእለት ጥራይ ዘይከውነስ፡ ብኣምላኽ ዝወሃብ መለኰታዊ ዓቕሚ እዩ። ናይ ሙዚቃ ውህበት ክንበል እንከሎና ነቲ ዘሎካ ስጋዊ ክእለት፡ ብኣምላኽዊ ቅብኣት ክስነ እንከሎ ማለት እዩ። ኩሉ እቲ ኣብ ማሕበር ዘሎ ሙዚቃ ዝጸወት ሰብ እዚ መንፈሳዊ ውህበት ዘይክህልዎ ይኸእል እዩ። ገለ ድማ እዚ ውህበት ስለዘለዎም፡ ሙዚቃ ኣብ ዝጸወቱሉ እዋን፡ ከም ዳዊት ህልውና ኣምላኽ ብምግሃድ ኣጋንንቲ ይሰጉ። ከምኡውን ከምቲ ንኤልሳእ በገና ብምውቃዕ ነቲ ኣብ ልዕሊ እቲ ነብዩ ዝነበረ ቅብኣት ዘነቃነቆ፡ ኣብ ኣገልገልቲ ዘሎ መለኰታዊ ሓይሊ ብፍሉይ ክፍታሕ ይገብሩ።

◆ 1ሳሙ16፥23 2ነገ3፥15-16

26. ናይ ምጽሓፍ ህያብ

እዚ ህያብ ጽሑፋት ንምድላው፡ ነቲ ክትብሎ ብኣምላኽ እተቀበልካዮ ሓሳብ ንካልኣት ከምስጥ ብዝኸእል ስሩዕ ኣገባብ ንምጽሓፍ ዝወሃብ መለኰታዊ ክእለት እዩ። እዚ ህያብ፡ መጻሕፍቲ ከተዳሉ ጥራይ ዘይከውነስ፡ ናይ ኣምላኽ ሓሳብ ብግጥሚ፡ ብርኽት ዝበሉ ምስላታት ንምብርካት፡ ናይ ፊልም ድርሰትን ካልኣት ኣገባብ ተጠቂምካ ሓሳብ ጐይታ ከተቀርብ ዝሕግዝ ክእለት እዩ።

ኩሉ ንቃል ኣምላኽ ከምህር ዝከኣለ ሰብ፡ ንትምህርቱ ንካልኣት ኣድማዒ ብዝኹነ ኣጸሓፊ፡ ከቅርብ ይኸእል እዩ ማለት ኣይከውነን። ንምጽሓፍ ፍሉይ ህያብ ምርካብ የድሊ። ብዘይ እዚ ህያብ እቲ እትጽሕፎ ጽሕፈት መሳጢ፡ ገላጺ... ክኸውን ኣይኸእልን እዩ። እቲ ሎሚ ኣብ ኢድና ዝርከብ መጽሓፍ ቅዱስ በቶም እዚ ዓይነት ውህበት እተቐበሎ ቅዱሳን ሃዋርያት ነብያት እተጻሕፈ እዩ። ከምቲ ኩላትና እንፈልጦ ኩሎም ነብያትን ሃዋርያትን መጽሓፍ ቅዱስ ኣይጸሓፉን። ሒደት ካብኣም ተሓርዮም በዚ መንፈሳዊ ውበት ድማ ተሓጊዞም እዮም ጽሑፎም።

ብዛዕባ ውህበት ምጽሓፍ ግጥምን ምሰላን ክሓሰብ እንከሎኩ ብብዝሒ ምሰላታቱ ዘደንቀኒ ንጉስ ሰለሞን እዩ። ንሱ ሰለስተ ሸሕ ምሰላታትን ሸሕን ሓሙሽተ መዛሙራት ከምዘበርከተ ይፍለጥ። መቸም ጥዑይ ኣእምሮ ንዝውንን ሰብ ብዘይ ናይ ኣምላኽ ጸጋ ወይ መለኰታዊ ክእለት ክንድዚ ዝምብዝሑ ምሰላታት ብከምኡ ከተበርከት ተክእሎ የልቦን።

◆ 1774፥32

27. ራእይ

ነዚ ኣብ ክልተ ኢና እንመቐሎ። በቲ ሓደ ንሓሳብ ኣምላኽ ከምቲ ብዝሰማዕ ድምጽን ጽሑፋት ምብራህን ትሰምዖ። ብተደጋጋሚ ብዘርኤ ራእይ ክትሰምዕ ወይ ክትፈልጥ እንከሎኽ እዩ። እቲ ካልእ ድማ በዓል ራእይ ኩይንካ ክትመላለስ ዝመጸካ እዩ። እዚ ማለት ማሕበር ናይ ምትካል፡ ሚኒስትሪ ናይ ምጅማር... እተፈላለዩ ዕዮ ኣምላኽ ብኣኻ ክግበር ተደልዩ ንዘሎ ናይ ምፍላጥ ብቐዓት እዩ። ከምኡውን ናይ ራእይ ውህበት፡ ማሕበር ንእተገልጸላ ሓቂ ንምትግባር ዘኸእላ ስትራቴጂ ንምንዳፍ ዘኸእል መለኰታዊ ምግላጽ እዩ።

◆ 1ቁሮ14፥26 ዘሀ-12፥6 ዩኤ2፥28 ግ.ሃ16፥9-10

28. ሕልሚ

ሕልሚ ከም ከሎም ናይ ምግላጽ ውህበታት ሓሳብ ኣምላኽ ንምስትውዓል ዝወሃብ መለኰታዊ ክእለት ኩይኑ፡ ካብ ካልኣት ዝፈልዩ ኣብ እዋን ድቃስ ዝመጸእ ብምጃኑ ጥራይ እዩ። እዚ ውህበት ዘለዎ ሰብ ብዙሕ ሳዕ ወይ ብተደጋጋሚ ብሕልሚ ኣቢሉ ንጹር ፍቓድ ኣምላኽ የለሊ፡ ረቂቕ ምኽሪ ሰይጣን የስተውዕል፡ ኣብ ሰባት እተሰወረ ነገርን ክግበር ብዛዕባ ዘለዎ እዋናዊ ጉዳይ ካብ ኣምላኽ ሓሳብ ይቐበል።

◆ ዘፍ28፥12-17 37፥5 1773፥5 ማቴ1፥20 2፥19,22

ምዕራፍ ሰለስተ

መንፈሳዊ ውህበታት ኣብ ኣርባዕተ ይምደቡ

ነቶም ኣብ መጽሓፍ ቅዱስ እተዘርዘሩ እሞ ኣቐዲምና ዝርኤናዮም መንፈሳዊ ህያባት፡ ብዙሓት ናይ መጽሓፍ ቅዱስ መምህራን ናይ እግዚአብሄር ኣቦ ውህበት (ሮሜ12፡6-8)፡ ናይ እግዚአብሄር ወዲ ውህበት (ኤፌፌ4፡11-13)፡ ናይ መንፈስ ቅዱስ ውህበት (1ቆሮ12፡7-11) ክብሉ ይከፋፍልዎም እዮም። ነዚ መበገሲ ሓሳብ ዝጥቐሙሉ ድማ እቲ ኣብ 1ቆሮ12፡4-6 ዘሎ ቃል እዩ። ኣነ ምስዞም ብከምዚ ኣገባብ ዝከፋፍልዎ መምህራን ይሰማማዕ እዮ።

እዚ ቀጺሉ ቀሪቡ ዘሎ ኣከፋፍላ ግን ካብዚ ፍልይ ይብል እዩ። እዚ ክኸውን እተደለየሉ ምኽንያት ፍሉይ ሓሳብ ንምስራጽ ዘይከኑስ፡ ነቲ ካብ ኣምላኽ እተመሃርከዎ ንምምቓል እዩ። ስለዚ ነቲ ከይሓደግና በዚውን ክንመቐሎም ከምንኽእል ብምርዳእ ከነብቦ ከዘኽር እፈቱ።

1. የዲንቲ ኣምላኽ ንምግላጽ ዝወሃቡ ህያባት

እዚ የዲንቲ ኣምላኽ ኣብ ኩሉ ስፍራ ከምዘለዎንም ንኩሉ ከምዝጥምታን ንምግላጽ፡ ዝዓዩ ውህበታት ዝሓቀኑ መደብ እዩ። ቃል ፍልጠት፡ ቃል ጥበብ፡ ምልላይ መናፍስቲ፡ ራእይ፡ ሕልሚ.. ድማ ኣብዚ ክፍሊ እዮም ዝምደቡ

2. ኣእዳው ኣምላኽ ንምግሃድ ዝወሃቡ ህያባት

እዚ ከኣ ኣምላኽ ከምዘሰርሕን ብግብሩ ህያውነቱ ከመስክርን ዝወሃቡ ከይኖም ንከም ግብረ ሓይሊ፡ እምነት፡ ናይ ምፍዋስ ውህበት፡ ምሃብ፡ ፍሉይ ኢደ ጥበብ ድማ ይሓቐፍ።

3. ኣፍ ኣምላኽ ንምግሃድ ዝወሃብ

እዚ ሳልሳይ መደብ ድማ፡ ኣምላኽ ደሃዩ ንምስማዕ ዝጥቐሙም ህያባት ከይኖም፡ ንከም እኒ ትንቢት፡ ቋንቋታት፡ ምትርጓም ቋንቋታት፡ መዘመር፡ ምምሃር፡ ምምዳድ ድማ ይሓቐፍ።

4. ምሕደራ ኣምላኽ ንምግሃድ ዝወሃብ ህያባት

እዚ መደብ ኣምላኽ ኣብ ልዕሊ ኩሉ ስልጣን ዘለዎ ናይ ስርዓት ኣምላኽ ከምዝኹነ ንምግሃድ ንዝወሃቡ መንፈሳዊ ህያባት ዝሓቐኑ መደብ እዩ። እቶም ኣብዚ መደብ ዝምደቡ ህያባት ድማ እዞም ዝሰዕቡ እዮም። ሃዋርያት፡ ነብያት፡ ወንጌላውያን፡ ጓሶት መምህራን፡ ኣገልግሎት፡ ምምራሕ፡ ምድንጋጽ።

ምዕራፍ አርባዕተ

ባህርያት መንፈሳዊ ውህበት

ንባህርያት መንፈሳዊ ውህበት ምፍላጥ፣ ነቲ ምስኡ ዝህልወና ርኽብ ብሱልን ሚዛናውን ኣብ ምግባር ዘለዎ ተራ ዓብዪ እዩ። መንፈሳዊ ውህበት ናቱ ዝኹን ፍሉይ ባህርያት ከምዘለዎ መጽሓፍ ቅዱስ ይነግረና እዩ። እዞም ባህርያት እንታይ እንታይ እዮም? ቐጻልና ክንርኢ ኢና፡-

1. ናጻ ውህበት እዩ

መንፈሳዊ ውህበት፣ ብጥበብናን ናይ ኣእምሮ ፍልጠትናን እንረኽቦ ወይውን ንስለ ክእለትናን ጻዕርናን ዝኸፈለና ዓስቢ ኣይኮነን። “ግናኸ ንነፍሲ ወከፍ ምግላጽ መንፈስ ንጥቕሚ ይውህቦ እዩ።” (ቈር12፡7)። እቲ ኣብዚ ቦታ “ይወሃቦ” ዝብል ቃል ኣብ ግሪኽ “ዲዶሚ” (didomi) ይብሎ። ትርጉሙ ድማ ብዘይ ዝኹን ነገር ብከምኡ ዝወሃብ ማለት እዩ። መንፈሳዊ ውህበት ብናጻ ካብ ኣምላኽ እንቐበሎ መለኰታዊ ብቕዓት እዩ።

ሓዲ እዋን ሃዋርያ ጴጥሮስን ዮሃንስን፣ ነቲ ካብ ከርሲ ኣዲኡ ጀሚሩ ኣእጋሩ ዝለመሰ ሰብ፣ በቲ ኣብእም ዘሎ መንፈሳዊ ውህበት፣ ብስም የሱስ ክፍወስ ድሕሪ ምግባርም፣ እቲ ህዝቢ ናብእም ክጥምት እዩ ጀሚሮም። እዞም ጀጋኑ ሃዋርያት ግና “ንምንታይ በዚ ትግረሙ ብገዛእ ሓይልና ወይስ ብጽድቅና ነዚ ኪኸይድ ከምዝገበርናዮስ ንምንታይ ንእና ትጥምቱ ኣሎኹም” ብምባል ተሪር ምላሽ እዮም ሂበም (ግ.ሃ3፡12)። ምላሽ ሃዋርያት መንፈሳዊ ውህበት ብከምኡ ዝወሃብ ናጻ ህያብ ምኳኑ ዘነጽር ንጹር መልእኽቲ ዘለው ረዚን ምላሽ እዩ ዝነበረ።

መንፈሳዊ ውህበት፣ ብዙሕ ናይ ኣእምሮ ፍልጠት ስለዘሎካ ወይውን ንፉዕ ሃይማኖተኛ ስለዝኮንካ እትቐበሎ ነገር ኣይኮነን። በሊሕ ሰብ ስለዝኮንካን ምስ ሰባት ናይ ምርድዳእ ክእለት ስለዘሎካ ጥራይውን እትምቐሎ ኣይኮነን። መንፈሳዊ ህያብ ብከምኡ እንቐበሎ ደኣ እምበር ዓስቢ ወይ ሽልማት ኣይኮነን። ስለዚ እቶም ውህበት ዘለዎም ሰባት ናይ ግድን ኣይኮኑን ብሱላት ኣመንቲ ክኮኑ ዘድሊ። ኣቦየናይ ደረጃ መንፈሳውነት ኣሎኻ ወይውን ክሳብ ክንደይ ጽቡቕ ባህርይ ኣሎካ ብዘየገድስ ዳግም ስለተወለድካ ጥራይ ውህበት ተቐቢልካ ኢኻ። ብርግጽ ኣብ ኣጠቓቕማኡ ዕውት ንምዃን ብሱል ምዃን የድሊ እዩ። ስለዚ እዚ ፈሊጥና መንፈሳዊ ውህበት ንምርካብ ካብ ዝግበር ከንቱ ስጋዊ ጻዕሪ ክንቁጠብ ይግባእ።

2. ንኩሉ አማኒ ይወሃብ

መንፈሳዊ ውህበት፥ ንነፍስ ወከፍ ብንስሐ ናብ ክርስቶስ እተጠምቐ ሰዓቢ ክርስቶስ ዝወሃብ ናጻ መለኰታዊ ክእለት እዩ (1ጴጥ4:10 1ቆሮ12:7 ሮሜ4:7 ግ.ሃ2:38-39)። ከምቲ ምድሓን ብክርስቶስ ንኩሉ ሓጥእ ዝምልከት፥ መንፈሳዊ ውህበት ድማ ብክርስቶስ ንዝኣምን ኩሉ አማኒ ይምልከት።

ደረጃ መንፈሳዊውነትካ ይድኸም ዋላ ይበርትዕ፡ ምሁር ኩን ዘይምሁር፡ ድኻ ኩን ሃብታም ወይውን ካልእ ብዘየገድስ፡ ብክርስቶስ አሚንካ ዳግም ስለተወለድካ ጥራይ፥ መንፈሳዊ ውህበት ብኣምላኽ ኣብ ውሽጥኻ ተነቢሩልካ እዩ። ገሌና ሰኣን ነዚ ሓቂ ምርዳእና ኣብ ክንዲ ነቲ ኣባና ዘሎ ውህበት ክንጥቐመሉ ነበራብሮ፥ ንሒደት ኣገልገልቲ ጥራይ ከም እተሞህበ እናሓሰብና ናይ ርሑቕ ተዓዘብቲ ኩይንና ኣሎና።

ገለ አመንቲ ካብቲ ዘለዎ ዋሕዲ ፍልጠት እተላዕለ መንፈሳዊ ውህበት ነንዝበርትዔን ብዙሕ ሰዓታት ኣብ ጸሎትን ምምርማር ቃል ኣምላኽን ንዘሕልፍ ጥራይ ዝወሃብ ይመስሎም እዩ። በዚ ከኣ ገሊኦም ብጓሂ ክመላለሱ ገለ ድማ ኣምላኽ ኣድልዎ ገጽ ይገብር ከምዘሎ ብምሕሳብ፥ ኣብ ልዕሊኡ ከንጸርጽናን ተስፋ ክቆርጹን ይርኣዩ። እግዚአብሄር ኣምላኽ ግና፥ ኣድልዎ ዝበሃል ዘይብሉ ቅኑዕ ኣምላኽ እዩ (ቆሌ3:11)። ሃዋርያ ጴጥሮስ ነዚ ስለዘስተውዓለ እዩ፡ “*ኣብ ኩሉ ህዝቢ ንኣምላኽ ዚፈርህን ቅንዕና ዚገብርን እንተሎ ኣብኡ ቕብራ እዩ ኣምበር ኣብ ኣምላኽ ኣድልዎ ኸም ዜልቦ ብሓቂ ኣብተብህልኩ።*” ዝበለ (ግ.ሃ10:34-35)።

3. ሰብ ከምዝደለዩ ዝዕድሎን ዝከልኦን ኣይኩነን

ንባህርያት መንፈሳዊ ውህበት ብዝግባእ ሰኣን ምፍላጥና፥ መንፈሳዊ ህያብ ካብ ሰብ ዝርከብ ኩይት ዝስምዓና ሒደት ኣይኩናን። ስለዝኹን ድማ መንፈሳዊ ውህበት ንምርካብ ንካልኦት ሰባት ክንጽቦ፡ ሃረርታና ናብ እተፈላለዩ ኣገልገልቲ ጌርና ተመላሊስና ኣሎና። እዚ ከምዚ ዓይነት ኣተሓሳስባ ዘይቅኑዕ ብምዃኑ ክእረም ይግባእ።

መንፈሳዊ ውህበት ብባሮት ኣምላኽ ክትምቐሎ ዝከኣል እኳ እንተኩነ፥ ካብ ባሮት ኣምላኽ ግና ክመጽእ ዘይኽእል ሰማያዊ ውህበት እዩ። ነቲ ኣብ ጢሞቴዎስ ዝነበረ መንፈሳዊ ውህበት፥ ከም ኣብነት እንተድኣ ወሲድና፥ እቲ ኣብኡ ዝነበረ መንፈሳዊ ውህበት ብሃዋርያ ጳውሎስ እተመቐሎ እኳ እንተኹነ፥ ምንጩ እቲ ውህበት ግና ኣምላኽ ደኣ እምበር ሃዋርያ ጳውሎስ ኣይነበረን (1ጢሞ4:14 2ጢሞ1:6-7)።

ገሌና ነዚ ሓቂ ሰኣን ምርዳእና፥ ምስቶም ውህበት ኣለዎም ኢልና እንሓስቦም ሰባት፥ ተጎዘጉዝና ወይ ተመሳሳልና ክንነብር ኢና ንፍትን። እዚ ዘይመጽሓፍ ቅዱሳዊ ርድኢት

ብምጃኑ፡ ሃረርታካ ኣብ ልዕሊ ኣገልግላቲ ጌርካ ምስኡም ተመሳሳልካ ካብ ምንባር ፍጹም ክንርሕቕ ይግባእ። መንፈሳዊ ውህበት፡ ሰብ ባህ እንተድኣ ኢልዎ ዝህበና፡ ባህ እንተዘይልዎ ድማ ዝከልኣና፡ ምድራዊ ወይ ሰብኣዊ ነገር ኣይኮነን። እቲ ጠንቋሊ ዝነበረ ስምኡን፡ ንመንፈሳዊ ውህበት ካብ ጴጥሮስ ክገዝእ እም፡ ንሱ ባዕሉ ኢድ ብምንባር ንካልኣት ክሸይጥ እዩ ሃሊኑ። እዚ ግና መግናሕቲ እዩ ኣስዒቡ (ግ.ሃ8፡19-22)። ምንጩ ውህበት እግዚኣብሄር ኣምላኽ ባዕሉ ደኣ እምበር ሰባት ኣይኮኑን።

4. ከምድሌት መንፈስ ቅዱስ ይወሃብ

ጐይታ የሱስ ሓደ ጊዜ “ኣባይ ጎይታ ሰማይን ምድርን ነዚ ኻብ ብልህታትን ካብ ለባማትን ስለ ዝሓባእካዮ ንሕጻናት ከኣ ስለ ዝገለጽካዮ እወ ኣባይ ስምረትካ ኣብ ቅድሚኻ ኸምዚ ስለ ዝኹን ኤመሰግነካ ኣሎኹ።” ክብል ጸልዩ (ሉቃ10፡21)። ጐይታ የሱስ ኣብዚ ቦታ እቲ ካብ ኣቦ ንሰባት ዝወሃብ ውህበት፡ ካብ ፍቓዱ ዝመንጨጩ ደኣ እምበር ምስቲ ኣብ ሰብ ዘሎ ብልህን ልቦናን ዝነጻጸር ከምዘይኮነ እዩ ዝሕብረና። መንፈሳዊ ውህበት “ንኣይ እዚ ይሕሸኒ፡ እቲ ይትረፈኒ..” ብምባል መሪጽካ እትወስዶ ነገር ዘይኮነስ፡ መንፈስ ቅዱስ ከምዘደለዮ ከም ፍቓዱ ዝህቦ መለኰታዊ ክእለት እዩ።

መንፈስ ቅዱስ፡ ካብቲ ዓሚቕ ፍልጠቱን ገፊሕ ኣእምሮኡን እተላዕለ፡ ነፍስ ወከፍ ኣማኒ በዩናይ ዓይነት ውህበት ከምዘድምዕ ይፈልጦ እዩ። ንሱ ንዘሎና ዓቕሚ ስለዝፈልጠን ስለዝመዘኖን ከም ምርጫና ዘይኮነስ ከም ፍቓዱ እዩ ዝህበና። “እዚ ኩሉ ሽኣ ንሱ እቲ ሓደ መንፈስ ከም ዚደልዮ ጎይቶ ንነፍስ ወከፍ ገግዲኡ እናመቐሰ እዩ ዚገብር።” (1ቆሮ12፡11)።

5. ንኣድሕዱ ኣይበላለጽን

ኣብ መንፈሳዊ ውህበት፡ ንእሽቶን ዓብዱን ዝበሃል ነገር የልቦን። ኩሎም ጸጋ ህያባት ብቲ ሓደ ምንጭም ኣምላኽ ብምጃኑ፡ ብቲ ካልእ ድማ እቲ እተሞህቡሉ ዕላማ ሓደ ስለዝኹን፡ ኣብ ነንኣድሕዶም ኣይበላለጹን እዮም። መንፈሳዊ ውህበት እቲ እተሞህቡሉ ዕላማ ንኣምላኽ ምኽባር፡ ወንጌል መንግስቲ ኣምላኽ ምስፋሕ፡ ምህናጽ ኣካል ክርስቶስ ክሳብ ዝኹን፡ እቲ ሓደ ውህበት ካብቲ ካልእ ውህበት ብዝኹን መለክዒ ኣይበልጽን እዩ። ስለዝኹን ድማ “ናተይ ውህበት ይዓቢ፡ ናተይ እባ ይበልጽ” ዝበሃል ነገር ኣብ መንፈሳውነት ቦታ ከምዘይብሉ ክንርዳእ ይግባእ።

ብርግጽ እዩ፡ ብኣድላይነት ቀዳምነት ቦታ ክንህበም ዝግብኡና ውህበታት ከምዘለው መጽሓፍ ቅዱስ ይነግረና እዩ (1ቆሮ12፡28-29)። እዚ ማለት ግና ዓብዱን ንእሽቶን ዝበሃል መንፈሳዊ ውህበት ኣሎ ማለት ኣይኮነን። ገለ ገለ ኣመንቲ ብዙሕ ወይ ተደራራቢ ደገ ኣገልግሎት ስለእተከፍተሎም ጥራይ፡ ናቶም ጸጋ ህያብ ካብ ካልኣት ጸጋ

ሆያብ ዝዓቦዩ ከዕይኑ ይስምዖም እዩ። ነቲ ሓደ ብዙሕ ደገ ተከፊቱሉ ክነሱ ነቲ ካልእ ኣይተከፍተን ማለት ግና፥ ምብልላጽ ጸጋ ሆያባት ኣሎ ማለት ኣይከኑን።

እቲ ፍልልይ ናይ ምግላጽን ዘይምግላጽን ወይ ድማ ምጥቃምን ዘይምጥቃምን ደኣ እምብር፥ ምንኣስን ምዕባይን ኣይከኑን። ስለዚ እቲ ንኣይ ተዋሂቡኒ ዘሎ ጸጋ ካብ ካልኣት ንላዕሊ እዩ ብዝብል ከንቱን ሰይጣናውን ትዕቢት ከይንውቓዕ ርእስና ንኣሉ።

6. ንክብሪ ሰብን ግላዊ ረብሓን ኣይወሃብን

ሰብ ርእሱ ከኹብረቱን ከርእየሉን ካብ ኣምላኽ ዝወሃቦ ሆያብ የልቦን። ክብርና ሓደን እንኮን እዩ። ንሱ ከኣ እግዚአብሄር ኣምላኽ እዩ። እቶም ብሃዋርያነት ናብ ሰብ ቁሮንቶስ ተልእኹም ዝከዱ በዓል ቲቶስ “..ንጎቶም ልኡኻት ማሕበርን ክብሪ ከርስቶስን እዮም” ከም እተባህሉሎም ቅዱስ ቃል ይነግረና (2ቁር8:23)። ብርግጽ ነፍስ ወከፍ ኣማኒ ካብ ኣምላኽ እተመቐሎ ክብሪ ኣለዎ። ባህሪ ኣምላኽ ድማ፥ ነዚ እተመቐልናዮ ውህበት ንክብሪ ኣምላኽ ክንጥቐመሉ እዩ።

ኣምላኽ፥ ንነፍስ ወከፍና ንክብሩ ጸዊዑናን መንፈሳዊ ውህበቱ መቁሉናን እዩ። ስለዚ መንፈሳዊ ውህበት ንሰባት ከተሕጉስ እሞ ቦቶም ሰባት “ንፉዕ” ተባሂልካ መንኲብካ ክትጥብጠብ ከምዘይውሃብ ምግንዛብ የድሊ። ከምኡውን መገባብሮ ረብሓ ብምግባር ሃብቲ ክትድልበሉ እም። ከምቲ ገሊኡቶም ዝገበርዎ ስጋካ ከተሕጥረሉ ኣይወሃቡካን። ቡቲ ኣሎን እትብሎ መንፈሳዊ ውህበት ከምዚ ዓይነት መንፈሳዊ ቅለት ትገብር እንተድኣ ሃሊካ ባህርያት መንፈሳዊ ውህበት ፈጸሙ ከምዘይተረድኣካ ኢኽ ብግብሪ ትምስከር ዘሎካ።

ውህበት ኩሉሳዕ ንወሃቢኡ ከኹብር እዩ ዝመጽእ። ግደ ናይቲ ተቐባልን ገላጽን ውህበት ዝኹን ኣማኒ ሓደን እንኮን እዩ። ቡቲ እተቐበሎ ነቲ ወሃቢ ጐይታ ምኽባር። እምበኣር ነዚ ተረዲእና ሃቀናና ነጥዲ። ቡቲ ዘሎና መንፈሳዊ ውህበትን ክብርን ብሰባት ክንኸበር ከይፈተንና ብዘሎ ሓይልና፥ ሓሳብናን ኣገልግሎትናን ንምኽባር እቲ ክብርና ዝኹን ጐይታ ንትጋህ።

7. ንደገፍ ካልኣት ይወሃብ

እቲ ናባኽ ዝመጽእ መንፈሳዊ ውህበት ንረብሓ ናትኽ ዘይከኑን ንደገፍ ካልኣት እዩ ዝመጽእ። ስለዚ ውህበትካ ንረብሓ ካልኣት ንምውዓል ክትተግህ ይግባእ። መብዛሕትና ቡቲ ዘሎና ጸጋ ሆያብ፥ ኣብ ምህናጽ ኣካል ክርስቶስን ምድላይ እቶም ዝጠፍኡ ነፍሳትን ዘይንጋደል፥ እቲ ዘሎና ሆያብ፥ ንረብሓ ርእስና እተዋህቦ ስለዝመስለና እዩ። እቲ

ብጉዴታ እንቅብሎ ህያብ ግና ንረብሐ እቲ ኣካል እዩ ተዋሂቡና። ስለዚ ንዘሎና መንፈሳዊ ህያብ ተሓታትነት ብዘለዎ ሓላፍነታዊ መገዲ ንምህናጽ ኣካል ክርስቶስ ነውዕሎ።

ኣምላኽ፡ ክባርኸና ጥራይ ዘይኩነስ ብኣና ንካልኣት ክባርኸ እዩ ዝደሊ። ካብቲ ንካልኣት ክንባርኸ ዝሃብና ነገራት ሓደ ድማ መንፈሳዊ ህያብ እዩ። ስለዚ ኢኻ ካልኣት ክባርኸ ንዘሎካ መንፈሳዊ ህያብ ብዝግባእ ምጥቃም ዘድልዩካ። እቲ እተዋህበና ህያብ መጻውዒ (ናይ ማዕርግ ስም) ክህልወካ ዝገብር ኣይኩነን። ስለዚ ህያብ ኣሎኒ እም በዚ ከምዚ ዓይነት ስም ጸውዑኒ ምባል ኣየድልን። ግደካ ብጸጋካ ንምግልጋል ቅዱሳን ይኹን። እዚ እንተገብርካ ሰባት ብዘይ ኣዋጅ ነጋሪ ኣብ ልዕሌካ እንታይ ዓይነት ጸጋን ቅብኣትን ከምዘሎ ብቐሊሉ ክርድእዎ እዮም።

8. ነባሪ እዩ

ኣምላኽ፡ ከም ሰብን ወዲ ሰብን ስለዘይኩነ በቲ ንሰብ ዝሃቦ መንፈሳዊ ውህበት ኣይጠባዕሉን እዩ። ሃዋርያ ጳውሎስ ኣብ መልእኽቱ “ውህበት ጸጋ ኣምላኽን ጽውዒትን ዘይጠዕሰሉ ሰለ ዝኹኒ...” ኢሉ ኣሎ (ሮሜ11:29)። ብርግጽ ኣምላኽ ብዝህበና ውህበት ኣይጠባዕን እዩ። እቲ ካብ ኣምላኽ ሓንጎሎ ብምእማን ጐይታ የሱስ እተቀበልናዮ መንፈሳዊ ውህበት፣ ሓደ ነገር ንምግባር ንሓጺር ጊዜ ጥራይ ዘይኩነስ ብቐጻሊ ዝሰርሕን ኣባና ዝነብርን እዩ።

ብዙሓት ነዚ ሰኣን ምፍላጦም፡ ኣብ መንፈሳዊ ህይወቶም ገለ ምጉዳል ምስ ዘጋጥሞም ነቲ ዘለዎም ውህበት፡ ብኣምላኽ እተመንጠሉ ወይውን ሰይጣን ዝሰረቆም ኩይኑ ይስምዖም እሞ፡ ዘይተደለየ ጸቕጢ ይፈጥሩ። ኣምላኽ ብዝሃበና ውህበት ኣይጠባዕን እዩ። ብርግጽ እዩ ሓደ ኣማኒ ብመንፈሳዊ ምልላሳቱ ምስዝደኸም ወይውን ብገለ ዘይ ኣምላኻዊ ነገር ኣብ ዝጥለፈሉ እዋን እቲ ዘለዎ መንፈሳዊ ውህበት ከምቲ ዝድለ ከዓዩ ኣይኸእልን። እዚ ሰብ ርኽቡ ምስ ኣምላኽ ክሳብ ዝጥዱ፡ እቲ ዘለዎ መንፈሳዊ ውህበት ኣብ ውሽጡ ይስወር እዩ። እዚ ማለት ግና እቲ ውህበት ካብቲ ሰብ ተወሲዱ ኣሎ ማለት ኣይኩነን። መንፈሳዊ ውህበት ነባሪ እዩ።

9. ብዘይ ፍረ መንፈስ ቅዱስ ንገላጺኡ ኣየርብሑን

ሓደ ሰብ፡ ብዘይ ፍረ መንፈስ ቅዱስ ንውህበቱ ክገልጽ ይኸእል ይኸውን እዩ። እዚ ነቲ ተጠቃሚ ህዝቢ ምናልባት ክባርኸ ይኸእል እዩ። እቲ በቲ ውህበት ዘገልግል ሰብ ግና ረብሐ ዝበሃል ኣይረክቡሉን እዩ። በቲ ዘለዎ መንፈሳዊ ውህበት ዘገልግል ኣማኒ ብውህበቱ ክረብሕ እንተድኣ ኩይኑ፡ ናይ ግድን ብፍረ መንፈስ ቅዱስ ከሰንዮ ኣለዎ። እቲ ኣብ ህይወትና ዘሎ ውህበት ጸጋ ክግለጽ እንከሎ፡ ንሕና ዘይኩንናስ እቲ ኣባና ዘሎ ክእለት ኣምላኽ እዩ ነቲ እነገልግሎ ህዝቢ ዝግለጸሉ ዘሎ። እምበኣርሲ እቲ እተገልጸ

ውህበት ከርብሐና እንተድኣ ከዐይኑ ብፍረ መንፈስ ቅዱስ እተመልኤ ህይወት ክህልወና ይግባእ።

“ብቛንቋታት ሰብን መላእኸትን እንተ ገዛረብ፡ ፍቕሪ ኻብ ዘይትህልወኒ፡ ከም ጤድሂ ኣሰራዚ ወይስ ጭልጭል ከም ዚብል ጸናጸል ምኹንኩ። ትንቢት እንተ ዚህልወኒ ኩሉ ምስጢራትን ኩሉ ፍልጠትን እንተ ዝፈልጥ ኣኸራን ክሳዕ ዘግዕዝ ከኣ ኩሉ እምነት እንተ ዚህልወኒ ፍቕሪ ኻብ ዘይትህልወኒ ከንቱ ምኹንኩ ነይረ።” (1ቁር13፥1-3)።

ብዙሓት ካባታትና ነዚ ሰኣን ምርዳእና ብዙሕ ነገራት ከሲርና ኢና። ኣምላኽ ብሓይሊ ውህበቱ ክጥቕመልና ስለዝርከብና ጥራይ፥ ብጹሓት ዝከውንና እናተሰማዓና ዝተገሸፈና እዋናት ከብቅዕ ክኸእል ኣለዎ። ሓይልናን እቲ ዘሎና መንፈሳዊ ብጽሕናን ዝልካዕ ብዝገለጸናና መንፈሳዊ ውህበት ዘይከውን፥ ቦቲ ንክርስቶስ ዝመስል ባህርያትና ወይ ድማ ቦቲ ዝፈረናዮ ፍረ መንፈስ ቅዱስ እዩ።

ምዕራፍ ሐሙሽተ

ፍሉይነት መንፈሳዊ ውህበት

መንፈሳዊ ውህበት ካብ ካልኣት ህያባትን ክእለታትን ይፍለ እዩ። ነቲ ዘለዎ ፍሉይነት ምስ እንፈልጦ ምስ ካልእ ከይጸናበርና ብዝግባእ ክንጥቐሎ ንኽእል ኢና። መንፈሳዊ ውህበት ካብ ፍሪ መንፈስ ቅዱስ፡ ካብ ጸጋ ኣምላኽ፡ ፍሉይ ክእለት ይፍለ እዩ። ዝርዝራዊ ሓሳብ ኣጺልና ንመልከት።

ኣብ መንገዱ ጸጋ ኣምላኽን መንፈሳዊ ውህበትን ዘሎ ፍልልይ

ኣብ መንገዱ ጸጋ ኣምላኽን መንፈሳዊ ውህበትን ዘሎ ፍልልይ ብዝግባእ ክንግንዘብ የድሊ። ገሌና ክልቲኦም ዘመሳሰሎም ነገር እኳ እንተሎ ፍልልይ ከምዘለዎም ግን ክሰሓት ኣይግብእን። መንፈሳዊ ውህበት ሓይ ክፋል ናይቲ ብዙሕ ዝግይነቱ ጸጋ ኣምላኽ እዩ። ከምኡውን ጸጋ ኣምላኽ እቲ ዘድሓና ሓይሊ ኣምላኽ ኩይኑ፡ ድሕሪ ዳግም ምውላድና ንእንነብሮ ህይወትውን እተዋህበና መለኰታዊ ብቕዓት ክኸውን እንከሎ፡ መንፈሳዊ ውህበት ግና ንምግልጋል ወይ ንረብሓ ካልኣት ካብ ኣምላኽ እተቐበልናዮ ፍሉይ ዓቕሚ እዩ። እቲ ካልእ ኣብ መንገዱም ጸጋን መንፈሳዊ ውህበትን ዘሎ ፍልልይ፡ ጸጋ ዘድሕን ክኸውን እንከሎ፡ መንፈሳዊ ውህበት ግና ናብ ምድሓን ይመርኽ ይኸውን እምበር ኣየድሕንን እዩ።

ኣብ መንገዱ መንፈሳዊ ፍሪን መንፈሳዊ ውህበትን ዘሎ ፍልልይ

መጽሐፍ ቅዱስ፡ ኣብ መንገዱ መንፈሳዊ ውህበትን መንፈሳዊ ፍሪን ፍልልይ ከምዘሎ ይነግረና እዩ። ንውህበት ካብ ፍሪ መንፈስ ቅዱስ ክትፈልዩ ዘይምኽእል ሚዛናዊ ህይወትን ኣገልግሎትን ከምዘይህልወካ እዩ ዝገብር። መብዛሕትና ነዚ ሰእን ምርዳእና ብዙሕ ነገር ኢና እነበላሹ። መንፈሳዊ ፍሪ ክንበል እንከሎና እቲ ኣብ ገላ5፡22 ን ካልኣት ናይ መጽሐፍ ቅዱስ ክፍሊ ተገሊጹ ዝርከብ ናይ መንፈስ ቅዱስ ፍሪ ማለት ምጂኑ ኣቐዲመ ክሕብር እፈቱ። እቲ ፍልልይ እንታይ እዩ? ቐጺልና ንርእዮ፡-

- ◆ መንፈሳዊ ፍሪ ሓይ እዩ። ፍሪ ደኣ እምበር ፍሪታት ተባሂሉ ኣይተጻሕፈን (ገላ5፡22)። መንፈሳዊ ህያብ ግና ብዙሕ እዩ (1ቈሮ12፡4 1ጴጥ4፡10)።
- ◆ መንፈሳዊ ፍሪ ኣማኒ ክኹኖ ዘለዎ እዩ። መንፈሳዊ ህያብ ግና ኣማኒ ክገብሮ ዘለዎ እዩ።

- ◆ መንፈሳዊ ፍረ ንኹሉ አማኒ ሓደ እዩ። ናተይ እዚ እዩ ናትኻ ድማ እቲ ዝበሃል ነገር የልበን። መንፈሳዊ ህያብ ግና ይፈላለ እዩ። ኩሉ አማኒ ሓደ ዓይነት ውህበት ኣይውንን።
- ◆ ንመንፈሳዊ ፍረ ሰይጣን ክቀድሖ ወይ ኣምሲሉ ክሰርሖ ኣይኽእልን እዩ። ንመንፈሳዊ ውህበት ግና ሰይጣን ኣምሲሉ ክገብር ይኽእል እዩ።
- ◆ መንፈሳዊ ፍረ ብባህርይ ወይ ድማ ብናብራ እዩ ዝግለጽ። መንፈሳዊ ውህበት ግና ብኣገልግሎት ይግለጽ።
- ◆ መንፈሳዊ ፍረ ብገዛእ ርእሱ ብጽሕና ወይ ብቕዓት እዩ። መንፈሳዊ ውህበት ግና ናብ ብጽሕና ካብ ንበጽሖም መገድታት ሓደ ደኣ እምበር ብገዛእ ርእሱ ብጽሕና ኣይኹንን። መንፈሳዊ ውህበት ኣባኻ እናዓየየ ክነሱ ኣብ መንፈሳዊ ቍልዕለትን ድኻምን ክትመላለስ ተኽእሎ ኣሎ። መንፈሳዊ ፍረ ብምልኣት ኣባኻ እናተገልጸ ግና፣ ቍልዕነትን ስጋውነትን ዝበሃል ነገር ኣባኻ ስፍራ ዝበሃል የብሎምን።
- ◆ መንፈሳዊ ፍረ ኣብዚ ሕጂ ዘሎ ህይወት ጥራይ ዘይኮነስ፣ ኣብቲ ዝቕጽል ህይወትውን ዝቕጽል ዘለኣላማዊ እዩ። መንፈሳዊ ህያብ ግና ይሰዓር ወይ ድማ ኣብዚ ምድሪ እዩ ዝተርፍ (1ቁር13፣8-10)።
- ◆ መንፈሳዊ ፍረ ብዕቤትናን መጠን መንፈሳውነትናን ይርኤ። መንፈሳዊ ውህበት ግና ብዕቤትናን መንፈሳውነትናን ኣይውሰንን።

ኣብ መንገዱ ክርስትያናዊ ግቡእን መንፈሳዊ ውህበትን ዘሎ ፍልልይ

ኣብ መንገዱ ክርስትያናዊ ግቡእን መንፈሳዊ ውህበትን ፍልልይ ኣሎ። ክርስትያናዊ ግቡእ ማለት ንኹሉ አማኒ ብማዕረ እተዋህበ ሓላፍነት እዩ። ንኣብነት ወንጌል ምዝርጋሕ፣ ብቕዱስ ናብራ ምምልላስ፣ ክርስትያናዊ ባህርይ ምንጽብራቕ፣ ብገንዘብካ ንጎይታ ምግልጋል... ክንጠቕስ ንኽእል ኢና። ክርስትያናዊ ግቡእኻ ፈጸምካ ኣሎኻ ማለት መንፈሳዊ ውህበትካ ገሊጽካ ኣሎኻ ማለት ኣይኮነን። እዚ ከኣ ኣብ መንገዱ ክርስትያናዊ ግቡእን መንፈሳዊ ውህበትን ፍልልይ ስለዘሎ እዩ።

ገለ ክርስትያናት ብትግሃት ወንጌል ስለዝዘርግሑ ጥራይ፣ ንገዛእ ርእሶም ናይ ወንጌላውነት ሹመትን ህያብን ከምዘለዎም ይሓስቡ እዮም። ገለ ድማ ኩሉሳዕ ሕጉሳት ስለዝኹኑ “ኣነስ ናይ ሰሓቕ ጸጋ ከይሃለዎ ኣይተርፍን” ክብሉ ይስምዑ። እቶም ንዕሽሮምን መባእምን ብተወፋይነት ዝህቡ ድማ ናይ ምሃብ ውህበት ኣሎኒ ክብሉ ይስምዑ። እዚ ግና ክርስትያናዊ ባህርይ ደኣ እምበር መንፈሳዊ ህያብ ኣይኮነን። ስለዚ ነቲ ኣብ መንገዱ ክርስትያናዊ ሓላፍነትን መንፈሳዊ ውህበትን ንዘሎ ፍልልይ ኣብ ግምት ብምእታው ንመላለስ።

ኣብ መንገዱ መንፈሳዊ ውህበትን ፍሉይ ክእለትን (Talent) ዘሎ ፍልልይ

እቲ ፍሉይ ክእለት እንብሎ ንነፍስ ወከፍ ሰብ ንረብሓ ሰባት ኣብዚ ግሉዝ ዓለም ክሰርሕ እተዋህበ ክእለት እዩ። ኣዳም ንኩሎም እንስሳታት ቡብሓዲ ስም ከምዘውጽአሎም ቅዱስ ቃል ይነግረና እዩ። እዚ ከኣ ወዲ ሰብ ክሳብ ክንደይ ልዑል ዓቕሚ ከምዘነበሮ እዩ ዘመልክተልና (ዘፍ2፡19-20)። ድሕሪ ውድቀት'ውን እንተኹን፣ ደቂ ሰባት ሓደ ቋንቋ ብምጃን ንግምቢ ባቤል ክሰርሑ ኣብ እተበገሱሉ እዋን ዝኹን ሓይሊ ክክልክሎም ክሳብ ዘይኸእል ምጃናም፣ ክሳብ ክንደይ ዕቅር ሓይሊ ኣብ ሰባት ከም እተቐመጠ እዩ ዘመላኸት (ዘፍ11፡5-7)።

ወዲ ሰብ፣ ብመልክዕን ምስልን ኣምላኽ እተፈጥረ ብምጃኑ ኣብ ውሽጡ እተከዘነ ካብ እንስሳታት ፍልይ ዘብሎ ብቐዓት ኣለዎ። እቲ ካብ ኣምላኽ እተቐበልናዮ ኣእምሮ ብዝእርእሱ ብዝግባእ ንዝመዝመዞ ሰብ ፍሉይ ዓቕሚ እዩ። ኣብቲ ብግቡእ እተጠቐምናሉ ኣእምሮ ፍሉይ ክእለት ኣሎ። ፍሉይ ክእለት ግና ምስቲ ንዛረቡሉ ዘሎና መንፈሳዊ ውህበት ግና ፍልልይ ኣለዎ። እቲ ፍልልይ ድማ እዚ ዝስዕብ እዩ፡

- ◆ ፍሉይ ክእለት ተፈጥሮአውን ንኩሎ ሰብ እተዋህበን እዩ። መንፈሳዊ ውህበት ግና ነቶም ብምእማን ጎይታ የሱስ ዳግም እተወልዱ ኣመንቲ ጥራይ ንምህናጽ ኣካል ክርስቶስን ምስፋሕ መንግስቲ ኣምላኽ ዝወሃብ ፍሉይ መለኰታዊ ብቐዓት እዩ።
- ◆ ፍሉይ ክእለት ምንጩ እግዚአብሄር ጥራይ ኣይኩንን። እዚ ከኣ ብትምህርትን ልምምድን ዝጥረ ፍሉይ ክእለት ስለዘሎ እዩ። መንፈሳዊ ውህበት ግና ምሉእ ብምሉእ ካብ እግዚአብሄር እዩ።
- ◆ ገለ ገለ ፍሉይ ክእለታት ሰብዓዊ ዘይኩኑስ ሰይጣናዊ ክኹኑ ይኸእሉ እዮም። ኩሎም መንፈሳዊ ህያባት ግና ምንጮም ኣምላኽ ጥራይ እዩ።
- ◆ ፍሉይ ክእለት እቲ ሰብ ብስጋ ተወሊዱ ናብዛ ዓለም ካብ ዝመጸላ ጊዜ ጀሚሩ ኣብኡ ዝቐመጥ ክኸውን እንከሎ፣ መንፈሳዊ ውህበት ግና ካብታ ዳግም እተወለድካሉ እዋን እዩ ኣብቲ ሰብ ዝቐመጥ።
- ◆ ዕላማ ፍሉይ ክእለት ንረብሓ እታ ምድራዊት ህይወት ኩይኑ ኣብዚ ዓለም ዝውዳእ እዩ። መንፈሳዊ ውህበት ግና ንሰባት ኣብ መንፈሳዊ ሸነኽ ብምሕጋዝ ናብቲ ዝመጽእ ህይወት'ውን ዝቐጽል ጽልዋ ኣለዎ።

- ◆ ፍሉይ ክፍለት ብዝግባእ ከዓዩ ምስ ኣምላኽ ጥዑይ ርኽብ ክህልወካ ወይውን ብኣምላኽ ክትድገፍ ናይ ግድን ኣይኩነን። መንፈሳዊ ውህበት ግና ብመጠን እቲ ምስ ኣምላኽ ዘሎካ ጥዑይ ዝምድና እዩ ኣብ ባይታ ክግለጽ ዝኽእል።
- ◆ ፍሉይ ክፍለት ንረብሓ ገዛእ ርእሰኻ ክትጥቐሙሉ ትኽእል ኢኻ። መንፈሳዊ ውህበት ግና ንኩባሪ እግዚአብሔር ጥራይ ኢኻ ክትጥቐሙሉ ትኽእል።

ምዕራፍ ሹድሽተ

ንሐደ አማኒ ከንደይ መንፈሳዊ ውህበት ይወሃባ?

መጽሐፍ ቅዱስ፣ ንነፍስ ወከፍ አማኒ መንፈሳዊ ውህበት ከምእተዋህበ ስለዝዛረብ፣ ነፍስ ወከፍ ክርስትያን ውህበት ከምዘለዎ፣ ከንኣምን ግቡእ እዩ። እቲ ሕቶ እምበኣር ሓደ አማኒ ከንደይ ዝኣኸል ውህበት እዩ ዝውንን ዝብል እዩ። ሓደ አማኒ ካብ ኣምላኽ እተቐበሎ ውህበት ሓደ ጥራይ ድዩ? ወይስ ልዕሊ ሓደ?

ከምቲ ኣቐዲምና ዝርኤናዮ ብርግጽ ሓደ አማኒ ሓደ መንፈሳዊ ውህበት ይውንን እዩ። እዚ ማለት ግና ኣብኡ ይሕጸር ማለት ኣይኮነን። ገለ ኣመንቲ ሓደ መንፈሳዊ ውህበት ጥራይ ክህልዎም እንከሎ፣ ገለ ድማ ካብ ሓደ ንላዕሊ መንፈሳዊ ውህበት ክህልዎ ይኸእል እዩ። ነቶም ኣብ ሓድሽ ኪዳን እተገለጹ ሃዋርያት ከም ኣብነት ምስ እንወስድ፣ ሰብ ብዙሕ ህያባት ምዃናም ኢና ንንርኢ። ንሳቶም ናይ ትምህርቲ ጸጋ፣ ስብኸት፣ ምምዓድ፣ ትንቢት፣ ቋንቋታት፣ ምልላይ መናፍስቲ፣ ፈውሲ... ኣብ ውሽጢ እቲ ሃዋርያዊ ጸውዒቶም ተቐቢሎም ከገልግሉሉ ተራእዮም እዮም።

ጻሓ ማሕበር እንተኸነውን ኣብቲ ከማልኦ ዝግብእ ነገር እንተድኣ ሪእና ልዕሊ ሓደ መንፈሳዊ ውህበት ከምዘለዎ ኢና ንርዳእ። “..እቲ ኤጲስቆጶስ... ንምስትምሃር ብቐዕ ኪኸውጁ...” (1ጢሞ3:2)። ጻሓ ንምስትምሃር ብቐዕ ዝኸውን ብስጋዊ ክእለቱን ጻዕሩን ዘይኮነስ፣ በቲ ካብ ኣምላኽ ዝወሃቦ ናይ ምስትምሃር ጸጋ እዩ። ጻሓ ብዘይካ እቲ ዘለዎ ናይ ምምሃር ጸጋ፣ ንማሕበር ዘስተናብረሉ ወይ ድማ ዘመሓድረሉ፣ ናይ ምምሕዳር መንፈሳዊ ውህበት፣ ብምኽሪ ዘገልግሉሉ ድማ ናይ ምኽሪ ህያብ ካብ ኣምላኽ ተመቐሉ እዩ። ስለዚ ሓደ ጻሓ ዋላ ኣብኡ ኣይንሕጸር ናይ ምምሃር፣ ምምሕዳርን ምምዓድን መንፈሳዊ ውህበት ኣለዎ። እዚ ከኣ ዘመልከተና ልዕሊ ሓደ መንፈሳዊ ውህበት ከምዘለዎ እዩ።

ንንጉስ ዳዊትውን ከም ኣብነት ከንወስዶ ንኸእል ኢና። ንሱ፣ ከንዮ እቲ ዝነበሮ ናይ መዝሙር ውህበት ናይ ነብዪነት ውህበት ከምዝነበሮ ቅዱስ ቃል ይነግረና እዩ (ግ.ሃ2፥30)። ነቲ ኣብ ትሕቲ መሪሕነት ሃዋርያ ጳውሎስ ንዝጻበዩ ጢሞቴዎስ እንተድኣ ሪእናዮውን ናይ ሃዋርያነት፣ ወንጌላውነትን ምምሃር፣ ምስባኽ፣ ምጉሳይ... መንፈሳዊ

ውህበት ከምዘለዎ ኣብቲ ብዛዕብኡን ንእኡን እተጻሕፈ ጽሑፍ ንረኽቦ ኢና።
(1ጢሞ1:3-4 2ጢሞ4:1-5)

በዚ ኩሉ ክንርእዮ ዝጻናሕና እምበኣር ሓደ ኣማኒ ልዕሊ ሓደ መንፈሳዊ ውህበት ክህልዎ ይኸእል እዩ። መንፈስ ቅዱስ ከምዝደለዮን እቲ ኣባና ዘሎ ሰማያዊ ጽውዓ ከምዝጠልቦን ካብ ሓደ መንፈሳዊ ውህበት ንላዕሊ ክንቕበል ንኸእል ኢና። “እዚ ሽሑ ሽኻ ንሱ እቲ ሓደ መንፈስ ከም ዚደልዮ ገይሩ ንነፍሲ ወከፍ ገግዲኡ እናመቐሰ እዩ ዚገብሮ።” (1ቆር12:11)።

ኣብዚ ክነስተውዕሎ ዘሎና ነገር ንብዝሒ እቲ እንቕበሎ መንፈሳዊ ውህበት ናትና ውልቃዊ ጻዕሪ ከምዘይውሰኖ እዩ። ንዓይነት እንቕበሎ ውህበት ጥራይ ዘይኮነስ ንብዝሒ እንቕበሎ'ውን ኣብ መንፈስ ቅዱስ ከምዝርኮስ ምርዳእ የድሊ።

ምዕራፍ ሸውዓተ

ብኸመይ መንፈሳዊ ውህበት ከም እንቅበል

ምሳና ዝውለድ

ገለ መንፈሳዊ ውህበት ካብ ከርሲ ኢዴና ዝወሃቡ እዮም። ኤርሚያስ ንኣህዛብ ነብይነት፥ ጳውሎስ ድማ ንወንጌል ምስባኽ ካብ ከርሲ ኣዲአም እዮም ተመዲቦም (ኤር1፥ ገላ1፥14-15)። ኣምላኽ ሉዓላዊ ኣምላኽ ስለዝኹነ ንዝደለዮ ሰብ ካብ ከርሲ ኣዲአ ከም መጥምቐኛ ዮሃንስ ብመንፈስ ከመልኦን ንዓብዩ ነገር ሓርዮ ንእኡ ዝኸውን መንፈሳዊ ህያብ ከቐምጠሉ ይኸእል እዩ። ኣምላኽና፥ ነዚ ስለምንታይ ኢኻ ዝገበርካ ኢሉ ዝኸሰ፥ ከምቲ ግበር ኢሉ ድማ ዘማኸር ዘይብሉ ሉዓላዊ ኣምላኽ እዩ።

ብከምዚ ኣገባብ መንፈሳዊ ውህበት እተቐበሉ ሰባት ከሳዕ ገጾም ናብ ወንጌል ዝመልሱ እቲ ውህበት ከዓዩ ኣይኸእልን እዩ። ገጾም ናብ ኣምላኽ ምስ ዝመልሱ ግና እቲ ውህበት ከዓዩ ይጅምር። ከምኡውን እቲ መንፈሳዊ ውህበት ኣብ ውሽጢ እቲ ሰብ ከዓቢ ድሕሪ ምጽናሕ ኣብቲ ምዱብ ጊዜኡ ወይ ድማ ኣብቲ እቲ ሰብ ጸጋኡ ክገልጸሉ ናብ ዝኸእለሉ መንፈሳዊ ብጽሕና ምስ በጽሖ ክግለጽ ይጅምር።

ብኢድ ኣንብርን ትንቢታዊ ኣዋጅን

ኣምላኽ ዝቀብኡም ናብ ካልኣት ድማ መንፈሳዊ ውህበት ከመቐሉ ዘተንስኡም ኣገልገልቲ ኣለው። እዞም ቅቡኣት ኣብ ገሊኡ ብኢድ ኣንብር መንፈሳዊ ሓይሊ ብምፍታሕ ኣብ ልዕሊ እቲ ሰብ ትንቢታዊ ኣዋጅ ብምቐማጥ ውህበት ይለቑ እዮም። ጢሞቴዎስ ንዝነበር መንፈሳዊ ውህበት ብከምዚ ኣገባብ እዩ ካብ ሃዋርያ ጳውሎስ ተመቂልዎ (1ጢሞ4፥14 2ጢሞ1፥6-7)። ኣብ ገለ እዋናት ድማ ዘይቲ ኣብቲ ሰብ ብምፍሳስ መንፈሳዊ ውህበት ኣብ ሰባት ዝልቀቐሉ እዋናት ኣሎ። ንንጉስ ሳኦል፥ ዳዊትን የሁን ከም ኣብነት ከንወሲድ ንኸእል ኢና። ንሳቶም ዘይቲ ብምፍሳስ ንንግስነት ዝኸውን መንፈሳዊ ሹመትን ህያብን ተቐቢሎም እዮም (1ሳሙ10፥1 16፥1,13 2ኀገ5፥1-10)። ኣብ ገለ እዋናትውን ክዳውንቶም ኣብ ልዕሊ ካልኣት ብምግባር መንፈሳዊ ሹመትን ህያብን ዝመቐሉ ኣገልገልቲ ኣለው። ኤልያስ ንኤልሳእ ኣብ ክንዳኡ ነብይ ከኸውን በዚ ኣገባብ እዩ መቂልዎ።

ውልቃዊ ግጥም ምስ ኣምላኽ ብምኽያድ

ኣምላኽ፡ ብቐጥታ ንገለ ቅዱሳን ብምጉናፍ ኣብ ውሽጢም መንፈሳዊ ውህበት ዝለቐሉ እዋናት ኣሉ። መለኰታዊ ግጥም ምስ ኣምላኽ ብምኽያድ ናብቲ ቅድሚ ምስራት ዓለም ብኣምላኽ እተመደበልካ መንፈሳዊ ሹመትን ህያብን ክትኣቱ ትኽእል ኢኻ። ውልቃዊ ናይ ኣምላኽ ህይወትካ ብምዕባይ ገጽ ኣምላኽ ድለ። ኣምላኽ ነቶም ዝደልይዎ ዝጓነፍ ኣምላኽ እዩ። ምስ ዝጓነፈካ ድማ ዝመቅለካ መንፈሳዊ ብቐዓት ክህሉ እዩ።

ብእምነት ልማኖ

ድለዩ፡ ቅንኡ፡ ለምኑ ዝብሉ ቃላት ገለ ገለ ህያባት ብምልማን ክንቐበሎም ከምእንኽእል እዩ ዘረድኡና። (1ቈር14፥1,5 ማቴ7፥11 21፥22 ሉቃ11፥13 ማር11፥24 1ዮሃ5፥14-15)። ስለዚ እምነትና ብምዕባይን ፍቓድ ኣምላኽ ንኣና ብምልላይን ክንልምን ኣሎና። ብርግጽ እቲ እንልምኖ ህያብ ፍቓድ ኣምላኽ ምስዘይኸውን ኣይወሃበናን። ንኣብነት ሓደ ሰብ ብጓሳ ተመዲቡ ክነሱ ሃዋርያነት እንተለመነ ኣይወሃበን። ይኹን ደኣ እምበር ከም ጓሳ ብቐዕ ጌሮም ከውጽእዎ ንዝኸእሉ ህያባት ምስ ዝልምን ኣምላኽ ድሌት ልቡ ክህቦ፡ ልማኖ ከናፍሩ ድማ ኣይከልኦን እዩ።

ኣቐዲሞም ንእተዋህቡና ህያባት እሙን ኩይንና ብምግላጽ

ቅዱስ ቃል “ንዘለዎ ዘበለ ኹሉ ይውህቦ ይውሰኸውን።” ይብል (ማቴ25፥29 13፥12)። መጠን እቲ ነቶም ኣቐዲሞም እተዋህቡና ህያባት ዘሎና ተወፋይነት፡ ካልኣት ህያባት ናብ ህይወትና ይውሰኹ እዮም። ስለዚ ድማ እዩ፡ ነቶም ኣቐዲሞም ኣብ ህይወትና ዝወሃቡና ህያባት ክንከናከኖምን ክነጎብዮምን ዘድልዮና። ኣምላኽ ነቶም እሙናት ይውሰኹሎም እዩ። እቲ ንእተዋህቦካ ውህበት ዝህልወካ እሙንነት ንዘይብልካ የወስኸልካ ምዃኑ ፈሊጥካ ብእሙንነት ኣገልግል።

ምዕራፍ ሸኞንተ

ዕላማ መንፈሳዊ ውህበት

መንፈሳዊ ውህበት ከምቲ ኣቐዲምና ዝርኤናዮ፡ ንጥቕሚ ብዕላማ እዩ ዝውሃብ፡ ነዚ ዕላማ እዚ ድማ ኣብ ሓሙሽተ ኢና እንመቐሎ፡ ብዛዕባ እዚ ዝርዝራዊ ሓሳብ ቐጺልና ንርእ።

1. ንክብሪ ኣምላኽ

ጌይታ የሱስ፡ መንፈስ ቅዱስ ምስ ዝመጽእ ከምዘክብሮ ነገሩና ኣሎ። “ንሱ ኻባይ ኪወሰድን ኪነግረኩምን እዩ እም፡ ንኣይ ኬኸብረኒ እዩ።” (ዮሃ16፡14)። መንፈስ ቅዱስ፡ ንጌይታ የሱስ ንምክባር ካብ ዝገብርም ነገራት ሓደ ድማ፡ ኣብ ቅዱሳን መንፈሳዊ ውህበት ምቕማጥ እዩ። መንፈስ ቅዱስ ዝህበም ህያባት፡ ንክብሪ የሱስ ዘገልግሉ እዮም። እቶም ብመንፈስ ቅዱስ ኣቢሎም ኣብ ማሕበር ዝግለጹ ህያባት ክብሪ ኣምላኽ ይፈትሑን ንኣምላኽ ዝኸውን ክብሪ የዳልውን እዮም።

ውህበት፡ ኩሉሳዕ ንወሃቢኡ ኬክብርን ከጠምትን እዩ ዝመጽእ። ጴጥሮስ፡ ንመንፈሳዊ ውህበት ክገልጽ እንከሎ፡ ናይቲ ብዙሕ ዝዳይነቱ ጸጋ ኣምላኽ ብምባል እዩ ዝገልጸ (1ጴጥ4፡10)። እዚ ከኣ መንፈሳዊ ውህበት ጸጋ ኣምላኽ ንደቂ ሰባት ዝግሃደሉ ሓደ መገዲ ከምዝኸኑ እዩ ዘርእየና። ኣምላኽ ንባህርያቱ፡ ተግባራቱን መንነቱን ብመንፈሳዊ ውህበት ኣቢሉ ብምግላጽ ንክብሩ ዝኸውን ነገር ይሃንጽ እዩ። እቲ ብመንፈሳዊ ውህበት ክግለጽ ዝድለ፡ ናይቲ ዓብዪ ኣምላኽ ፍጹም ክእለት እዩ።

ኣብ ዘመንና ንርእዮ ከምዘለና፡ ብቲ ዝግለጽ ዘሎ መንፈሳዊ ውህበት፡ እቶም መተሓላለፊ መገዲ (ሻምብቆ) ክኸኑ እተመደቡ ኣገልገልቲ እዮም ዝኸብሩ ዘለው። እዚ ንመሰረታዊ ዕላማ መንፈሳዊ ውህበት ካብ ዘይርዳእ ዝመጽእ መገዲ ጥፍኣት እዩ። ውህበት ንወሃቢኡ ክኸብር እዩ ተዋሂቡ። እቶም ውህበትና ብምግላጽ ህይወት ሰባት እንበጽሑ፡ ጠመተና ኣብቲ ምንጪ ውህበትና ብምግባር ንክብሩ ክንሰርሕ ይግባእ። እቶም ብመገዲ ካልኣት መንፈሳዊ ውህበት እንምቐል ድማ፡ ልብና ኣብቲ ምንጪ እቲ ውህበት ዝኸኑ ጌይታ ደኣ እምበር፡ ኣብቶም ገለጽቱ ዝኸኑ ኣገልገልቲ ከይገበርና ንመላለስ።

2. ምግላጽ መንነት አምላኽ

መንፈሳዊ ውህበት፥ ንባህርያት እቲ ውህበት ዘለዎ ሰብ ዘይኩነስ፥ ንባህርያት እቲ ኣብ'ቲ ሰብ ሓዲሩ ዘሎ መንፈስ አምላኽ እዩ ዝገልጽን ዘንጻባርቕን። ኩሎም ዝግለጹ ውህበታት ነቲ ምንጩ ውህበት ዝኹነ አምላኽ እዮም ዝገልጹ። አምላኽ፥ ንመንፈሳዊ ውህበት ንደቂ ሰባት ዝሃበሉ እቲ ኣውራ ምኽንያት መንነቱ ንምግላጽ እዩ። ንሱ፥ ብውህበት ኣቢሉ መንነቱ ብምግላጽ ከንድንቆን ከክክብርን ይገብር። እቲ ዘይርኤን መንፈስ ዝኹነን አምላኽ፥ ነቲ ብጊዜን ስፍራን ዝውሰን ግሉዝ ዓለም፥ ብመንፈሳዊ ውህበቱ ኣቢሉ እዩ ባህርያቱ፥ መንነቱን ስርሑን ዝገልጽ።

ከምቲ ኣቐዲመ ዝበልኩዎ፥ መንነት አምላኽ ካብ ዝግለጸሎም መገድታት እቲ ሓደን ዝበለጸን መንፈሳዊ ህያባት እዩ። ነዚ ሓሳብ ንምርዳእ፥ ሓደ መረዳኢታ ከቅርብ እፈቱ። ነቲ ሓሙሽተ ናይ ኣገልግሎት ህያባት (five-fold ministry) ንምሕብር ዝሀባ የሱስ ክኸውን እንከሎ፥ እቲ ዕላማ ድማ ንገዛእ ርእሱ ብማሕበሩ ምግላጽ እዩ። ንሱ ከምቲ ኣብ ቃል አምላኽ ተጻሒፉ እንረኽቦ ሃዋርያ፥ ነብዩ፥ ጳጳ፥ መምህርን ወንጌላውን እዩ።

- ☐ የሱስ ሃዋርያ (እብ3፡1)።
- ☐ የሱስ ነብዩ እዩ (ማቴ21፡11 ሉቃ13፡33)።
- ☐ የሱስ ወንጌላዊ (ሉቃ4፡18-19)።
- ☐ የሱስ ጳጳ እዩ (1ጴጥ2፡25)።
- ☐ የሱስ መምህር (ዮሃ3፡2)።

እዚ ዘሕልፈልና መልእኽቲ፥ አምላኽ በቶም መንፈሳዊ ህያባትን ኣገልግሎታትን ኣቢሉ ብማሕበሩ ገዛእ ርእሱ ክገልጽ ከምዝፈተዎ እዩ። እቲ ሊቀ ሃዋርያት ዝኹነ ጐይታ ንገለ ካብ ቅዱሳን ንሃዋርያነት ብምሸም፥ ሃዋርያነቱ ይገልጽ። ንገለአም ነብያት ብምግባር ድማ ነብይነቱ የርኢ። ከምኡውን ንገለአቶም ናይ ጉስነት ጸጋ ብምሃብ ጉስነቱ ብእኡም ይገልጽ። እዚ ዘርእየና ከኣ መንፈሳዊ ውህበት መንነት አምላኽ ንምግላጽ ከምዝወሃቡ እዩ።

እምበኣር ነዚ ሓቂ ኣብ ግምት ብምእታው፥ በቲ እተዋህበና መንፈሳዊ ውህበት ንመንነት እቲ ምንጩ ውህበት ዝኹነ አምላኽ ደኣ እምበር፥ ገዛእ ርእስና ንምግላጽ ከይንሰርሕ ንጠንቀቕ። ንሕና ትሕት ኢልና ንሱ ይገለጽ። ንሕና ተሓቢእና ንሱ ይድመቕ። ነቶም ብዝገለጹና ውህበት ናባና ዝጥምቱ ድማ ከምቶም ቀዳሞት ምስጢር ዓወትናን ምንጩ ከሉ ነገርናን መን ከምዝኹነ ብምዝኸካር ንመላለስ።

3. ምስፋሕ ወንጌል መንግስቲ አምላኽ

አምላኽ፣ እቲ ዝግበየ ዕላምኡ መንግስቲ ኣብ ገጽ ምድሪ ከስፋፍሑ እዩ። መንግስቲ አምላኽ፣ ኣብ ኩሉ ሸነኽ እዛ ምድሪ ከሰፍሑ ዘለኣለማዊ ዕላማ አምላኽ እዩ። ኣብ ኩሉ ሸነኽ ክንብል እንከሎና ኣብ ቢዝነስ፣ ትምህርቲ፣ መራኸቢ ብዙሃን፣ ስነ ጥበብ፣ ፖለቲካ፣ ሓዳር... ማለት እዩ። ኣብዘም ዝጠቐስናዮምን ካልኣት ጽላታት፣ ናይ አምላኽ ምሕደራ ክሰርጽ ኣለዎ። ነዚ ሓላፍነት እንስከም ድማ እቶም ዜጋታት እዛ መንግስቲ ዝኮንና ቅዱሳን ኢና።

ነቲ እተዋህበና ናይ ዜግነት ሓላፍነት ግን ብናይ ገዛእ ርእስና ጥበብን ኣካይዳን ክንፍጽም ዝከኣል ኣይከውን። መለኰታዊ ደገፍ የድልየና እዩ። አምላኽ ነቲ ዝሃበና ሓላፍነት ክንፍጽም ዝህበና መለኰታዊ ዓቕሚ ኣሎ። ንሱ ከኣ መንፈሳዊ ውህበት እዩ። ስለዚ ብመንፈሳዊ ውህበት ተሓጊዝና ኣብ ኩሉ ጽላታት እዛ ምድሪ ጸብለል ኢልና ክንወጽእ ይግባእ። ማሕበር ክርስቶስ፣ ኣብ ንጥፊት እዛ ዓለም መሪሕ ተራ ክትጻወት ግብኣ እዩ። ክንዲ ዝኾነ ድማ፣ ነቲ ኣብ ቅዱሳን ዘሎ ውህበት ኣብ ምብርባርን ምግላጽን ኣድሂብካ ምስራሕ የድሊ።

በዓል ዮሴፍ ኣብ ቅድሚ ንጉስ ብምቕራብ ታሪኽምን ታሪኽ እታ ዝነበርዎ ሃገረ ግብጺ ዝቀየሩ ብዝነበርም ምድራዊ ክእለት ዘይከውን፣ ካብ እግዚኣብሄር አምላኽ ብእተዋህበም ሕልሚ ናይ ምፍታሕ መንፈሳዊ ውህበት እዩ። ኣብዚ ዘሎናዮ እዋንውን እቲ ናይ አምላኽ ሰብ ነብዩ ቲ.ቢ.ጀቨዎ በቲ እተዋህበ ናይ ነብዩነት ውህበት ንመራሕቲ ብዙሓት ሃገራት ኣካይዳእም ከእርዩ ጸልይም ይርከቡ። ከም እኒ ፓስተር ክሪስ፣ ፓስተር ዴቪድ ኦዴፖ፣ ፓስተር ኣደባዮ (አቦ ኣፍሪካ)፣ ወንጌላዊ ቢል ግርሃም፣ ፓስተር ቱደር ፒዝማርክ፣ ዶ/ር ማይለስ ሙንሮ... ዝኣመሰሉ ዓባይቲ ናይ አምላኽ ሰባትውን ንብዙሓት ኣብ እተፈላለዩ ጽፍሕታት ንዘለዎ መራሕቲ ሃገር፣ ፖለቲከኛታት፣ ምሁራን፣ ንቁጠባ እዛ ዓለም ዝዝውሩ ሃብታማት... ስርዓት መንግስቲ አምላኽ ብምስራጽ ኣካይዳ እዛ ምድሪ ኣብ ምልዋጥ ልዑል ኣበርክቶ ክገብሩ ንርእዮም ኣሎና። እቲ ኣባና ዘሎ መንፈሳዊ ውህበት ክግለጽ ክጅምር እንከሎ፣ ምሕደራ አምላኽ ኣብ ገጽ ምድሪ ከስፋፍሑ ናይ ግድን እዩ። በዚ ከኣ መንግስቲ አምላኽ ኣብ ምድሪ ላዕለዎይ ኢድ ትሕዝ።

4. ንምህናጽ ኣካል ክርስቶስ

እቲ ብዛዕባ መንፈሳዊ ውህበት ብዝርዝር ዝዛረብ ክፍሊ፣ ቀዳማይ መልእኽቲ ጳውሎስ ናብ ሰብ ቆሮንቶስ ክኸውን እንከሎ፣ እቲ ክፍሊ ድማ ካብ ምዕራፍ 12 ክሳብ

14 ዘሎ ሰለስተ ምዕራፍት እዩ። ብዛዕባ እዞም ሰለስተ ምዕራፍት ዕምቄት ዘለዎ ሓሳብ ንምቕራብ ድማ፡ ነቲ ቅድሚኡ ዘሎ ምዕራፍ 11 ከነጽንዎ ግቡእ እመስለኒ። ምዕራፍ 11 ብዙሕ ሓሳብ ዘልዕል ምዕራፍ እኳ እንተኩነ ማእከላዊ ሓሳቡ ግን ብዛዕባ ኣካል ክርስቶስ እዩ ዚዛረብ። ብምቕጻል ኣብ ምዕራፍ 12 ብዛዕባ ህያባት ዝርዝር ሓሳብ ይቐርብ። እዚ ከኣ እቲ ድሒሩ እተገልጸ ህያብ ኣብ ረብሓ ምህናጽ ማሕበር ነታ ማሕበር እተቀረበ ምኳኑ እዩ ዘመልከተና።

መንፈሳዊ ውህበት ካብ እተቀረበሎም ዕላማታት ሓደ ምህናጽ ኣካል ክርስቶስ እዩ። ክርስቶስ የሱስ ነታ ስጋኡ ዝኹነት ማሕበር ብእተፈላለዩ ጸጋ ህያባትን ኣገልግሎታትን ይሃንጽን ናብቲ ክትኣትዎ ዘለዎ መንፈሳዊ ብጽሕና የብጽሓን እዩ። ምህናጽ ኣካል ክርስቶስ ክንብል እንከሎና ድማ ነዞም ዝስዕቡ የጠቓልል፡-

- ናብ ሕብረት እምነት ምእታው
- ናብ ፍልጠት ወዲ ኣምላኽ ምምጻእ
- እኩል ሰብኣይ ምኃን
- ናብ ልክዕ ምልኣት ብጽሕና ክርስቶስ ምብጻሕ
- ንኣገልግሎት ጎይታ ምሉእ ምኃን
- ጽኑዕ ምኃን
- ዕላማ ማሕበር ምፍጻም
- ጽልዎ ማሕበር ኣብ ኩሉ መዳይ ምሕያል
- ኣብ መንፈሳዊ ውግእ ምዕዋት

ዝርዝር ሓሳብ ናይዞም ሓሳባት ኣብ ትሕቲ “ረብሓ ብግቡእ ዝግዩ ውህበት ኣብ ማሕበር” ዝብል ኣርእሱቲ ቐጸልና ክንርእዮ ኢና።

5. ቅዱሳን ብመንነቶም ክግለጹ

ነፍስ ወከፍ ሰብ፣ ክፍጠር እንከሎ ንዕላማ እዩ ተፈጢሩ። ስለዚ ነፍስ ወከፍ ሰብ ንኣምላኽ ኣዝዩ ኣገዳስን ካብ ካልሓት ዝፈልዮን ነገር ኣለዎ። እቲ ንነፍስ ወከፍ ሰብ ፍልይ ዘብሎ ድማ እቲ ኣብኡ ዘሎ መንፈሳዊ ውህበትን ብእኡ ክፍጸም ብኣምላኽ እተመደበ ዕላማን እዩ። ስለዚ እዩ ነፍስ ወከፍ ኣማኒ ባቲ ዘለዎ መንነት ክግለጽ እሞ ንኣምላኽ ከስምር ዝግብኡ፡ እዚ እዩ እቲ ክንፍጽዎ ዝድለ ዘሎ ፍቓድ ኣምላኽ እዩ።

ማሕበር ስጋ ክርስቶስ እያ። ከምቲ ቅዱስ ቃል ዝብሎ ድማ “..አካላት ብዙሕ፡ እቲ ስጋ ግና ሓደ እዩ።” (1ቈር12፥20)። ነፍስ ወከፍ ኣማኒ ድማ ኣብቲ ስጋ ነናቱ ግደ (ተግባር፥ ሓላፍነት) ኣለዎ። ኣብቲ ኣሰራርሓ ናይ ኣካል ድማ፥ ነቲ እቲ ሓደ ኣካል ኩይንዎ ዘሎ፥ እቲ ካልእ ክኹኑ ናይ ግድን ኣይከኑን። ብጽሕና ነቲ ኣብቲ ኣካል ዘሎካ ፍሉይነት ብምግንዛብ ብእኡ ክትዓዩ ምኽኣል እዩ። ንስኻ እቲ ኣባኻ ዘሎ ኢኻ። ክትከኖ ትጽቢት ዝግበረልካ ድማ ቦቲ ኣምላኽ ዝሀበካ መንፈሳዊ ህያብ ክትግሃድ እዩ። ቦቲ ኣብ ኣምላኽ ዘሎካ ሓቕኛ መንነት ክትግለጽ ምኽኣል ብገዛእ ርእሱ ብጽሕና እዩ። ጉያካ ወዲእካ ካብዛ ዓለም ክትሓልፍ ብመንነትካ ተገለጽ። ምእንቲ እዚ ዕላማ ድማ እዩ መንፈሳዊ ውህበት ካብ ኣምላኽ እተቐበልካ።

ምዕራፍ ትሸዓተ

ረብሐ ብግቡእ ዝዓዩ ውህበት ኣብ ማሕበር

መንፈሳዊ ውህበታት፡ ኣብ ማሕበር ብዝግባእ ክዓዩ እንከሎ፡ ኣብ ቅርጽን ኣካይዳን እታ ማሕበር ዓይነታዊ ለውጢ ክርኤ ባህርያዊ እዩ። ገለ ካብ ረብሐታቱ ድማ ሰዒቡ ይቐርቡ።

1. ናብ ሕብረት እምነት ምምጻእ፡ ኤፌ.4፡11-13

ማሕበር ክርስቶስ ብመንፈሳዊ ህያባት ናብ ሕብረት እምነት ንምምጻእ ትህነጽ እያ። ናብ ሕብረት ምምጻእ ማለት ናብቲ “ብምእማን ዝርኽብ ሓድነት” ማለት እዩ። ኣምላኽ ብሞት ሓንቲ ነፍሲ ባህ ዘይብሎ ኣምላኽ (ህዝ18፡32) ስለዝኾነ፡ ንወዱ በጃ ብምሃብ ንደቂ ሰባት ደገ ምድሓን ኣዳልዩ ኣሎ። ናብዚ ብምእማን የሱስ ዝእቶ ምድሓን ኩሉ ሰብ ክመጽእ ድማ ባህጉን ናይ ኩሉ ሳዕ ጻውዒቱን እዩ (1ጢግ2፡3-4)።

ኣምላኽ፡ ንኩሉ ሰብ ናብ ሕብረት እምነት ንምምጻእ፡ ቅድሚ ኩሉ ንወዱ በጃ ሂቡ። ድሕርዚ ድማ ምእንቲ እዚ ዕላማ ንቤተክርስቲያን መንፈሳዊ ውህበትን ቃል ዕርቂን ብምሃብ ኣምባሳደሩ እዩ ጌርዎ (2ቆ5፡18-20)። ስለዚ እቶም ናብ ሕብረት እምነት መጻእና ወረስቲ ህይወት ዘለአለም ዝኾንና ቅዱሳን፡ ነቲ ንሕና ዝረኩብናዮ ፍሉይ መሰል ነቶም ዘይረኽብዎ ክረኽብዎ ክንሕግዞም ሓላፍነትና እዩ። ነቲ ናብዚ ብርሃን ሓቂ ዘምጽኣና ጐይታ ከነርእዮም ኣሎና። እዚ ንምግባር ድማ ብመንፈሳዊ ውህበት እተሰነዩ ወንጌል ኢና ክንነግሮ ዘሎና። ወንጌል፡ ብመንፈሳዊ ውህበት ምስ ዝስነ ልቢ ሰብ ናይ ምርታዕ ዓቕሙ ልዑል እዩ። ሓይሊ ወንጌል እቲ ንእኡ ንምጽናዕ ዘሰንዮ መንፈሳዊ ውህበት እዩ። እዚ ሓቂ እዚ ኣብቶም ቀዳሞት ክርስቲያናት ብግብሪ ተሰሪሑሉ ኢና እንረኽቦ (ግ.ሃ4፡33)።

2. ናብ ፍልጠት ወዲ ኣምላኽ ምምጻእ፡ ኤፌ.4፡11-13

ኣብ ማሕበር ህያው ኣምላኽ፡ ብዛዕባ ወዲ ኣምላኽ (የሱስ ክርስቶስ) ብሰሪ ድኹም ምሕደራ፡ ሃይማኖታዊ ስርዓትን ውዲት ኢጋንንትን ዝሃሰሱ ወይ ድማ ዛጊት ዘይተዳህሰሱ ብዙሕ መንፈሳዊ ሓቕታት ኣለው። ነዞም ሓቕታት እዚኣቶም ክገልጸም

ዝኸእል ድማ ምዕያይ መንፈሳዊ ውህበት እዩ። ሎሚ ኣብ ማሕበር ኣምላኽ ብዛዕባ ክርስቶስ የሱስ ደኣ እምበር ንክርስቶስ የሱስ ዘይፈልጥ ወለዶ ዝርኤ ዘሎ ዋሕዲ ምግላጽ መንፈሳዊ ውህበት ስለዘሎ እዩ። መንፈሳዊ ውህበት ኣብ እተገልጸ ግና ኩሉሳዕ ፍልጠት ወዲ ኣምላኽ ኣሎ።

እቲ ኣብዚ ስፍራ ተገሊጹ ዘሎ “ፍልጠት” ዝብል ቃል፥ ኣብ ግሪኽ “ኢፕግኖሲስ” (epignosis) ብተመኩሮ ንዝእቶ መለኰታዊ ወይ ምግላጻዊ ፍልጠት ደኣ እምበር ነቲ ኩፍ ኢልካ ስለዝተመሃርካን ዘንቡብካን እትበጽሖ ናይ ሓበሬታ ፍልጠት (ግኖሲስ) ዘመልከት ኣይኩነን። ብመንፈሳዊ ውህበት ተሓጊዝና ናብቲ ዝግመቕ መለኰታዊ ናይ ልምምድ ፍልጠት ክንኣቱ ዕድል ተከፊቱልና እዩ። ስለዚ ኢና ኣብ ማሕበር ምዕያዩ መንፈሳዊ ውህበት ከነተባብዕ ዘሎና። ፍልጠትና ክረዝንን ክዓመቕንን ህያባት ይገለጹ። እቲ ዘሎና ፍልጠት ሓርነት፥ ምንጋፍ፥ ብርታዔ፥ ምጥሓስ... ከምጽኣልና ጸጋ ህያባት ዝግደሉ መድረኻት ነጣጥሕ።

3. እኹል ሰብኣይ ናብ ምዃን ደረጃ ምብጻሕ፡ ኤፌ.4፥11-13

ከምቆልዓ ዚሓሰብ፡ ዚዛረብ፡ ዚገብር ወለዶ ንዕዮ ጎይታ ኣይበቕዕን። እዚ ከምዚ ዓይነት ወለዶ፥ ኣብ መትከሉ ጽኑዕ መርገጺ ስለዘይብሉ ኩሉ ሳዕ ቡብዝመጸ ንፋስ ንየው ነጀው ምስተደፍኤ እዩ። ስለምንታይ እዩ ከምዚ ዓይነት ወለዶ ኣብ ምድርና በዚሑ? እቲ ምኽንያት ብዘሕኦ ክኸውን እንከሎ፡ ኣብ ማሕበር ኣምላኽ ከምቲ ዝድለ መንፈሳዊ ውህበት ዘይምስርሑ ግና ሓደ ካብ ቀንዲ ምኽንያት እዩ። ብሱል፡ ብኩሉ ፍልጠት ኣምላኽ ርዳእ፡ ስለ ኩሉ ነገር ብኩሉ ዕጡቕ፡ ሓላፊነት ክስከም ድሉው፡ ኣብ መርገጺ ጽኑዕ ወለዶ ክንፈሪ እንተድኣ ኩይንና ኣብ ማሕበር ኣምላኽ መንፈሳዊ ውህበት ከምቲ ዝድለ ብዘይምክልካል ክዓዩ ከነፍቕድን ክንጋደልን ኣሎና።

4. ንምጽናዕ፥ ሮሜ1፡9

ጳውሎስ፥ ንሱብ ሮሜ መንፈሳዊ ውህበት ንጽንዓቶም ክመቐሎም ይናፍቕ ከዝነበረ ኣብቲ ናብኦም ዝሰደደ መልእኽቲ ኣሰፊርዎ እዩ። ኣምላኽ፥ ዘይነቃነቅ ሱር ዝሰደደ ኣብ ጥቓ መገዲ ደው ዘይብል ጽኑዕ ወለዶ ኣብ ቤቱ ክርኤ ባህጉ እዩ። ነዚ ባህጉ ተግባራዊ ንምግባር ድማ መንፈሳዊ ህያባት ክግለጹ ይመኽር። መንፈሳዊ ህያባት ምስዝግለጹ፥ ኣብ ውሽጢ ቅዱሳን ንምጽናዕም ዝኸውን ሰማያዊ ሓቂ ይትኸል እዩ።

ነቲ ብኣና እተጀመረ ዕዮ ኣብ መፈጸምታኡ ከነበጽሖ ጽኑዕ ምዃን የድልየና እዩ። ንኣይልታት ጸልማት ኣትኪልና ብምቅላስ ክንስዕርምን ኣብ ግዝኣቶም ብምዝማት

ንብረቶም ከንብዝብዝ መንፈሳዊ ጽንዓት ብግዲ ከንውንን አሎና። እዚ ከአ ብዘይ መንፈሳዊ ውህበት ክርኹብ ዝከአል ኣይከኑን። ከንዲ ዝኾነ ድማ ኩላትና ኣብ መግሕበርና ምግላጽ መንፈሳዊ ውህበት ክህሉ እጃምና ከነበርክት ኣሎና።

5. ምስሊ ወዲ ኣምላኽ ንምትሓዝ፥ ኤፌ.4፥11-13

ክርስትና ጉዕዞ፡ ንሕና ድማ ተጐዓዘቲ ኢና። ናይ ጉዕዞና ፍጻሜ ድማ ንክርስቶስ ዚመስል ህይወት ብምውናን ምስቲ ክንመስሎ ዝበሃገ ጐይታ ንሓዋሩ ምንባር እዩ (ሮሜ8፥29 1ቈሮ11፥1 1ዮሃ3፥2)። እግዚአብሄር ንክርስቶስ ብሓሳብ፡ ብናብራን ቅዲ ኣገልግሎትን ዝመስል ወለዶ እዩ ዚደሊ።

ኣምላኽ፡ ናብ ልክዕ ምልኣት ብጽሕና ክርስቶስ ክንበጽሕ ኣፍቂዱልና እዩ። ነዚ ፍሉይ ሓለፋ ተጠቂምና ድማ ናብኡ ገጽና ክንግስግስ ግቡእና እዩ። ልክዕ ምልኣት ብጽሕና ማለት እቲ የሱስ ኣብ ምድሪ ዝኾነ ኩሉ ምዃን ማለት እዩ። የሱስ ኣብ ምድሪ ኩሉ ክኸውን እንከሎ ኣብ ነፍስ ወከፍና ሓደ ነገር ይጽበ፡ ነቲ ንሱ ዝኾነ ምዃን። ነቲ ንሱ ዝኾነ ምዃን ድማ ብዙሕ ነገር እዩ ዘድልየና። ምግሃድ መንፈሳዊ ውህበታት ድማ ሓደ ካብቶም ዘድልየና ረጅሒታት እዩ። መንፈሳዊ ውህበት ናብ ምስሊ ወዲ ኣምላኽ ክንበጽሕ መሰጋገሪ ድልድል እዩ።

እቶም ኣብ ኣገልግሎትን መሪሕነትን ዘሎና ቅዱሳን ነቲ ዘሎና መንፈሳዊ ህይባት ምስ እንገልጽ እሞ ከአ ብግቡእ ምስ እንጥቐመሉ፡ ነቲ ክንጓሰዮ ምሳና ዘሎ መጓስ ኣምላኽ ናብ ምምሳል ወዲ ኣምላኽ ከነብጽሖ ኢና። ኣምላኽ፡ ምእንትዚ ዕላማ መንፈሳዊ ውህበታት ኣብ ቤቱ ከምዘንበረ ኣይንረስዕ።

6. ንምህናጽ ስጋ ክርስቶስ ምሉኣት ጌርካ ምዕጣቕ፥ ኤፌ.4፥11-13

እግዚአብሄር፡ እታ ስጋ ክርስቶስ ብደም ወዱ ዝዓደጋ ማሕበሩ ክትህነጽ ፍቓዱ እዩ። ነዚ ምህናጽ ድማ ቡቶም ኣካላት ናይቲ ስጋ ዝኾኑ ደቀ እዩ ክገብሮ ዝደሊ። ኩላትና ኣካላት ናይቲ ስጋ ንመለኮታዊ ዕዮ ኢና ተፈጠርና። ንኣምላኽ ከነገልግል ድማ ኢና ድሒንና። ነፍስ ወከፍና ኣብ ምድሪ ክንፍጽም ዝግበእና ዕዮ ካብ ኣምላኽ ተዋሂብና እዩ። ንኣምላኽ ከነኸብሮ እንኸእል ድማ፡ ነቲ ኣብ ምድሪ ክንገብሮ ኢሉ ዝሃበና ግብሪ ብምፍጻም እዩ (ዮሃ17፡4)።

ነፍስ ወከፍና ኣብታ ናይ ሓቂ ዓንዲ ዝኾኑት ማሕበር ኣምላኽ፡ ክንገብሮ ዝግብእና ግቡኣት ኣሎና። ነቲ ኣምላኽ ኣብ ኣካል ክርስቶስ ብእና ክገብሮ ንዝደልዮ ነገር ኣለሊካ

ምትግባር ድማ ዓስቢ ዘለዎ ምስትውዓል እዩ። ከነገልግልን ሃነጽቲ ከወይንና ከንሃንጽ ግና መለኰታዊ ሓይሊ ብግዲ የድልየና። ከምኡውን ምልኣት፡ ብስለትን ምርዳእን ክህልወና ይግባእ። እቲ ክህልወና እንደልዮ መንፈሳዊ ብጽሕናን መለኰታዊ ሓይልን ክህሉ ድማ መንፈሳዊ ህያባት ክህሉን ክግለጽን ይግባእ።

እቲ ብእተገልጸ መንፈሳዊ ህያባት ተቃኒዩ ናብ ብጽሕና ዝመጸ ኣማኒ ኣብ ምህናጽ ኣካል ክርስቶስ እጃሙ የበርክት እዩ። እቲ እተገልጸ ውህበት ኣብ ነፍስ ወከፍ ተጠቓሚ እቲ ህያብ ዝኹነ ሰብ መለኰታዊ ነገር ይፈትሕን ንዕዮ ዝኹውን ብቕዓት ይመቐልን እዩ። ስለዚ ኢና ኣብ ትሕቲ እተገልጸ መንፈሳዊ ውህበት ክንግልገል ዘድልየና።

7. ማሕበር በኹሪ ዕላማኣን ጽውዓኣን ክትፍጽም ምልዕዓል

ማሕበር፡ ናብቲ ዕላምኣን ጻውዒታን ክትፍጽመሉ ዝግብኣ ጽፍሒ ክትበጽሕ እትኽእል ብዝግለጹ መንፈሳዊ ህያባት ምስ እትውቅብ ጥራይ እዩ። ብዘይ መንፈሳዊ ውህበት ነቲ ብኣምላኽ ዝተዋህበ ዕላማን ጻውዒትን ክትፍጽም ዝከኣል ኣይከብን። መንፈሳዊ ዕላማ ብመንፈሳዊ ሓይሊ እዩ ተፈጻምነት ዝረኽብ። እቲ መንፈሳዊ ሓይሊ ድማ ምግላጽ መንፈሳዊ ህያባት እዩ።

እታ ሎሚ ድሒሮም ብዝመጹ ሰብዓዊ ስርዓታት ኣንፊታ ኣጥፊኣ ዘላ ማሕበር ክርስቶስ ካብ መጀመርታኡስ እዚ ሕጂ ዘላቶ ቅርጺ ኣይነበራን። ሎሚ ብብዙሕ ጓል መገድታት ተዓዚማ ዘላ ማሕበር ክርስቶስ፡ ዝዘንግዓቶ ሕጂ ግና ከተበራብሮ ዘለዋ ካብ ኣምላኽ እተቐበለቶ ብዙሕ ዕላማታት ኣለዋ። ናብዚ በኹሪ ዕላማታት ብምምላስ ክትዓዩ ድማ፡ እቲ ሕጂ ካብ ኣምላኽ ዝንገራ ዘሎ ትእዛዝ እዩ። እቲ ካብ ኣምላኽ እተዋህባ በኹሪ ዕላማ እንበሎ እዞም ዝስዕቡ እዮም።

- ናብ ምድሓን ዝጽውዕ ወንጌል ምዝርጋሕ
- ደቀመዛሙርቲ ምፍራይ
- ፈውስን ምንጋፍን ምክያድ
- ምስፋሕ መንግስቲ ኣምላኽ
- ንኣምላኽ ብዝግባእ ምምላኽ
- ብኩሉ ዕጡቕ ዝኹነ ሰራዊት ኣምላኽ ምድላው
- ኣብዛ ምድሪ ኩሉ ሽንካዊ ተሓድሶን ጽልዋን ምምጻእ

ማሕበር አብዚ ሓሳብ አምላክ፣ ናብ መወዳእታ ገጹ ዝግሰጠሉ ዘሎ ናይ መወዳእታ ዘመን፣ ብኩለንተናአም ብቐዓት፣ ምሉአት፣ ዓሚቕ መሰረታዊ ፍልጠት ዝግጠቑ፣ ናይ እምነት ጀጋኑን ናይ ህይወት አገልገልትን ክትፈሪ ትጽቢት ይግበረላ። እዚ ካብ አምላኽ ዝተቐበለቶ ሓላፍነታዊ ግዴታ እዩ። እቲ ሓቂ እዚ እናኸጎነ፣ ቅድሚ ካብዛ ምድሪ ናብ ሰማይ ምውሳዳ (ቅድሚ ምንጣቕ) ነተን እተቀሙበዎ መንፈሳዊ ተልእኾታት ፈጸማ፣ ነቲ ተልእኾ ዝሃባ ጎይታ ከተሰምሮ፣ ብኩሉ መንፈሳዊ ውህበት ክትብልጽግን ክትንቀስቀስን ይግባእ። እታ መንፈሳዊ ውህበት ከዓዩ ዘይተፍቕድ ማሕበር ግና ነዘን ዝተቀሙበኡ ዕላማታት ዘይትፍጽም ኣብ ርእሲ ምዃና አንጻር መደብ አምላኽ ትመለስ ከምዘላ ምፍላጥ የድሊ።

ማሕበር ኣብ ምድሪ ዘላ ነቲ ክትህሉ ዝገበራ አምላኽ ብህላውነቱ ክግለጽ ንምግባር እዩ። ንአምላኽ ብህላውነቱ ንምግለጽ ድማ ቦቶም እተቀሙበዎ ብኹሪ ዕላማታት ምግልጋል የድሊ። እዞም ዕላማታት ጎሲናዮም እንሓልፎም ተራ ነገራት ኣይከጎኑን። ተፈጻምነት ዝጠልቡ ናይ አምላኽ መደባት እዮም። ነዚ ተራዲእና እምበኣር፣ ኣብ ተፈጻምነቶም ኣተኸርና ክንሰርሕ ይግባእ። ነዞም ዕላማታት ተፈጻምቲ ንምግባር ድማ፣ ምግሃድ መንፈሳዊ ህያባት ምስቶም ኣብ ቀዳሞት ስፍራ ዝሰርዑ ሓደ እዩ።

ውህበታት ከይተገልጹ እዞም ዕላማታት ተፈጻምቲ ክከጎኑ ኣይኸእሉን እዮም። ገለ ገለ ማሕበራት ዕላማታተን ኣብ ቅዎመን ከስፍራ እንከለዎ ነዘን ዝርኤናየን ዕላማታት ይጠቕሳኦ እዮን። ኣብ ባይታ ክትርእየን እንከሎኽ ግና መንፈሳዊ ህያባት ከይግለጽ ብዘዕንቅጹ ሰብዓዊ ሕግታትን ስርዓታትን ተተብቲቦም ስለዘለው ብግብሪ ኣይሰርሑሉን። መንፈሳዊ ውህበት ከይግለጽ ዓንቁጻካ መንፈሳዊ ዕላማታት ክፍጸሙ ምብሃግ ከንቱ ባህግን ዕሽነትን እዩ።

8. ኣብ መንፈሳዊ ውግእ ንምዕዋት

ክርስትያን ምዃን ማለት ኣብ መንፈሳዊ ውግእ ምእታው ማለት እዩ። ክርስትናን መንፈሳዊ ውግእን መካይዲ እዮም። ኣብ ክርስትና ፈተና ዝበሃል ከምዘየልቦ ጌሮም ዝዛረቡ ከምኡውን 'ሰይጣን ንኣይ ክዋግኣኒ ኣይኸእልን እዩ' ዝብሉ ብዙሓት እዮም። ቃል አምላኽ ግና ውግእ ከምዘሎና እሞ፣ ነቲ ዘሎና ውግእ ብዘሎ አጽዋር አምላኽ ከነልዕለሉ እዩ ዚነግረና (ኤፌ.6:10-18)። ካብቲ ነልዕሎ መንፈሳዊ አጽዋር ድማ መንፈሳዊ ውህበት ሓደ እዩ።

ኩላትና ኣመንቲ ዘበልና፣ ዜጋታት ናይታ አንጻር መንግስቲ ጸልማት ዝቀንጹት መንግስቲ ብርሃን ኢና። እግዚአብሄር፣ ጐይታ ናይቲ አንጻር መንግስቲ ጸልማት

ዝግጠቆ ሰራዊት ከኸውን እንከሎ። ንሕና ድማ ዓቀይቶት ናይታ መንግስቲ ኢና። ክልቲኦም መንግስታት (መንግስቲ ኣምላኽን መንግስቲ ሰይጣንን) ኣብዛ ምድሪ ግዝኣቶም ከስፋሕፍሑ ኣብ ዝገብርዎ ረጽምታት ድማ ቀጥታዊ ተሳትፎ እዩ ዘሎና።

እታ መንግስቲ ብርሃን ብኣና ቦቶም ዜጋታታ ኣቢላ እያ ኣብ መንግስቲ ጸልማት ዓወት እተመዘግብ። ብርግጽ መንግስቲ ኣምላኽ ጸብለል ኢላ ክትወጽእ ግደ ማሕበር ዓብዩ እዩ። ስለዝኾነ ድማ እዩ ጎይታ የሱስ ብኣና ብቅዱሳኑ ኣቢሉ ስልጣኑ ክገልጽ ዝመደበ። ስልጣኑ ንምግላጽ ካብ ዝጥቐመሎም መገድታት ድማ ሓደ ኣባና ኣብ ኣቕሓ መሬት ንኣገልግሎት ዝኸውን ፍሉይ ሓይሊ ምቕማጥ እዩ። በቲ እተዋህበና መንፈሳዊ ህያብ (መለኮታዊ ክእለት) ንሰራሕ ክርስቶስ ብምዕያይ። ነቲ ክርስቶስ ኣብ ምድሪ ዝጀመሮ ሰራሕ ናብ ፍጻሜ ምስ እነምጽእ። ኣብ ልዕሊ ናይ ጸልማት ሓይልታት ንመልኽ።

እዚ ሕጂ ዘሎ ወለዶ ከምቶም ቀዳሞት ኣብ ልዕሊ ናይ ጸልማት ሓይልታት ጸብለልታ ዘየርኢ ዘሎ ንምንታይ እዩ? ኢላ ክሓሰብ እንከሎኹ ካብቲ ዝመጸኒ ብዙሕ ምኽንያት ሓደ፣ ኣብ መንፈሳዊ ህያባት ዘለዎ ኣመለኻኽታ ድኹም ምኳኑ እዩ። ኣብ ማሕበር ብምልኣት መንፈሳዊ ውህቦት ምስዝግለጽ ግና ህዝቢ ኣምላኽ ከም ተዋጋኣይ ቅንኣቱ ይለዓዓልን ነቲ ከዳክሞ ዝወፈረ ጸላኢ ዓንዲ ሕቕኡ ይሰብሮን። ስለዚ ድማ እዩ እታ ክትስዕር ዘለዎ መንግስቲ ኣምላኽ ጸብለል ኢላ ክትመላለስ ኣብ ምግላጽ መንፈሳዊ ውህቦት ኣድሂብና ክንሰርሕ ሓላፍነትና ምስካም ዘድልየና።

እምበኣርሲ ሓንቲ ብቐዕቲ፡ ብልጽትን ገዛኢትን ማሕበር ኣብ ምድሪ ንምትካል፡ ከምኡውን ንምጽኣት ክርስቶስ ድልውቲ፡ ነቲ እተዋህባ ተልእኾ ውፍይትን እምንትን ቤት ንምድላው መንፈሳዊ ውህቦት ኣዝዩ ኣገዳሲ ረቋሒ ምኳኑ ምስትውዓል የድሊ። ነዚ ብምስትውዓል ድማ፡ ነፍስ ወከፍ ኣማኒ ነቲ ዘለዎ መንፈሳዊ ውህቦት ኣለልዩ ኣብ ምግላጹ ዘተኮረ ኣካይዳ ከጥሪ ኣለዎ።

ምዕራፍ ዓሰርተ

ምስ መንፈሳዊ ህያባት ብምትእስሳር ከንጥንቅቅሉ ዝግብኡና ነገራት

ምስ ህያባት ብምትእስሳር ዝርኣዩ ሽግራት ሒደት ኣይኮኑን። እዚ ከኣ ብመሰረቱ ኣብቲ መንፈሳዊ ውህበት ጸገም ስለዘሎ ዘይኮነስ፣ ኣብቶም እቲ ውህበት ዝተቐበሉ ቅዱሳን እዩ ዘሎ እቲ ሽግር። እቲ ጸገም ድማ ክፍታሕ ዝኸኸል ብምዃን ከምቲ ገሊኡቶም ዝገበርዎ ሽግር ከየጋጥም ብዝበል ካብ ብመንፈሳዊ ውህበት ምዕያይ ከንሕረም ኣይግባእን። እቶም ከንጥንቅቅሎም ዝግብኡና ነገራት እዞም ዝሰዕቡ እዮም።

1. ብዘይ ኣፍልጦ ምዃን፣ 1ቁር12፣1

“ኣሕዋተዮ፣ ብዛዕባቲ መንፈሳዊ ውህበት ግና ብዘይ ፍልጠት ክትኮኑ ኣይፈቱን እዮ።” (1ቁር12፣1)። እቲ ኣብዚ ቦታ “ብዘይ ፍልጠት ምዃን” ተባሂሉ ተጻሒፉ ዘሎ ቃል ሰኣን ሓበሬታ ምርካብ ንዘይምፍላጥ ጥራይ ዘመልከት ቃል ኣይኮነን። እዚ ቃል ኣብ ግሪኽ “አግኒአ” (agnoeo) ክብሎ እንከሎ ትርጉሙ ድማ፣ “ብዛዕባኡ ክትፈልጥ ኢልካ ዘይምግዳስ፣ ክትጥቅመሉ ኢልካ ቀሩብነት ዘይምርኣይ፣ ፍቓደኛ ብዘይምዃንካ ምንጻግ” ዝብል እዩ።

ሰኣን ሓበሬታ ብዛዕባ መንፈሳዊ ህያባት ደናቀርት ክንኸውን የብልናን። ከምኡውን ሃይማኖታዊ ምርዳእ ብምሓዝና ወይውን ስምዒታውያን ብምዃንና ንመንፈሳዊ ውህበት እንነጽግ ሰባት ክንኸውን ኣይግባእን። ገለ ገለ ማሕበራት፣ መንፈሳዊ ህያብ ኣብ ሕሉፍ ዝሰርሐ ታሪኻዊ ነገር ደኣ እምበር፣ ኣብዚ ሕጂ እዋን ዘየልቦ ጌሮም ከምዝወስድዎ ንፈልጥ ኢና። ይኹን ደኣ እምበር ቃል ኣምላኽ ንመንፈሳዊ ውህበት ክንደሊ ይዛረብና እዩ (1ቁር12፣31 14፣1,12)። መንፈሳዊ ውህበት ኣብዚ ሕጂ እዋን ዘይሰርሐ ሕሉፍ እንተድኣ ኮይኑ ስለምንታይ ድለዩ ይብልና? እምበኣርሲ ካብ ከምዚ ዓይነት ዘይጥዑይ ምህር ገዛእ ርእስና ብምሕላው ንመላለስ።

2. ኩሉ ውህበት ኣሎኒ ኢልኻ ምሕሳብ፣ 1ቁር12፣27-30

ኩሉ ዓይነት ውህበት ብዘይተረፍ ከምዘለዎም ብምሕሳብ ንኩሉ ኣገልግሎት ብምብሓት ነቲ ካልኣት ኣብ ማሕበር ክህልዎም ዝግባእ ተሳታፍነት ቦታ ዝኸልኡ ኣለው። ጻውዒትካ እንታይ እዩ ብዘየገድስ ኩሉ ዓይነት ውህበት ብዘይ ተረፍ ኣሎኻ

ማለት አይኩነን። ነፍስ ወከፍ አማኒ ናይቲ ስጋ አካል ደአ እምበር ንሱ በይኑ ነቲ ስጋ ከቀሞ አይኸእልን። ክርስትና ንስኻ እትግለጸሉ ካልኣት ድማ ሰግብትካ ጥራይ ኩይኖም ዝመላለሱሉ ሃይማኖት አይኩነን። ክርስትና ሒደት እናደመቐ ብዙሓት ዝሃሱሉ ናይ ሒደት ሰባት እምነት አይኩነን።

አገልግሎት መንግስቲ አምላኽ ሓባራዊ እዩ። ከምቲ ኩዕሶ ሒደት ይጻወቱ ብዙሓት ድማ ብቐጥታ ይኹን ብመራኸቢ ብዙሓን ዝዕዘብዎን ዝድግፍዎን፣ ሒደት ክግለጹ ብዙሓት ክዕዘቡን ደገፍቶም ክኩንዎም ዝወሃብ መንፈሳዊ ውህበት የልቦን። መደብ አምላኽ ንዘኹ እቲ ስጋ ወይ ድማ አካል ምንቕስቃስ እዩ። ስለዚ ኢና እቲ አባና ዘሎ ኣብ ካልኣት ከምዘየልቦ፣ እቲ ኣብ ካልኣት ዘሎ ውህበት ድማ አባና ከምዘየልቦ ተረዲእና ክንመላለስ ዘድልየና።

3. ንህያባት ምንእኣስ፥ 1ቁር12፡12-26

ነቲ ካብ አምላኽ ዝኸነ ውህበት፣ ከነኸብሮ ደአ እምበር ኣቃሊልና ክንርእዮ ኣይግባእን እዩ። ንህያባት ምንእኣስ ዝብል ሓሳብ ብብዙሕ መገዲ እዩ ዝትርጎም። ከም ዘይጠቐም ጌርካ ምሕሳብን ምዝራብን ብዘይ ኣፍልጦ ምንጻግ፣ ነቲ ናትካ ህያብ ክብ አቢልካ ብምርኣይ ንህያባት ካልኣት ከተቃልል ምፍታን ድማ ሒደት ካብቶም ትርጉማቱ እዩ (1ቁር12፡14-20)።

ብዘይካ እቶም እንአምነሉምን እንጥቐመሎምን ህያባት ካልኣት ህያባት ከምዘየድልዩና ጌርካ ምሕሳብን ምዝራብንን ዓመንፈሳዊ ውህበት ምንእኣስ እዩ (1ቁር12፡21-26)። ከምቲ ነቲ ኣሎና እንብሎ መንፈሳዊ ውህበት ዝግባእ ክብሪ እንህቦ፣ ነቲ ኣብ ካልኣት ዘሎ መንፈሳዊ ውህበትውን ክብሪ ንሃቦ። እቲ ንመንፈሳዊ ውህበቱ መጽሓፍ ቅዱሳዊ ክብሪ ዝህብ ሰብ ንውህበት ካልኣትውን ክብሪ ምሃብ ኣይከብድን እዩ።

4. በቲ ብካልኣት ዝግለጽ ጸጋ ዘይምሕጻስ

እቲ ሓደ እዋን ባርናባስ ካብታ ኣብ የሩሳሌም ዝነበረት ብማሕበር ናብታ ኣብ ኣንጾክያ ዝነበረት ማሕበር ተላኢኹ ምስ መጻ እሞ ከኣ ኣብቶም ቅዱሳን ጸጋ ምስ ረኣዩ ከም እተሓገዕ ቅዱስ ቃል ይነግረና (ግ.ሃዘ፡23)። እቲ ኣብ ካልኣት ዝግለጽ ውህበት ጸጋ ከሕጉሰና ደአ እምበር ከጉህየና ኣይግባእን። ኣብ ኣሕዋትና እንርእዮ ሰናይ ግብሪ ንአምላኽ ከንመስግነኡ እምበር ብቅንኢ ክንሕቆነሉ ቅኑዕ ኣይኩነን።

ከምቲ እቶም ኣብ የሩሳሌም ዝነበሩ ቅዱሳን፣ ነቲ ኣብ ሃዋርያ ጳውሎስ ዝነበረ ውህበት ተገሊጹ ምስረኣይዎ፣ የማናይ ኢድም ዝሃብዎ፣ ነቶም ውህበቶም ዘገልግሉ ቅዱሳን ብታሕጓስ የማናይ ኢድና ክንህበም እዩ ዘሎና (ገላ2:9)። ጊዜና ጸጋ ካልኣት ብምንጻግ ኣይተጥፍኦሩ። ሓይልና ኣብ ከምዚ ዝኣመሰለ ሕሱር ተግባር ኣብ ክንዲ ከነጥፍኦ ነቲ ኣብ ካልኣት ንዘሎ ጸጋ ኣሚንካ ተጠቐመሉ።

ቅንኢ ኣብ ህይወትካ ንዘሎ ሓይሊ ባህሪን ንግዳም ዘውጽእ ነኳል ዘዳሉ ሓደገኛ ባህርይ እዩ። ቀናእ ድማ ናይ ውህበት ሰራቂ እዩ። ቅንኢ ንውሸጣዊ ጸዓትካ ዘጥፍእ እዩ። ጸዓት ኣብ ዘይብሉ ድማ ስራሕ ክስራሕ ኣይከኣለን እዩ። ከምኡውን ቅንኢ ኣንፈት ጉዕዞኻ ዘጥፍእ እዩ። ብርግጽ ቅንኢ ነቲ ክትገብር ዝግብኣካ ኣወንዚፍካ ኣብቲ ዘይትዕወተሉን ብኣምላኽ ዘይተመደበልካን ጊዜኻ ከተጥፍእ ዝገብር ኣንፈት ጉዕዞኻ ዘስራሕት ብምዃን ኩላትና ከነወግዶ እዩ ዝግብኣና። ብዙሓት በዚ ከምዚ ሕማም ልኩፋት ብምኳናም ነንዝተገልጸ ቅቡእ ክጸረሩ እዮም ዘመኖም ዝውድኡ። ንሕና ግና ሎሚ በቲ ኣብ ካልኣት ዝዓዩ ናይ ኣምላኽ ነገር ክንሕጉስ ምስ ዝሓለፍና ኪዳን ንእቶ።

5. ብዘይ ፍቕሪ ምጥቃም፡ 1ቁር12:31-13:3

ኣምላኽ፣ እቲ ካብ ቁር13:4-7 እተዘርዘረ ባህርያት ፍቕሪ ዘይግለጸሉ መንፈሳዊ ውህበት ክህሉ ኣይመደበን። እቲ ናይ ስርዓት ኣምላኽ ንኲሉ ብስርዓት እዩ ሰሪዕዎ። ሓደ ካብ ስርዓታቱ ድማ ብፍቕሪ ምዕያዩ እዩ። ብዘይ ፍቕሪ ንውህበትካ ምግላጽ ካብ ምግላጽ ኣዚና ክንሕሎ ይግባእ። ፍቕሪ ከምቲ ተደጋጋሚ እተገልጸ ንመንፈሳዊ ውህበት ጥራይ ዘይከኣለን ንክርስትና ኣውራ ነገር እዩ። ስለዚ ኢና ንውህበትና ብፍቕሪ ከነሰንዮ ዝግባእ።

6. ኣብ ዘይቦታኡ ምግላጽ፡ 1ቁር14:1-5

ንማሕበር ዘይሃንጽ እንተድኣ ኩይኑ፣ ንገለ ገለ ህያባት ካብ ምግላጸም ምቀጣብ የድሉ። ኣብነት ብዘይ ትርጉም ቋንቋታት ዝትርጎም ቋንቋ ኣብ ማሕበር ምጥቃም (1ቁር14:28)። እዚ ከም ኣብነት ወሲድና ንዛረቡሉ ዘሎና ቋንቋታት ግና እቲ ብኲላትና ኣመንቲ ዝዘረብ ናይ ምልክት ቋንቋ ዘይከኣለን እቲ ዝትርጎም ቋንቋ ምዃኑ ኣንባቢ ክርድኣኒ እደሊ። እግዚኣብሄር ንመንፈሳዊ ህያባትና ዝግለጸሉ ንጹር ዕላማ ጥራይ ዘይከኣለን፣ ዝግለጸሉ ስፍራውን ኣዳልዮሉ እዩ። ዝግለጸሉ ስፍራ ምፍላጥ ካብ ዝኹን

ዓይነት ምድንጋራትን ጌጋታትን ይባልሃካ እዩ። እንሐንሳእ ኣብ ዘይቦታኡ ብምግላጽ ንብዙሓት መዕንቀፊ እንኹነሉ ኣጋጣሚ ይርኤ እዩ። ካብዚ ከምዚ ዓይነት ኣጠቓቕማ ውህበት ክንሕሎ ክንኸእል ኣሎና።

7. ብዘይ ስርዓት ምጥቃም፡ 1ቁር14፡22-31,40

መንፈሳዊ ህያብ ንሁኸትን ረብሻን ኣይወሃብን። ብዘይ ስርዓት ከም ቃሕታና ክንመላለስ ዝወሃበና መንፈሳዊ ውህበት የልቦን። ትንቢት ንምዝራብ ከም ዕቡድ ዝስርሑ እሞ ኣይትሓዙኒ ዝብሉ፡ ኣቐሑት ዝሰብሩን ተጋጭዮም ዝሰበሩን ሓደት ኣይኮኑን። እዚኣቶም ከምቲ ንብዙሓት ዝመስለና ክጸርዎ ዘይከኣሉ ቅብኣት ናብ ልዕሊኦም ሰለዝመጸ ዘይኮነስ፡ ኣገባብ ኣገላልጸ መንፈሳዊ ውህበት ዘይፈልጡ ቁልዑት ሰለዝኹኑ እዩ።

ገለ ገለ ኣመንቲ ድማ ካብቲ ዘለዎም መንፈሳዊ ውህበት እተላዕለ ኣብ ሰብ እተሰወረ ምስጢር ሰለዝፈለጡ፡ ነቲ ሰብ ብውልቑ ኣብ ክንዲ ብንስሓ ናብ ኣምላኽ ዝመርሕዎ፡ ፈላጣት ምዃኖም ከርእዩ ኣብ ቅድሚ ዘይምልከቶም ሰባት ዝሃረቡ የጋጥሙካ እዮም። እዚ ክእረም ዘለዎ ኣካይዳ እዩ። ኣብ ቅድሚ ሰባት ዝኹን ዝሓልፍ መልእኽቲ የልቦን ማለት እኳ እንተዘይኮነ፡ ኩሉ ብስርዓት ክግበር ደኣ እምበር ንካልኣት ብዝርብሽ መገዲ ክቀርብ ኣይግብኡን።

8. ብውህበትካ ዘይምዕያይ

መንፈሳዊ ውህበት ንዕዮ እዩ ዚዋሃብ። ቡብ ሞምፍር እተባህለ ናይ ኣምላኽ ሰብ ብዛዕባ እዚ “ህያባት መሳርሒ ደኣ እምበር መዘናግዲ ባምቡላ ኣይኮነን” ይብል። ኣምላኽ ንውህበቱ ዝህበና ክንግዮሉ ደኣ እምበር ቡቲ ውህበት ክንዘናጋዕ ወይውን ሒዝናዮ ንክንድቅስ ኣይኮነን። ገሊኦም መንፈሳዊ ውህበት እተዋህቡ ኣሎኒ እናበሉ ክትርጀጉን ብእኡ ክዘናግዑን ሰለዝመሰሎምን ብትዕቢትን ትህኪትን ተከቢቦም ክመላለሱ ይርኣዩ። ኣምላኽ ግና መንፈሳዊ ውህበት ዝህበና፡ ነቲ ብኣና ክግዮ ዝደልዮ መንፈሳዊ ውህበት ኣብ ግምት ብምእታው እዩ።

እቲ ሎሚ እተቐበልናዮ ውህበት ጽባሕ ኣብ ቅድሚ ኣምላኽ ጸብጻብ ክነቅርበሉ ኢና። ከምቶም መክሊቶም ብምሽራፎም ከከም ዕዮኦም እተሾሙ ዓየይቲ፡ ንሕናውን ውህበትና ክነሸርፍ ደኣ እምበር ከምቲ ሃካይ ክንቀብር ኣይግባእን (ማቴ25፡24-29)። ቡቲ ኣሎኒ እንብሎ ውህበት ኣብ ምህናጽ ኣካል ክርስቶስን ምስፋሕ መንግስቲ ኣምላኽን እጃምና ነበርክት። ነቲ ንዕዮ እተቐበልናዮ መለኰታዊ ዓቕሚ ንዕየዮሉ። እዚ

እንተገበርና ዓሰብና ከበዝሕ እዩ። በንጻሩ ህያብና ምስዘይንግዳሉ ብዘይ ዓሰቢ ከንኸውንን ኣብ ቅድሚ መንበር ፍርዲ ክርስቶስ ቀሪብና ክንሕተተሉን ኢና። ከምቲ ሓዲ ዝበሎ “ማይ መሊኡ ካብ እተቐመጠ ፊስቶ፣ እቲ ኩሉሳዕ ንምቅዳሕ ኣብ ንጡፍ ዕዮ ዘሎ ታኒካ ይበልጽ።” ስለዚ መንፈሳዊ ውህበት ኣሎኒ ኢልና ኣይንቐመጥ። ዋላ ብሒዲት ዓቕን ብውህበትና ምዕያይ ንጀምር።

9. ንምፍራስ ካልኣት ምጥቃም

መንፈሳዊ ውህበት ንምህናጽ ካልኣት ደኣ እምበር ንምፍራስ ኣይመጽእን እዩ። መንፈሳዊ ውህበት ሰብ ክትፈግኡ ወይውን ክትጎድኡ ኣይወሃበካን እዩ። እቲ ካብ ኣምላኽ ሰላም ዝተቐበልካዮ ውህበት ምስ ሰባት ብሰላም፣ ሓዲነት ክትነበረሉ ደኣ እምበር ክትበኣሰሉ ኣይወሃበካን እዩ። ስለዚ ንውህበትካ ነታ ተገልግለላ ማሕበርን ነቲ ተገልግሎ ዘሎካ ህዝብን ንምህናጽ ተጠቐመሉ ደኣ እምበር፣ ንምፍራስን ንብዙሓት ምንድልሃጽን ምኽንያት ከምዝኸውን ጌርኻ ኣይትጠቐመሉ። ብስም መንፈስ ቅዱስን ውህበታቱን ሰባት ኣይተሰቑ፣ ኣይተፍርስ፣ ኣይትስበር።

ሃዋርያ ጳውሎስ ነቲ ካብ ኣምላኽ እተቐበሎ ሃዋርያዊ ስልጣን ንምህናጽ ካልኣት ደኣ እምበር፣ ንምፍራስ ከምዘይተቐበሎ መስኪሩ ኣሎ። “..ጎይታ ንምህናጽኩም እምበር ንምፍራስኩም ዘይኩን ዝሀበና ሰልጣን እኳ ኣብሊጸ እንተ ተመካሕኩ ኣነ በዚ ኣይሓፍርን እዮ።” (2ቆሮ10:8)። እተቐበልናዮ ውህበት ንእተጀመሩ ራእያት፣ ማሕበራት፣ ሚኒስትራታትን ሕብረታትን ቀጻልነት ክህልዎም ክንድግፈሉ ኢና ተቐቢልናዮም። ነቲ ኣሎና እንብሎ ውህበትን ሰልጣን ተጠቂምና ክጎናደቡ ዘይብሎም ኣገልግሎታትን ሰባትን ከይንሃሲ ገዛእ ርእሰና ክንሕሉ ይግባእ።

10. ውህበትካ ካልኣት ክገልጹልካ ወይ ባዕሉ ክግለጽ ምጽባይ

ኣምላኽ ንዝሀበካ ህያብ ክትጥቐመሉ፣ ክትገልጸ ደኣ እምበር ኣብ ክንዳኻ ከዕይኑ ካልእ ሰብ ክገልጸልካ ክትጽበ ዮብልካን። ምግላጽ ውህበትካ ብቐጥታ ንኣኻ ደኣ እምበር ንኣምላኽውን ኣይምልከቶን። ብዙሓት እግዚኣብሄር ባዕሉ ብናቱ መገድን ጊዜን ክገልጸ እዩ፣ ኣነ ሃዲኤ ጥራይ ክጽበ እዩ ዘሎኒ ክብሉ ይስምዑ እዮም። እዚ ዘይብሉልን ዘይቅኑዕን ኣመለኻኽታ እዩ።

ኣምላኽ ንእተቐበልካዮ ውህበት ብምግላጽ ደረት ሓይሊ ውህበትካ ክትበጽሖ ይደልዩካ እዩ። ደረት ሓይሊ ውህበትካ ማለት እቲ ጸጋ ብምልኣት ክግዳሉ ክሳዕ ዝኸለሉ ደረጃ፣ ክሳዕ እቲ ክዝርግሖ ዝኸለሎ ክዝርጋሕ ማለት እዩ። ውህበትካ

ንምግላጽ ክትገብሮ ዝግብኡካ ነገር ኣሎ። ነቲ ክትገብሮ ዝግብኡካ ነገር ምስ ዘይትገብር ክሳብ ክንደይ ኢኻ ትጸምእ ብዘየገድስ ውህበትካ ክግለጽ ኣይኽእልን እዩ።

ከምቲ ገሊኡቶም ውህበቶም ባዕሉ ብጊዚኡ ከምዝግለጹ ብምሕሳብ ኢዶምን እግሮም ኣጣሚሮም ኩፍ ዝበሉ ኩፍ ኣይትበል። እዚ ስንፍናን ዕሽነትን እዩ። ኣብ ምግላጽ ውህበትካ ዝግብኡካ ክትሰርሕ ኣሎኻ። መንፈሳዊ ውህበት ግቡእ ምድላው፣ ምብርባር፣ ከተማልኦ ንዝግብኡካ ነገር ምምላእ፣ ብትግሃት ምዕያይ፣ ናይ ኣምልኾ ህይወትካ ክብ ምባል... ኩታስ ብዙሕ ነገራት ይጠልብ እዩ። ጠለባቱ ምስ እተማልእ ብምልኣት ይግለጽ፣ ምስዘይተማልእ ድማ ክሳብ ተማልእ ኣብ ውሽጥኻ ይከዘን።

II. ንምፍልላይ ምጥቃም

መንፍሳዊ ውህበት ነቲ ሓደ ካብቲ ሓደ ኣብሊጹ ከርኢ ኣይመጽእን እዩ። ከምኡውን ነታ ሓንቲ ማሕበር ኣብ ልዕሊ እታ ካልእ ማሕበር ክትዕብልል ወይ ክትትንስእ ኣይወሃብን። ብሕጽር ዝበለ ኣዘራርባ መንፈሳዊ ውህበት ሓድነት ክትወቕዕ ምፍልላይ ከተምጽእ ኣይዋህብካን። ገለ ገለ ኣመንቲ ግን መንፈሳዊ ውህበት ኣሎኒ ብዝብል ዘይብቐዕ ምኽንያት ካብ ኣሕዋት ክፍለዩ (ምሳገ፡1)፡ ናይ ቢዩኖም መደባት ጥራይ ክሰርዑን ክትግብኡን፣ መደባት ካልኣት ድማ ክነጽጉ ይርኣዩ። እዚ ባህርያት መንፈሳዊ ውህበት ዘይኩነስ መርኣያ ዘይብሉል ህይወት እዩ።

ሰብኣይን ሰበይትን ብትንቢት ተፋቲሖም፣ ሓው ምስ ሓው ብምግላጽ ክሳብ ሰላም ምብህሃል ዝሓድጉ ኩይኖም.. ዝብሉ ነገራት ኣብ ሃገርና ብብዝሒ ይስማዕ እዩ። እቲ ሓደ ካብ መንፈሳዊ ውህበት ዝኹን ትንቢት ግና ነቲ ኣምላኽ ዝቐደሶ ሓዳር ንምፍራስ ኣይመጽእን እዩ። ስለዚ ኢና መንፈሳዊ ውህበትና ንምትእስሳር ኣካል ክርስቶስ ደኣ እምበር ፋሕ ንምባል ከይንጥቐመሉ ምጥንቓቕ ዘድልየና። እቲ ሎሚ ኣሎኒ ብዝብሎ መንፈሳዊ ውህበት ሰባት ዝፈላለ ኣማኒ ጽባሕ ፍርዱ ክጸውር እዩ እሞ ገዛእ ርእሰና ንሓሉ (ገላ5፡10,15)።

ምዕራፍ ዓሰርተው ሓደ

ረብሐ መንፈሳዊ ውህበትካ ምልላይ

1. ኣብ ህይወትካ ንዘሎ ፍቓድ ኣምላኽ ምፍላጥ

መንፈሳዊ ውህበትና ብምልላይ፣ ነቲ ኣብ ህይወና ዘሎ ናይ ኣምላኽ ሓሳብ ክንግንዘብ ንኽእል ኢና። ውህበትካ ምፍላጥ፣ ኣንፈት ህይወትካ የነጽረልካን ምኽንያት እቲ ኣብዛ ምድሪ ክትህሉ ተደልዩሉ ዘሎ ነገር የብርሃልካን እዩ። ስለዝኹነ ድማ ውህበትካ ምስተለሊ ዕላማ ዘለዎ ህይወት ትመርሖ። በዚ ከኣ ምንም ከምዘይብሉ ሰብ ተራ ናብራ ኣይትነብርን። ኣብ ህይወትካ ንዘሎ ፍቓድ ኣምላኽ ስለ እትርዳእ ትርጉም ዘለዎ ብሉጽ ናብራ ኢኻ ትነብር።

2. ካብ ዘይብቐዕነትን ርእሰ ምትሓትን ሓራ ምውጻእ

ብዙሓት ኣምላኽ ኣብ ህይወቶም መደብ ዘለዎ ኩይኑ ስለዘይስምዖም ኣብ ዓሚቕ ናይ ርእሰ ምትሓት ስምዒትን ዘይብቐዕነትን ተኣሲርም እዮም ዝመላለሱ። ነቲ ኣብ ህይወቱ ንዘሎ መንፈሳዊ ውህበት ዘለሊ ኣማኒ ግና፣ ኣምላኽ ኣብ ህይወቱ መደብ ከምዘለዎ ስለዝግንዘብ ካብዚ ከምዚ ዓይነት ሕሱር ኣመለኻኽታ ፍጹም ሓራ እዩ። እቲ መንፈሳዊ ውህበቱ ዘለለዩ ኣማኒ ውሽጣዊን ሓድሽን ትብዓት ዝፈጥር ጥበብ ስለዝረከብ፣ ህይወቱ ፍጹም ምስግጋር ዘለዎ እያ እትኸውን። ከምኡውን ንዝሓዘ ርእሱ ተቐቢሉ ንህይወት የስተማቅራ።

3. ውጽኢታዊ ኣገልግሎት ምግልጋል

ኣብ ኣገልግሎት፣ ውጽኢታዊ፣ ፍረ ዘለዎ፣ መጽሓፍ ቅዱሳውን ሚዛናውን ዕቤት ከመጽእ ዝኽእል መንፈሳዊ ውህበትካ ኣለሊካ ክትጥቐመሉ እንከሎካ እዩ። ምልላይ መንፈሳዊ ውህበት ንኣገልግሎት ዘማእዝን ወይ ድማ ሓድሽ ኣንፈት ዝህብ ስለዝኹነ ውጽኢታዊ ኩይኒካ ክትወጽእ እዩ ዝገብረካ። ብኣገልግሎትና ኣምላኽ ክከብር፣ ሰይጣን ክዋረድ፣ ማሕበር ክትህነጽ፣ ንሕና ክንባረኽ፣ ዓለም ብወንጌል ክትብጻሕ እንተድኣ ኩይና ነቲ ኣባና ዘሎ መንፈሳዊ ውህበት ብዝግባእ ከነለልዮ ኣሎና።

4. ሕልናዊ ዕግበት ዘለዎ አገልግሎት ምግልጋል

ሓዲ አማኒ ኣብ አገልግሎቱ ኣሳልጦ ክህልዎን፡ ቦቲ ዘገልግሎ ኩሉ ውሽጣዊ ዕግበት ክረክብን ብዛዕባ እቲ ኣብኡ ዘሎ ጸጋ ብቐዕ ዝኾነ ኣፍልጦ ክህልዎ ይግባእ። ዝኾነ ሰብ ቦቲ ኣብኡ ዘሎ ውህበት ከገልግል ከሳዕ ዘይኸአለ ሕልናውን መንፈሳውን ርወየት ክረክብ ኣይኸእልን። መንፈስና ቦቲ እነገልግሎ ክግብ ዝኸእል፣ እቲ ነገር እቲ ካብ ኣምላኽ ክንሰርሖ እተቐረበናን ቦቲ ዘሎና መንፈሳዊ ውህበት ንምፍጻም ዝተጋህናሉን ምስ ዝኸውን ጥራይ እዩ። ካብዚ ወጻኢ ግና ኩሉሳዕ ኣብ መንፈስና ዕረፍቲ ኣይሰምዓናን እዩ።

5. ኣብቲ ኣካል ንዘሎካ ምዱብ ቦታ ምፍላጥን ምሓዘን

ነፍስ ወከፍ ኣማኒ፣ ኣብቲ ስጋ ክርስቶስ ናቱ ዝኾነ ምዱብ ቦታ ብኣምላኽ ተሰሪዑሉ እዩ። ነቲ ብኣምላኽ እተሰርዓልና ቦታ ክንረኽብን ክንምዝምዘን ድማ ይግባእ። እዚ ንምግባር ድማ ነቲ ብኣምላኽ እተቐረበና መንፈሳዊ ውህበት ከነለልዮ ይግባእ። መንፈሳዊ ውህበትና እቲ ንሕና ኣብቲ ኣካል ክንኮፍ ብኣምላኽ እተመደብናዮ እዩ። እምበኣርሲ መንፈሳዊ ውህበትና ኣለሊናዮ ኣሎና ማለት ነቲ ኣብቲ ኣካል ክህልወና ዝግባእ ግብእ ስፍራ ፈሊጥናዮን ሒዝናዮን ኣሎና ማለት እዩ።

6. ካብቲ ዘይተመደበልካ እሞ ዓስቢ ዘይብሉ ኣገልግሎት ምውጻእ

ብዙሓት ነቲ ዘለዎም መንፈሳዊ ውህበት ስለዘየለለይዎ፣ ኣብቲ ኣምላኽ ዘይመደቡም ቦታ ኣትዮም ዓስቢ ዘይብሉ ዕዮ ክግዩ ይረኣዩ እዮም። ሓዲ እዋን ፓስቶር ቤኒ ሂን ንነዊሕ ዓመታት ንገዛእ ርእሱ ከም ዘማሪ ተቐቢሉ ከምዘገልገለ እሞ፣ ኣምላኽ ግና ተገሊጹ ነቲ ኣገልግሎቱ ከምዘይፈልጦ ንሱ ጓሳን ወንጌላውን ደኣ እምበር ዘማሪ ከምዘይኮነ ከምእተዛረቦ ምስክርነት ኣንቢቦ ኣሎኹ። ብርግጽ እቲ ኣብ ቅድሚ ኣምላኽ ኣፍልጦ ዝወሃቦ ዕዮ ነቲ እተቐበልካዮ ብምሽራፍ ዝዕየዩ ዕዮ እዩ።

ደገ ረኽቢ ኢልካ ካብ ሰቕ ኢልካ ምግልጋል ነቲ ልክዕ ቦታካ ንምፍላጥ መንፈሳዊ ውህበትካ ምልላይ ይበልጽ። ነዊሕ ምስ ተጓዓዝና ኣብ ዘይቦታና ከምዝጸናሕና ካብ ንፈልጥ ብኣጋ መንፈሳዊ ውህበትናን እቲ ብኣምላኽ እተመደበልናን ኣገልግሎት እንታይ ምዃኑ ንምልላይ ንትጋህ። እቶም ድሮ ኣብ ዘይቦታኹም ኣቲኹም እተገልግሉ ዘሎኹም ድማ ዝሓለፈ ሓሊፉ እዩ። ደጊም ቦቲ እተመደበልኩም ክትግዩ፣ ነቲ ዘይናትኩም ዕዮ ንዋናታቱ ብምሕዳግ ኣብ ቅድሚ ኣምላኽ ዋጋ ብምኽፋል መንፈሳዊ ውህበትኩም ከተለልዩ እምዕድ።

7. ጸውዒትካ ምፍጻም

ጸውዒትካ እቲ ኣምላኽ ከትገብር ዝደልዩካ መለኰታዊ ዕዮ እዩ። ከምኡውን እቲ ኣብ ህይወትካ ከትገዓዞ እተመደብልካ ጐደና እዩ። መንፈሳዊ ህያብ ድማ ነቲ ብኣምላኽ ከትገብር እተመደብልካ ዕዮን እትጓዓዞ ጉዕዞን ተፈጻምነት ክረከብ ዝገብር መለኰታዊ ሓይሊ እዩ። ስለዚ ድማ ኢኻ ንውህበትካ ነቲ ዘሎካ ጸውዒትን ራእይን ንምትግባር ከትጥቕመሉ ዝግብኣካ። እቲ ብዙሕ ጊዜ እተጥፍኣሉ ጻዕርካ ንምድራዊ ነገራት ዘይከብስ ነቲ ኣብ ህይወትካ ዘሎ ኣምላኻዊ ራእይ ንምፍጻም እዩ ክኸውን ዘለዎ።

ኣምላኽ፡ ናብዛ ምድሪ ከእትወና እንከሎ ከንፍጽሞ ዝመደበ ንጹር ዕላማ ኣሎ። ነዚ ዕላማ እዚ ብምርዳእ ናይ ህይወትና ቀላሲ ራእይ ጌርና ከንጥቕመሉ ድማ ትጽቢት ይግበረልና። እቲ ኣብዚ ከነስተውዕሎ ዘሎና ካልእ ነገር ድማ ኣምላኽ ራእይ ጥራይ ዘይከብስ ንራእይና ኣብ ምፍጻም ዝለዓለ ግደ ንዘለዎ መንፈሳዊ ውህበት ከምዝሃበና እዩ። ነዚ ህያብ ምስ እነለልዮ ጸውዒትና ከንፍጽም፡ ጉዕዞና ድማ ብዝግባእ ከንዛዝም እሞ ዓስብና ከነብዝሕ ኢና።

8. ዕውነት ናብራ ምንባር

ኣብ ህይወት ክርስትያናዊ ጉዕዞ ብኩሉ ነገርኻ ዕውነት ኩይንካ ከትርከብ ነቲ ኣምላኻዊ ተውህቦካ ከተለልዮ ኣሎኻ። ተውህቦካ ምልላይን ብእኡ ምግልጋልን ገፊሕ ዕድል ንዓወት እዩ። እቶም ነቲ ኣብእም ዝተቐመጠ ውህበት ምልላዩ ዝጸገሙ ኣመንቲ ኣብ ክርስትያናዊ ጉዕዞእም ዕውታት ኣይከብኑን። ዓወት፡ ዕላማኻን ተውህቦኻን ካብ ምልላይ ስለዝመጸእ እቶም ናይ ህይወቶም ዕላማን ውህበትን እንታይ ምጂኑ ዘይፈልጡ ኣመንቲ ዓወት ይሕረሞም እዩ።

ኣምላኽ፡ ዕውነት ናብራ ከንነብር ደኣ እምበር እተሳዕረ ድኹም ናብራ ከንነብር ኣይጸውዓናን። ዓወት ክፍሊ ርስትና እዩ። ክርስቶስ የሱስ ንዓወትና ዋጋ ከፊሉሉ እዩ። ከንዕወት እተመደብና ክሳብ ዝኹንና ኣመለኻኽታና ናይ ስዕረት ክኸውን የብሉን። ነቲ ዋጋ እተኸፈለሉ ዓወትና እምበኣር መንፈሳዊ ውህበትና ብምልላይን ምጥቃምን ንእተዎ። ብውህበትና ምስ እንዓዩ ዓወትና ናባና ከጐዩ እዩ። ሽዑ ጸብለል ኢልና ከንመላለስ ኢና። ስለዚ ኢና ዝግበር ጌርና፡ ነቲ ክንከፍሎ ዝግብኣና ኩሉ ድማ ከፊልና ነቲ ዘሎና መንፈሳዊ ውህበት ከነለልዮ ዝግብኣና።

9. ንበረኸት ካልአት ምኃን?

ውህበትካ አለሊካ ምግላጽ፥ ንበረኸት ካልአት ክትኸውን እዩ ዝገብረካ። ጐይታ መርገምና ሴይሩ በረኸት ኣብርሃም ዘውረሰና፥ ንካልአት መታን ክንባርኽ እዩ። ብዙሕ በረኸት ኣሎኒ ኢልካ ኢድካን እግርኻን ኣጣሚርካ ክትመላለስ የብልካን። በቲ ዘሎካ ንካልአት ክትባርኽ ኢኻ ተጻዊዕካ። ብመጠን እቲ ውህበትካ አለሊካ ዝገለጽካዮ ንበረኸት ካልአት ኢኻ ትኸውን። ውህበትካ ዘይምጥቃም ግና ኣብ ልዕሊ ካልአት ዘምጽአ ሃስያ ኣቃሊልካ ዝግመት ኣይኮነን። ስለዚ ኢኻ ከተለልዮ ዘድልዮካ።

10. ብውጽኢቱ ምሕጓስ

በቲ ዘሎካ ውህበት ጸጋ ህይወት ካልአት ተሃኒጹን ተለዊጡን ምስ እትርኢ ናብ ልብካ ዝዛሪ ሓጐስ ሓደ ካብቶም ዓስቢ መንፈሳዊ ውህበትካ ምልላይ እዩ። በቲ ዘለለካዮ እሞ ትጥቐመሉ ዘሎካ ውህበት፥ ልቢ ሰብ ተዘኒኑ፥ ንብዓት ተደሪዙ፥ መንፈሳዊ እርግናን ድንዛዘን ተቀጺዑ፥ መንፈሳዊ ምጥሓስ ተኣዊጁ፥ መንፈሳዊ ብጽሕና መጺኡ.... ኮታስ ኮሎ ሰናይ ተፈጺሙ ምስ እትርኢ ክትሕጐስ ናይ ግድን እዩ። እታ ብሓጐስ ክትነብር ብክርሰቶስ ዝደሓነት ህይወትና ኩሉሳዕ ክትሕጐስ እምበኣር መንፈሳዊ ውህበትና ከነለልዮን ክንጥቐመሉን ይግባእ።

ምዕራፍ ዓሰርተው ክልተ

ውህበትካ ከይተለሊ ዝዕንቅፉ ነገራት

ነቲ ካብ ኣምላኽ እተቐበልናዮ ውህበት ከይነለሊ ዝገብሩ ብርኽት ዝበሉ ነገራት እዮም ዘለው። ካብታቶም ነቶም ኣዚና ከነስተብህለሎም ዝግብኡና ድማ ካብዚ ብምቕጻል የቅርብም ኣሎኹ።

1. ዘይምፍላጥ

ዋሕዲ ፍልጠት ነቲ ኣባና ዘሎ መንፈሳዊ ውህበት ከይነለሊ ካብ ዝዕንቅጹ እቲ ኣውራ ዕንቅፋት እዩ። ብዛዕባ መንፈሳዊ ውህበት እኹል ኣፍልጦ ዘይብሉ ኣማኒ ነቲ ኣብኡ ዘሎ መንፈሳዊ ውህበት ክፈልጦ ኢሉ ዋጋ ኣይከፍልን። ብሰሪ ዋሕዲ ፍልጠት መብዛሕትኡ ኣማኒ ተቐቢሉ ከነሱ ከምዘይተቐበለ እዩ ዝመላለስ ዘሎ። ነቲ ዘይምፍላጥ ዝብል ሓሳብ ኣብ ሰለሰተ ኢና እንመቕሎ።

- ☐ ህላዌኡ ዘይምፍላጥ
- ☐ እንታይነቱን ባህርያቱን ብልክዕ ዘይምፍላጥ
- ☐ ከመይ ጌርካ ክትጥቐመሉ ከምዝግባእ ዘይምግንዛብ

ገሌና ዛጊት ህላዌ መንፈሳዊ ህያባት ስለዘይፈለጥና፡ ገሌና ድማ ከምዘሎ ንፈልጥ ግናኽ እንታይነቱ እዚ ማለት ብዝርዝር እዝን እትን ኢልናን ባህርያቱን ስለዘይፈለጥና መንፈሳዊ ውህበትና ጌና ኣየለለናዮን። ገሌናውን ብዛዕባ ኣጠቓቕማ መንፈሳዊ ህያባት ዘሎና ኣፍልጦ ድኹም ብምኳኑ ካብ ምልላይ ውህበትና ተዓንቂጽና ኣሎና።

2. ዘይምእማን

እምነት፡ ኣብ ክርስትያናዊ ህይወትን ኣገልግሎትን እታ ኣገዳሲት ሓይሊ እያ። ዘይምእማን ድማ፡ ኣብ ጉዕዞ መንፈሳውነት ከተምጽኦ ንዝግብኣካ ከሉ ከይተምጽኦ ዝገብር ዓንቃጺ ሓጢአት እዩ። ዘይምእማን ንዝብል ሓሳብ ኣብ ክልተ ኢና እንመቕሎ። እቲ ቀዳማይ ህላዌ መንፈሳዊ ውህበት ምሉእ ብምሉእ ዘይምእማን ክኸውን እንከሎ፡ እቲ ካልኣይ ድማ፡ ህላዌ ውህበት ኣብ ካልኣት ሰባት ትኣምን ከነስኻ ኣባኻ ግና ከምዘየልቦ ጌርካ ምውሳድ እዩ።

መንፈሳዊ ውህበት፣ አብዚ ዘመን ከምዝሰርሕ ዘይኣምን ልቢ ዘለዎ ኣማኒ ውህበቱ ከለሊ ፍጹም ኣይኮነሉን። ብዙሓት ኣመንቲ እቲ እተማሃርዎ ምህሮ፣ ካብ መንፈስ ቅዱስን ህያባቱን ዘሸፍት ብምዃኑ፣ ብዛዕባ መንፈሳዊ ውህበት ዘለዎም ምርዳእ ድኹም ጥራይ ዘይኮነስ ኣንጻራዊ እዩ። እቲ ንነዊሕ እዋናት ሃይማኖታዊ ሓሳብ ጥራይ ዝምገብ ዝነበረ ልቦም መንፈሳዊ ነገር ኣሎ ኢሉ ክኣምን ኣዝዩ እዩ ዝከብዶ። ስለዝኾነ ድማ ነቲ ኣብ ህይወቶም ብኣምላኽ እተነበረ መንፈሳዊ ውህበት ከየለልይዎ ዘመኖም ከውድኡ እንከለው ንርኢ ኣሎና።

ከምቲ ኣቐዲምና ዝርኤናዮ፣ ህላዌ መንፈሳዊ ውህበት፣ ብቐጥታ ኣብ ካልኦት ክግለጽ ብምርኣዮም ወይውን ብእተፈላለዩ መራኽቢ ብዙሃን ስለተዓዘብዎ ዝኣምኑ ኣለው። እዚ እምነቶም ኣብ ቦታኡ እንከሎ ኣብኣም እተነበረ መንፈሳዊ ውህበት ከምዘሎ ምእማን ግና ምሒር ዝከብዶም ቅዱሳን ኣለው። እቲ ኣብ ካልኦት ዝሰርሕ ኣምላኽ ኣባይውን ክሰርሕ ይኽእል እዩ፣ ኢሎም ከይኣምኑ እቲ ኣብ ልዕሊ ገዛእ ርእሶም ዘለዎም ድኹም ስእሊ ዓንቃጺ ይኮኖም። ብሰሪ ዘይምእማኖም ድማ ነቲ ኣምላኽ ኣብኣም ዘንበሮ መንፈሳዊ ውህበት ክኣምንዎን ክቐበልዎን ኣይክእሉን።

ነቲ ድሮ እተቐበልካዮ ነገር ዘይምእማን ብፍታውካ ንጥፍኣትካ ዝኸውን ህንጻ ከም ምህናጽ እዩ። እምነት ምርጫ ደኣ እምበር እንግዲዶ ነገር ኣይኮነን። ምስቲ ብኣምላኽ እተነግረልናን እተነበረልናን ክንሰማማዕ እንተድኣ መሪጽና ንኣምን። ብኣንጻሩ ክንመላለስ እንተድኣ ፈቲና ድማ እዚውን ምርጫና እዩ። ሰናይ፣ መወዳእታኡ ብሉጽ ዝኮነ ነገር ክንመርጽ ግን ክርስትያናዊ ግቡእና እዩ።

ብሃይማኖታዊ ምርዳእን ምጥርጣርን ተዓብሊልና ነቲ ኣምላኽ ኣባና ዘንበሮ መንፈሳዊ ውህበት ከየለለናዮ ነዚ ናይ ምድሪ ጉዕዞና ክንዛዝም ኣይግባእን። እምነት ነቲ ካብ ኣምላኽ ዝኸነ ነገር ክነስተውዕል እትገብር ብርቱዕ ምስትውዓል እዩ። ካብ እምነት ምጉዳል ድማ ካብ ኩሉ መንፈሳዊ ነገር ምጉዳልን ካብ ምስትውዓል ምውዳቕን እዩ። ክንዲ ዝኸነ ብዘይ እምነት ነቲ ካብ ኣምላኽ እተቐበልናዮ መንፈሳዊ ውህበት ክነለልዮ ከምዘይንኽእል ብምግንዛብ ናይ እምነት ልቢ ነጥሪ።

3. ገዛእ ርእሶኻ ኣትሒትኻ ምርኣይ

ምስ ገዛእ ርእሶም ዘይተዓረቑ፣ ገዛእ ርእሶም ኪቐበሉ ዚከብዶም፣ ንርእሶም ከምቲ ኣምላኽ ዝርእዩ ጌሮም ክርእዩ ዘይኮነሎም ኣመንቲ መንፈሳዊ ውህበቶም ከለልዩ ይሸገሩ እዮም። ንሳቶም፣ ‘ሰብ ምስበርትዔ እዩ ውህበት ዚቐበል’ ዝብል ጌጋ ምርዳእ

ስለዘለዎምን ንገዛእ ርእሶም ከም ዘይብቐዓትን ሕሱራትን ጌሮም ስለዝቆጽርዎ፥ ኣብ ኣምላኽ ንዘለዎም መንነትን ቦታን ከስተውዕልዎን ነቲ ብኣምላኽ እተነበረሎም ክቡር ጸጋ ከለልይዎን ፍጹም ኣይከውነሎምን።

ሱብ በቲ ኣብ ቃል ኣምላኽ ዘሎ ብርሃን ሓቂ፥ ካብ ሕሉፍ በሰላ ናይ ህይወቱ፥ ሓራ ከይወጸ ንመንፈሳዊ ነገራት ቀረባ ኮይኑ ክመላለስ ኣይከውነሉን። ንገዛእ ርእሱና ከም ኣብ ቅድሚ ኣምላኽ ክቡርን ቅቡልን ጌርና ክንቐበላ ኣሎና። ከምቲ ኣምላኽ እተቐበለናን ዘፍቐረናን ገዛእ ርእሱና ንቐበላን ነፍቕራን። ኣብ ገዛእ ርእሱና ዘሎና ኣመለኻኽታ መጽሓፍ ቅዱሳዊ ይኹን። ከም ብኣምላኽ እተፈቐረን ዕላማ ዘለዎን ሱብ ብሉጽ ሓሳብ ብምሕሳብ ንመላለስ። እዚ እንተገበርና፥ ንመንፈሳዊ ዓለም ቀረባ ስለ እንኸውን ነቲ ኣባና ዘሎ መንፈሳዊ ውህበት ከነለልዮ ኣይክንጽገምን።

4. ጥዑይ ርኽብ ምስ መንፈስ ኣምላኽ ዘይምህላው

መንፈሳዊ ውህበትካ ንምልላይ ምትሓታዊ ፎርሙላ የልቦን። መንፈሳዊ ህያብ ብመንፈሳዊ ነገር ጥራይ ኢኻ ከተስተውዕሎ ትክእል። ስለዚ እዩ ምስ መንፈስ ቅዱስ ዘሎካ ርኽብ ክድልድል ዘድሊ። እቲ ወሃብ መንፈሳዊ ህያባት ዝኹነ መንፈስ ቅዱስ፥ ንሱ ባዕሉ ገላጺ መንፈሳዊ ውህበት እዩ። መንፈስ ቅዱስ ነቲ ኣባና ዘንበሮ መንፈሳዊ ውህበት ዘብርሃልና መለኮታዊ ብርሃን እዩ። ንሱ ነቲ ኣባና ዘንበሮ ጸጋ ከነስተውዕሎ ናብ እንክእለሉ ደረጃ መንፈሳውነት ዘደይበና፥ ነቲ ዝተረዳእናዮ መንፈሳዊ ውህበት ድማ ኣብ ባይታ ክንገልጸ ዝድግፈናን ዝመርሓናን ህይወትና እዩ።

ብዙሓት ነዚ ሓቂ ሰኣን ምርዳእና፥ ካብ መንፈስ ኣምላኽ ርሒቐና፥ ነቲ ካብ መንፈስ ኣምላኽ ዝኹነ መንፈሳዊ ውህበት፥ ብናይ ገዛእ ርእሱና ጸዕሪ ከነለልዮ ንፍትን ኢና። እዚ ከምዚ ዓይነት ጸዕሪ፥ ምሕላልን ተስፋ ምቑራጽን ዘስዕብ ሓደገኛ ስጉምቲ እዩ። መብዛሕትና ውህበትና ምልላይ ዝከብደና ምስ መንፈስ ኣምላኽ ጥዑይ ርኽብ ስለዘይብልና እዩ። ስለዚ ድማ ኢና ምስኡ ጥዑይን ሚዛናውን ርኽብ ክንሃንጽ ዝንገረና ዘሎ።

5. ዘይምጽላይ

ሃዋርያ ያእቆብ ኣብ መልእኽቱ “...ስለ ዘይለመንኩም የብልኩምን።” ኢሉ ኣሎ (ያእ4፡2)። ንመለኮታዊ መሪሕነት ክንጽሊ ክሳዕ ዘይከእልና፥ ነቲ ኣባና እተነበረ መንፈሳዊ ውህበት ከነለልዮ ኣይንክእልን ኢና። ጸሎት ነቲ እንደልዮ ነገር ንኣምላኽ ንምንጋር ጥራይ ዘይከውነስ ካብ ኣምላኽውን ክንሰምዕን ክንቐበልን ብኣምላኽ

እተኸፍተልና ብሉጽ ዕድል እዩ። ነዚ ዕድል ብዝግባእ ዝምዝም ኣማኒ ድማ ካብ ካልኣት ጸብላል ብዝበለ መንፈሳዊ ምርዳእ ክመላለስ ናይ ግድን እዩ።

ናይ ጸሎት ህይወትና ክደኸም እንከሎ፡ ብእኡ መንጽር ካብ መንፈሳዊ ዓለም ናይ ምቕባል ዓቕምና እዩ ዝደኸም። ስለዘይለመንኩም የብልኩምን ካብ በለ እቲ ቃል፡ እቶም ሎሚ ‘ብዛዕባ መንፈሳዊ ውህበተይ ምንም ኣፍልጦ የብለይን’ ንብል ዘሎና ሰባት፡ ሽግርና ኣብ ናይ ጸሎት ህይወትና ምዃኑ ንፍለጥ። ንጸሎት ዋጋ ስለዘይከፈልና ንመንፈሳዊ ዓለምን ኣሰራርሓኡን ርሑቓት ኮይንና ኣሎና። ስለዚ ሎሚ መሰውኢና ንኣድስ።

6. ካብ ኣገልግሎት ምርሓቕ

ናይ ኣገልግሎት ተሞክሮ ዘይብሉ ኣማኒ፡ ነቲ ኣብ ጉዕዞ ህይወቱ ከለልዮ ዝግብኡ መንፈሳዊ ውህበት ከለልዮ ኣይኸእልን እዩ። ንዕዮ ኣምላኽ ጽሑፍ ምዃን ናብ ምልላይ መንፈሳዊ ህያባትና ካብ ዝደፍኡና መገድታት እቲ ብሉጽ መገዲ እዩ። ስለዚ ኢና ሎሚ ኣብ ግራት ኣምላኽ ከም ሓረስቶት፡ ኣብቲ ህንጻ ድማ ከም ሃንጽቲ ንዕዮ ክንወፍር ዘሎና። በቲ ኣብ ኢድና ዘሎ ነገር ብትግሃት ምግልጋል ንጀምር። ዋላ ሓዲት ይኹን ነገልግል። እዚ እንተገበርና ብርግጽ ምስቲ ኣብ ህይወትና ዘሎ መንፈሳዊ ውህበትን ጸውዒትን ክንራኸብ ኢና።

7. ኣብ ትሕቲ እተሞህቡካ ኣቦታት ዘይምህላው

መብዛሕትኡ መንእሰይ ወለዶ ጸጋኡ ብቐሊሉ ከለልዮ ዘይከኣለ፡ ኣብዚ መዳይ ኣተኩሮም ዝድግፍዎ መንፈሳዊ ኣቦታት ብዘይምርካቡ እዩ። ገለ ድማ ንዝረከብዎም መንፈሳውያን ኣቦታት ንረብሓኦም ክጥቐሙሎም ስለዘይከኣሉ እዩ። ዝሕርር እሰኻ ኣብ ትሕቲ እቲ እተሞህቡካ እሞ ከኣ እተገልጸ ጸጋ ዘለዎ መንፈሳዊ ኣቦ ትሕት ብምባል ምምልላስ ብዙሕ ዓስቢ ዘለዎ ስጉምቲ እዩ። ካብኡ ተምሃር። ብእኡ ተደገፍ። ኣምላኽ፡ ከም ኣቦ ኣብ ልዕሊካ ንዝሾሞ ኣገልጋሊ፡ ብዛዕባካ ብዙሕ ነገር ይገልጸሉ እዩ እሞ፡ ብዛዕባካ ንዝርድኡ መንፈሳዊ ሓሳብ ሕተቶ።

ኣቦነት ክሕሰብ እንከሎ ግና ብዕድመ ዝገደሙ ኣመንቲ ማለት ከምዘይኮነ ክንዝኸር የድሉ። መንፈሳዊ ኣቦ ማለት ፍጻሜካ ካብ ኣምላኽ ተቐቢሉ ንከገልግለካ ኣብ ልዕሊካ እተሾመ እሞ፡ ንስኻ ድማ ርእሰኻ እተግዝኣሉ ሰብ እዩ። እቲ መንፈሳዊ ኣቦኻ ክኸውን እተመደበ ሰብ ብዕድመ ዓብዩ ክኸውን ይኸእል ንእሾቶ ዘገድስ ኣይኮነን። እቲ ሕቶ ንኣኻ ከጽልል ዝኸእል ብሉጽ ፍልጠት፡ ቅብኣት፡ ራእይ... ኣለዎ ዶ ዝብል እዩ። እዚ

እንተደክ ሃልይዎ ኣብ ትሕቲኡ ተገልገል። ናብቲ ብኣምላኽ እተመደበልካ ምኽሪን ጸውዒት ከብጽሓካ ተጠቐሙሉ።

8. ሸለልትነት

ኣብ መንፈሳዊ ህይወትካ ሸለል ምባል ውህበትካ እትርእየሉ መንፈሳዊ ብርሃን ከይትረኽብ እዩ ዝክልክለካ። ብርግጽ፣ እቲ ንምምርማር ቃል ኣምላኽ፣ ንጸሎት፣ ንኣገልግሎት፣ ንሕብረት ኣሕዋት.. ከታሰ ንመንፈሳዊ ንጥፈት ሸለል ዝብል ኣማኒ ውህበቱ ከለሊ ኣይኸእልን እዩ። መንፈሳዊ ነገራት ብመንፈሳዊ ትግሃት እዮም ዝርኽቡን ዝልሉዩን። ካብ ምስትውዓል ንዘርሕቕ ሸለልትነት ከይረሓቕካዮ ናብ መንፈሳዊ ህያባትካ ኣቢልካ ክትቀርብ ኣይትኸእል ኢኽ እም ንምትጋህ ኣይትተህከ።

9. ብፍቕሪ ዘይምልላስ

መንፈሳዊ ውህበት ንምህናጽ ኣካል ክርስቶስ ዝወሃብ መለኰታዊ ጥበብ እዩ። ከምኡውን ብፍቕርን ተወፋይነትን ዝግለጽ ሰማያዊ ነገር እዩ። ስለዚ ድማ እዩ ምስቲ ኣምላኽ ኣብ ህይወትና ዘቐመጦ መንፈሳዊ ውህበት ክንራኽብ ብጎደና ፍቕሪ ምጉዳዝ ዘድልየና። እቲ ብፍቕሪ ንፍቕሪ ዝወሃብ መንፈሳዊ ውህበት ብዘይ ፍቕሪ ክንሰምር ኣይንኸእልን ኢና። ልብና ካብ ፍቕሪ ርሒቑ ካብቲ ናይ ፍቕሪ ኣምላኽ እንታይ ዓይነት ምስትውዓል፣ ሓይሊ ክንረኽብ ንኸእል? እምበኣርሲ ናይ ብዙሓት ኣመንቲ ጸገም ካብ ፍቕሪ ዝረሓቐ ወይ ድማ ዝጎደለ ልቢ ምጥራዮም ምኳኑ ብምግንዛብ ብፍቕሪ ክንመላለስ ዋጋ ንኸፈል።

ኣምላኽ፣ ክንዮ እቲ ዘሎና ባህጊ ነቲ ዘሎና ሃቀና እዩ ዝምልከቶ። እቲ እንደልዮ ዘሎና ነገር ኣብ ምንታይ ከነውዕሎ ኢና ክንፈልጦን ክንቅበሎን ንደሊ ኣምላኽ ይዕዘቦ እዩ። እቲ ዘሎና ሃቀና ጥዑይ ምስ ዝኸውን ድማ ብምስትውዓል ይባርኽና። ስለዚ ብፍቕሪ እተወርሰ ቅነዕ ሃቀና ሒዝና ንመላለስ።

10. ኣብ ሰባት ምውካል

ብርግጽ ከምቲ ኣቐዲምና ዝርኤናዮ ኣምላኽ ንካልኣት ቅዱሳን ተጠቂሙ ይዛረበና እዩ። ብፍላይ ድማ ቦቶም ኣብ ልዕሌና እተሾሙ መራሕተናን ነብያትን ሃዋርያትን ምኽሩ ይገልጸልና እዩ። ይኹን ደኒ እምበር ከምቲ ብካልኣት ዝዛረበና ንውልቅናውን ክዛረበና ይደሊ እዩ። ስለዚ ጊዜ ወሲድና ገሃእ ርእስና ክንፍትሽ፣ ዓቕምታትና ክንመዝን፣ ምስ ጎይታ ጊዜ ከነሕልፍ ይግባእ። ከም ቁልዓ ኩሉሳዕ ኣብ ዝባን

አገልገልትና ተሐንጊርና ከንመላለስ አይግባኝን። ድምጹ እንስምዕ አባጊዑን ውሉድን ደኣ እምበር ጓኖት አይኮንናን። ስለዚህ ብካልአት ጥራይ ከዛረበና ከንጽብ የብልናን።

እቲ ብካልአት ዝሰርሕ ኣምላኽ ብኣና ብቐጥታ ከምዝሰርሕ ከንኣምን ይግባእ። ኣብ ካልአት ዝውከል ልቢ ምስ ዝህልወና ገጽና ናብኡ ክሳብ እንመልስ ምንም ዘይከዛረበና ይኸእል እዩ። ንኡሉ መንፈሳዊ ነገር ኣብ ኣምላኽ ጥራይ ከንውከል እዩ ዘሎና። ልብና ኣብኡ ኣውዲቕና ንመላለስ። ኣብ ሰብ ብምውካልና መንፈሳዊ ነገር ክስወረና ከምዝከእል ኣይንረስዕ። እግዚኣብሄር ንሕቶ ምላሽ፣ ንጽምአትና ርውየት እዩ። ስለዚ ውህበትና ንምልላይ ኣብ ሰባት ኣይንወከል።

II. ውዲት ኣጋንንቲ

ምግላጽ መንፈሳዊ ህያባት፣ ንኣጋንንቲ ድቃስ ዝህብ ኣይኮነን። ህያባት ኣብ ባይታ ክግሃዱ ክጅምሩ እንከለው መንግስቲ ጸልማት ነውጺ ክወርዶ ናይ ግድን እዩ። ሰይጣን ድማ ግዝኣቱ ብቐጻልነት ከውሕስ እንተድኣ ኮይኑ፣ ንህላዌኡ ሰግኣት ንዝኹኑ ነገራት ከወግድ ክኸክል ኣለዎ። ካብቶም ንህልውኡ ሰግኣት ዝኹኑ ነገራት ሓደ ድማ ምግሃድ መንፈሳዊ ህያባት ኣብ ባይታ እዩ። ስለዝኹኑ ድማ እዩ መንፈሳዊ ህያባት ከይግሃዱ ብትሪ ዝቃወምን ኣብ ምዕንቃጻም ውዲታት ዘዳልውን።

ብርግጽ ሰይጣን ውዲት ስለዘዳለዎ ጥራይ መንፈሳዊ ህያባት ከተለልዮ ኣይትኸእልን ኢኻ ማለት ኣይኮነን። ነቲ ውዲት ክትሰግሮን ክትብትጥን ዘይምኽኣል ግና ውህበትካ ከየለለካ ዕድመካ ክትውድእ እዩ ዝገብር። እንተ ውዲት ስለዝሰሓትካ ወይውን ነቲ ኣብ ልዕሊ ሰይጣንን ግዝኣቱን ዘሎካ ስልጣን ስለዘይተጠቐምካ፣ ካብቲ ክትኣትዎ ዝግብኣካ ነገር ክትኸልከል ዘሎ ተኸእሎ ገፊሕ እዩ። ስለዚ ኢኻ ሎሚ ኣብ ልዕሊ ሰይጣን ጸብለል ኢልካ ክትወጽእ ኣጽዋርካ ምልዓል ዘድልዩካ።

ምዕራፍ ዓሰርተው ሰለስተ

ከመይ ጌርና ውህበትና ከም እነላሊ

ነዘም ቀጸልና እንርእዮም ሓሳባት ብህድኣትን ምስትውዓልን ምስ እንጥቐሙም ኣብ ምልላይ መንፈሳዊ ውህበትና ክንዕወት ኢና።

1. ብዛዕባ መንፈሳዊ ውህበት እኹል ኣፍልጦ ምሓዝ

ብዛዕባ መንፈሳዊ ውህበት እኹል ኣፍልጦ ዘይብልካ ክነስካ ውህበትካ ክተለሊ ምግዳል ረብሓ ክርከቦ ዘይኸእል ከንቱ ድኻም እዩ። ብዛዕባ መንፈሳዊ ህያባት ዝህልዎና ኣፍልጦ ውህበትና ንምልላይ ዘለዎ ግደ ኣዝዩ ዓብዩ እዩ።

ኣብ ክርስትና ብዛዕባ እቲ ኣብ ቅዱስ ቃል ተገሊጹ ዘሎ መንፈሳዊ ውህበት ዓሚቕ ኣፍልጦ ምውናን፣ ንጽቡቕ መሰረትን ዘተኣማምን ህንጻን ኣዝዩ ኣገዳሲ እዩ። ነዚ ሓቂ ኣነ ኣብ ህይወተይ ጥዲመ ኣረጋገጸዮ እዩ። መጠን እቲ ኣፍልጦይ ዝዓበዮ መጠኑ ነቲ ኣባይ እተነበረን ኣብ ካልኣት ኣሕዋት ዘሎ ጸጋ ከለሊ ክኢሊ እዩ።

ብዙሓት ካብ ኣመንቲ ከፍ ኢሎም ክመሃሩ ዓቕሊ ስለዘይብሎም ዛጊት ውህብቶም ኣየለለዩን። ንክመሃሩ እዝኒ ተማሃራይ ዘለዎም ቅዱሳን ግና፣ ብቐሊሉ ጸጋኡም ከለልዩ በቂዖም እዮም። ስለዚ ኣሕዋት ነቲ ዘሎና መንፈሳዊ ውህበት ምልላዩ ክከኣለና ካብ ቃል ኣምላኽ ንክንመሃር ጊዜ ንዓድግ።

ነቲ ፍልጠት ድማ፣ ካብ ኣምላኽ ካብ ገዛእ ርእሱን ካብቶም በብእዎኑ ዘተንስኦም ቅቡኣቱን ኢና ንረኽቦ። ነቲ ካብቶም ዝተንስኡ ቅቡኣት እንረኽቦ ፍልጠት ድማ ብቐጥታ ኣብ ትሕቲኡም ብምቕማጥ ወይ ድማ ንዝሰበክዎ ስብከት ብምስማዕ፣ ነቲ ዝጸሓፍዎ መጻሕፍቲ ብምንባብ ኢና ንረኽቦ። እዚ እንተገበርና ውህበትና ብቐሊሉ ክነለልዩ ኢና። ብፍላይ ከኣ፣ ብዛዕባ ነፍስ ወከፍ ውህበት ባህርይን እቲ ውህበት ዘለዎ ኣማኒ ኣብ ህይወቱ ዝንጸባረቁ ባህርያት፣ ውሽጣዊ ድርጊታት፣ ጸራት እንታይ እንታይ ምዃናም ምስ እንመሃር ብቐሊሉ መንፈሳዊ ውህበትና ነለልዩ። በዚ ኣጋጣሚ እቶም ኣብ ትሕቲና መጓሰ ዘሎና ኣገልገልቲ ነቲ መጓሰ ኣብዚ ኣርእስቲ ኣተኩርና ክንምህሮ ሓላፍነትና ምዃኑ ከዘኻኸር እደሊ።

2. እምነት

ካብ ኣምላኽ ገለ ነገር ክትቐበል ምስ እትደሊ ናይ እምነት ልቢ ኣሎካን የብልካን ኣቐዲምካ ክተረጋግጽ ይግባእ። ኣምላኽና፡ ንኩሉ ብእምነት ዝሰርሕ ናይ እምነት ኣምላኽ እዩ። “ብዘይ እምነት ግና ንኣምላኽ ኬስምርዎ ኣይከኣልን እዩ። እቲ ናብ ኣምላኽ ኪመጽእ ዚደሊ፡ ንሱ ኽም ዘሎን ነቶም ዚደልዎም ዓሰቢ ኽም ዚህቦምን፡ ኪኣምን ይግብእ እዩ።” (እብዘ፡፡6)።

ኣብ እምነት ከይተዓወትና ኣብ ዝኹነ መንፈሳዊ ነገር ክንዕወት ኣይንኽእልን ኢና። እምነት፡ ነቲ ብኣምላኽ ንኣና እተመደበልናን ኣቐዲሙ ብኣምላኽ እተነግረልናን ነገር ምሳና ክወሃሃድ እትገብር መንፈሳዊ ሓይሊ እዩ። እምነት ኣብ ዘለዎ ኣብኡ ምስትውዓል ኣሎ። እምነት ኣብ ዘለዎ ኣብኡ መንፈሳዊ ምግላጽ ኣሎ። ንመንፈሳዊ ነገር ብዘይ እምነት ክትርድኡን ክትረኽቡን ኣይከኣልን። ስለዚ ብምስማዕ ብዝርኽብ እምነት ኣቢልና ውህበትና ከም እነለሊ ኣስተውዒልና ናይ እምነት ልቢ ከነጥሪ ዋጋ ንኽፈል።

ኣብ ህይወት ክርስትና ውህበቶም ኣለልዮም ብውህበቶም ነቲ እተሞህቦም መንፈሳዊ ዕዮ ዝፈጸሙን ዝፍጽሙ ዘለውን ቅዱሳን ሓደ ናይ ሓባር መለሊይ ረጅሒ ኣለዎም። ናይ እምነት ሰባት እዮም። እምነቶም ዓባይ ስለዝኹነት ካብ መንፈሳዊ ዓለም ክረኽቡዎ ዝግብኦም ኩሉ መንፈሳዊ ምስትውዓል ይረኽቡዎ እዮም።

ኣምላኽ ኣባና መንፈሳዊ ውህበት ከምዘንበረ፡ ጌና ዘይተጠቐምናሉ መለኰታዊ ክእለት ኣብ ውሽጥና ከምእተከዘነ ክንኣምን ኣሎና። ኣብዚ ሕጂ እዋን ዝዓዩ ዘሎ ውህበት ከምዘሎና ጥራይ ዘይኩነስ ኣብ ቐጻሊ ብዝተዓጸጸፍ ሓይልን ጽልዋን ዝግለጽ መንፈሳዊ ብቐዓት ከምዘሎና ንእመን። ሽዑ እቲ ክንበጽሖ ዘይከኣል ኩይኑ ዝስምዓና መንፈሳው ዓለም ክንበጽሖ ኢና። በቲ ኣብኡ ዝርከብ ምግላጽ ድማ ውህበትና ኣለሊና ንበረኽትብዙሓት ክንዓዩ ኢና።

3. ናይ ጸሎት ሰብ ምኃን

ከምቲ ኣቐዲምና ዝርኤናዮ፡ “...ስለዘይለመንኩም የብልኩምን” ዝብል ጽሑፍ ኣሎ (ያእ4፡2)። ናይ ጸሎት ህይወት ዘይብሉ፡ መሰውኢኡ ዘይሓደሰ ሰብ፡ ነቲ ኣምላኽ ኣብኡ ዘንበር ጸጋ ከለሊ ፈጸሙ ኣይኽእልን እዩ። ጸሎት ድሌታትካ ንኣምላኽ ምንጋር ጥራይ ዘይኩነስ ካብ ኣምላኽውን ምስማዕ እዩ። ብሓጺሩ ጸሎት ምስ ኣምላኽ ሕብረት ምግባር እዩ። ምስ እንጽሊ ካብ ኣምላኽ ምላሽ ንረኽብ ኢና።

ጸሎትና ምልላይ መንፈሳዊ ውህበት እንተድኣ ከወይኑ አምላክ ድማ ንእኩ ዝኸውን ብቑዕ ምላሽ ይህበና።

አምላክ፡ ናብ ዝፋኑ ብጸሎት ንዝመጽዎ፡ ነቶም ለይትን መዓልትን ከየባተኹ ዝሓትዎ፡ ስቕ ከብሎም ኣይከውነሉን እዩ። ምስ እንጥቶ እኔኹ ዝብል አምላክ እዩ ዘሎና። ስለዚ ውህበትና ንምልላይ ብቐጥታ ንአምላክ ክንጥቶን ካብኡ ክንሰምዕን ኣሎና።

አምላክ ንመለኮታዊ መሪሕነትን ጥበብን ክንልምኖ ነጊሩና እዩ (ያእ1፡5)። ስለዚ አምላክ ነቲ ኣብ ህይወትና ዘለዎ ዓላማን ውህበትን ክሳብ ዝገልጸልና ብጸሎት ምንቓሕ ዘድልየና። ብናይ ጸሎት ህይወትና ሱር ዝሰደድናን ደልዲልና ዝወጸእናን ንኹን። ብመንፈስ ቅዱስ እተመርሐ፡ ብቅድስናን እምነትን እተሰነየ፡ ኣብ ፍቓድ አምላክ እተመርከብ ጸሎት ንኩሉ መንፈሳዊ ነገር ኣፍ ደጊኡ እዩ።

4. ንቑሕ መንፈስ ምውናን

ቅዱስ ቃል ንመንፈስ ሰብ ክገልጽ እንከሎ ከም መብራህቲ እግዚአብሄር እዩ ዝገልጽ። “መብራህቲ እግዚአብሄር መንፈስ ሰብ እዩ፡ ንሱ ንብዘሎ ውሻጠ ልቢ ይምርምሮ።” (ምሳ20፡27)። መንፈስና መብራህቲ እግዚአብሄር ብምጃኑ አምላክ ክገልጸልና ወይ ከብርሃልና ዝደለዮ ነገር ብመንፈስና ኣቢሉ እዩ ዝገልጸልና። ኣብ ሓደ ዝጸልመተ ቦታ ንዘሎ ንብረት ክትርኢ መብራህቲ ምውላዕ ናይ ግድን እዩ። መብራህቲ ምስ ዝህሉ ኩሉ እቲ ኣብቲ ስፍራ ዘሎ ይገሃደልካ እዩ። ልክዕ ከምኡ ድማ አምላክ ነቲ ኣባና ዝተሰወረ ነገር ከብርሃልና ወይ ክንርእዮ ምስ ዝደልየና ዝውልዎ መብራህቲ መንፈስና እዩ።

መንፈስ ሰብ ነቲ ኣብ ሰብ ዘሎ ኩሉ ነገር ይፈልጦ እዩ። “እቲ ኣብኡ ዘሎ መንፈስ እንተ ዘይከውይኑስ፡ ኣብ ሰብ ዘሎ ነገር ዚፈልጥክ እንታዎይ ሰብ እዩ።” (1ቈሮ2፡11)። እዚ ኣብዚ ቦታ ተጠቂሱ ዘሎ “ኣብኡ ዘሎ መንፈስ” ዝብል ቃል ንመንፈስ ሰብ እዩ ዝውክል። ካልኣት ትርጉማት መጽሓፍ ቅዱስውን ነዚ ሓቂ ኢና ንርዳእ። ምስ እንውከስ ተመሳሳሊ ሓሳብ ኢና ንረኽብ። (KJV, NIV, AMP, አምሕርኛ መጽሓፍ ቅዱስ ተወከስ)። መንፈስና ነቲ ንኣና ክኸውን ብአምላክ እተመደበን ኣብ ውሽጥና እተነበረን መንፈሳዊ ነገር ይፈልጦ እዩ። ስለዚ ኢና መንፈስና ከነንቅሑ ዝግብኣና።

ብዘይ ንቑሕ መንፈስ ነቲ ኣብ ህይወትና ዘሎ ሓሳብ አምላክን መንፈሳዊ ውህበትን ከነለሊ ኣይንኸእልን። ንቑሕ፡ ዝተዓጸጸናን ብኩሉ መንፈሳዊ ሃብቲ ዝበልጸገን መንፈስ

ምስ ዝህልወና ግና፡ ብቐሊሉ ነቲ ኣባና ዘሎ ጸጋ ከነለልዮ ኢና። ከንዲ ዝኾነ ድማ ነቲ ኣብ ህይወትና ዘሎ መንፈሳዊ ውህበትን ሰማያዊ ጽውዓን ምልላዩ ክኸኣለና መንፈስና ነንቐሕ። መንፈስ ብኸመይ እዩ ዝነቐሕ? ኩሉ ሳዕ ብፍልጠት ቃል ኣምላኽ ንመላእ፡ ንኣምላኽ ብምሉእ ምርዳእን ተመሰጦን ነምልኹ፡ ብቋንቋታት ኣብዚሕና ንጸሊ፡ ብከናፍርና ቃል እምነት ንኣውጅ፡ ነቲ ኣብ መንፈስና ዝመጽእ መሪሕነት ብዘይ ምድንጓይ ነተግብር። ብተወሳኺ ምውት ግብሪ ካብ ሕሊናና ብንስሓ ነንጽህ። እዚ እንተገበርና ንኣምላኽ ዘስምር፡ ንመንፈሳዊ ዓለም ቀረባ ዝኹነ መንፈስ ስለንውንን ብቐሊሉ ነቲ ዘሎና ጸጋ፡ ራእይ፡ ጸውዒት... ከነለልዮ ኢና።

5. ብምሕዳስ ሓሳብካ ምልዋጥ

“እቲ ሰናይን ባህ ዜብልን ምሉእን ፍቓድ ኣምላኽ እንታይ ምጂኑ ምእንቲ ኸትምርምሩስ፡ ብምሕዳስ ሓሳብኩም ተለወጡ እምበር፡ ነዞ ዓለም እዚኣ ኣይትምሰልዎ።” (ሮሜ12፡2)። ኣብዚ ስፍራ ተጠቂሱ ከምዘሎ፡ ብምሕዳስ ሓሳብና ምስ እንልወጥ ፍቓድ ኣምላኽ እንታይ ምጂኑ ከነለልዮ ንኸእል ኢና። ነቲ ኣምላኽ ኣባና ዘለዎ ኣጅንዳ፡ ኣብ ውሽጥና ዝኸዘኖ መንፈሳዊ ብቐዓት ሰማያዊ ሓሳብ ዝሓሰብ ኣእምሮ ብምጥራይ ኢና ክንበጽሖ ንኸእል።

ዘይተለወጠ ኣእምሮ ሒዝካ ካብ ኣምላኽ መንፈሳዊ ምግላጽ ክትቐበል ምጽባይ ለዋህነት እዩ። ብርግጽ ብዘይተለወጠ ኣእምሮ ነቲ ኣምላኽ ኣባና ዘንበሮ ውህበት ከነለልዮ ኣይንኸእልን ኢና። ብቃል ኣምላኽን መንፈስ ቅዱስን ተዳህሲሱ እተለወጠ ልቢ ምስ እንውንን ግና፡ ንምልላይ ጸጋ ህያባት ኣዚና በላሕቲ ኢና እንኸውን። ኣእምሮካ ምልዋጥ ብዙሕ ዋጋ ዘኸፍል እኳ እንተኹነ ዓስቡ ካብቲ እንከፍሎ ዋጋ ከምዝዛይድ ግን ክንርስቦ የብልናን። ስለዚ ኢና ዘኸፈለ ዋጋ የኸፍለና ኣእምሮና ናይ ላዕሊ ዝሓሰብ፡ ብመንፈሳዊ ነገር እተወርሰ ክኸውን ክንጋደል ዘድልየና።

6. ድምጺ ኣምላኽ ምስማዕ

ኣምላኽ ንብዙሓት ቅዱሳን ቐጥታዊ ድምጺ ብምሃብ ነቲ ኣብኡም እተነበረ መንፈሳዊ ውህበትን ጽውዓን ከለልዮ ይገብር እዩ። ከም እኒ ሙሴ፡ ኤርምያስ፡ ኣሞጽ፡ ሳሙኤል... ዝኣመሰሉ ነብያት ድማ ክንጠቐስ ንኸእል ኢና። ኣብ ሓድሽ ኪዳንውን ጎይታ ንደቀመዛሙርቱ ቐጥታዊ ድምጺ ብምሃብ እዩ ነቲ ኣብ ልዕሌኡም ዘሎ ምኽሪ ገሊጹሎም።

እግዚአብሔር ዚዛረብ አምላኽ ካብኩነ ንሕና ድማ እንሰምዕ ህዝቢ ከንኸውን ይግባእ። ደሃይ አምላኽ ከሕባእና ፍቓድ አምላኽ አይኩነን። ድምጺ ከንሰምዕ መሰል ውልድነትና እዩ። ስለዚ ንኩሉ እቲ እግዚአብሔር ዝዛረቡ መገዲ ተጠቂምና ነቲ አባና ዘሎ አጀንዳ አምላኽ ንርከቦ ከምቲ ነብዩ ሳሙኤል “ባርያካ ይሰምዕ አሎ ተዛረብ” ዝበለ፣ ንሕናውን ልብና ንምስማዕ ከፊትና “ተዛረብኒ” ንበሎ። ንሱ ብዝሰማዕ ድምጺ ድዩ ብራእይ ድዩ ዋላ ብሕልሚ ወይውን ብመላእኸቱ ምኽሩ ከገልጸልና እዩ። በዚ ከኣ ነቲ ዘሎና መንፈሳዊ ውህበት ከነለልዮ ኢና።

7. በቲ እተከፍተልኻ ደገ ምግልጋል

መንፈሳዊ ተውህቦ ሃሊዮኽ ከነሱ አብ ባይታ ክትገልጽን ክትሙኩሮን ክሳዕ ዘይከአልካ ምንም ረብሓ የብሉን። ብዙሓት አመንቲ ዳግም ምስ ተወለዱ እም ከኣ ምስ ተጠመቑ፣ ግዲአም አብቲ ስሩዕ ጉባኤ ጥራይ ምስታፍ ደኣ እምበር ንጉይታ ምግልጋል ዘይምልከቶም ኩይኑ ስለዝስምም ውህበቶም ከየለለይዎ ጊዜአም ክሓልፍ ከሎ ኢና ንዕዘብ። እዚ ብሓቂ ዘሕዝንን ቅልጡፍ መኣረምታ ዘድልዮን ጉዳይ እዩ።

ንአምላኽ ንምግልጋል ዝግበር መንፈሳዊ ገድሊ፣ አብ ውሽጥና ንዘሎ ውህበት ፈቲሽና ንክንረከቦ ዝሕግዝ ብሉጽ ዕድል እዩ። ብመጠን እቲ እተከፍተልና ናይ አገልግሎት ደገ፣ ብዘይ ትህኪት፣ ብተወፋይነትን ትሕትናን ነቲ እተገልግለሉ ጽፍሕን እተገልግሎ ህዝቢ ብምኽባር ነገልግል እንተደኣ ኩይንና፣ ውህበትናን ጽውዓናን ንምንጻር ኣይንጽገምን ኢና። እቲ እተከፍተልና ደገ አገልግሎት፣ ምስቲ አምላኽ አባና አቀሚጥዎ ዘሎ ውህበትን ጽውዓን፣ ሓደ እንተደኣ ኩይኑ በቲ ነገር እቲ ውሽጣዊ ዕረፍቲ፣ ምሉእ ትብዓትን፣ ዘየቋርጽ ድፍኢትን ክንረኽብ ኢና። በዚ ከኣ እቲ እተመደብናሉ አገልግሎት ብቐሊሉ ክንረኽቦ ኢና።

ነዚ ጽሑፍ ተንብብ ዘሎካ ሰብ፣ ምናልባት እቲ እተከፍተልካ ደገ ብዙሕ ስለዝኹነ፣ ብእተፈላለየ ዓይነት አገልግሎት እተገልግል ሰብ ክትከውን ትኽእል ኢኻ። በዚ ከኣ ውህበትካ ምልላይ ተጸጊምካ ትህሉ። አብዚ ገለ ንኣኻ ዝኸውን ምኽሪ ክህብ እፈቱ። ብውሕዱ ዝዘን ዝሰዕባ ሓሙሽተ ነገራት አስተብህለለን። እቲ ልክዕ ውህበትካ

- ☐ ትህቦ ጊዜ ብዙሕ አብ ርእሲ ምጃኑ ብፍሉይ ኢኻ ትውፈሉ።
- ☐ በቲ እተሞህበካ ጸጋ ከተገልግል ከሎኻ ፍሉይ ባህታ ይፈጥረልካ።
- ☐ ብዛዕባ እቲ አገልግሎ ዕምቄት ዘለዎ አፍልጦ ክህልወካ ብዙሕ ኢኻ ትደሊን ዋጋ ትከፍልን።

- ☐ ሐለፋ ካልአት ውህበታት ብዛዕባ እቲ ናትኻ ጸጋ ድኻማቱን ብልጫታቱን ብቐሊሉ ትፈልጥ።
- ☐ እቲ ውህበት ኣብ ካልአት ተገሊጹ ምስ ትርኢ ኣብ መንፈስና ዝፍጠር ብርቱቅ ቅንኣትን ተርባጽን ኣሎ።

ከምቲ ኣብ መእተዊ ናይዚ ጽሑፍ ክገልጸ ዝፈተንክዎ ሰብ በቲ ናቱ ውህበት ክገልግል ክሳብ ዘይኸአለ ሕልናዎን መንፈሳዊን ርወዮት ክረከብ ኣይኸእልን እዩ። ስለዚ ኣብቲ እነገልግለሉ እዋን ኣብ ሕሊናና ወይ ከኣ መንፈስና ነባሪ ሰላም ከምዘሎና ከነረጋግጽ ይግባእና እዩ። ኣየናይ ኣገልግሎት እዩ ዝያዳ ንመንፈስና ዕግበት ዝህብ ከተለሊ ምግዳል፡ ምፍታሽ ነቲ ኣባና ዘሎ ውህበትን ዝንባለን ከነለሊ ሓጋዚ እዩ።

8. ብተደጋጋሚ ብሰባት ክትገብር ንእትሕተቶ ምፍላጥ

ቅዱስ ቃል “ንሱብ ውህበቱ መገዲ የርሕበሉ፡ ናብ ዓበይቲ ኸኣ የእትዎ።” ይብል (ምሳ18፡16)። እቲ ዘሎካ ውህበት መገዲ ይከፍተልካን ኣብ ቅድሚ ሰባት ሞገስ ክትረክብ ይገብረካን እዩ። ውህበትካ ንምልላይ ኣብ ዝግበር ጸዕሪ፥ ሰባት ክትገብር ብተደጋጋሚ ዝዕድሙካ እሞ፥ ምስእትገብር ትዕወተሉን ትሕገሰሉን ነገር እንታይ እዩ? ምፍላጥ ናብ ጽቡቕ መደምደምታ እዩ ዘብጽሕ።

እንሓንሳእ ነቲ ኣባኻ ዘሎ ንሱኻ ንጊዜኡ ዘይክትርእዮ ትኸእል ኢኻ። ንጊዜዎን ከም ኣብነት እንተወሲድና ነቲ ኣብ ውሽጡ ዝነበር እሞ፥ ንህዝቢ ኣምላኽ ክብጀወሉ ዝኸእለሉ ሓይሊ ክሳብ እታ መልኣኽ መጺኡ ዝዛረብ፥ የስተውዕሎ ኣይነበረን (መሳ6፡11-14)። ከም ጊዜዎን ዝኸገንና ቅዱሳን ኣሎና። ነቲ ንሕና ዘይርኤናዮ ነገርና ካልአት ሰባት ዋላ ብዋግዋጎ ክርእይዎ ይኸእሉ እዮም። ስለዝኸገን ድማ ንክንገብር ይዕድሙና። ኣብ ገለ እዋናት ድማ ሰባት ነቲ ዘሎና ዓቕሚ ስለዝርኣይዎ ዘይኮነስ፥ ኣምላኽ ባዕሉ ተጠቓሚ እቲ ኣባና ዘሎ ጸጋ ክኸገኑ ኣብ ልቦም ነቲ ሓሳብ ብምቕማጥ ናባኻ ስለዝደፍኡም ንእኡም ወይ ንካልኣት ከነገልግል ብምዕዳም ደገ ይከፍቱልና እዮም።

እዚ ነገር ምስ ዝደጋገም ኣብ ቅድሚ ኣምላኽ ብጸሎት ክንቀርብን ጊዜ ወሲድና ብዛዕባ እቲ ነገር ክንሓሰብን ይግባእ። ተዓዲምና ምስ እነገልግል ኣምላኻዊ ፍረ ካብ ረከብና ኣብ ርእሲኡ ድማ ኣብ መንፈስና ሓጎስ ኣምላኽ ይውሕዝ ካብ ሃለዎ፥ እዚ ነገር ኣምላኽ ክዓየሉ ዝደለየኒ ነገር ከይኮነ ኣይተርፍን ዝብል ጽቡቕ ምጥርጣር ከነሕድር ኣሎና። ርግጸኛታት ክሳብ እንኸውን ድማ ምስ ኣምላኽ በቲ ነገር ጊዜ ከነሕልፍ ይግባእ።

9. እቲ ንካልኣት ክትገብር እትድረኹ ምስትውዓል

ከምቲ ኣቐዲምና ዝርኤናዮ መንፈሳዊ ውህበት ንረብሓ ካልኣት እተቐበልካዮ እዩ። ስለዚ ድማ ኢኻ ንካልኣት ክትገብር ኢልካ ትድረኹሉ ከተጽንዖ ከተስተውዕለሉ ዝግባእ። ብቐጻልነት ኣብ ውሽጥኻ ዝነድድ ነገር እንታይ እዩ? ንካልኣት ክትገብር ኢልካ ትድረኹ እንታይ እዩ? ብዝኹነ ምኽንያት ነቲ ነገር ክትፍጽም ተዘይክኢልካ ከቢድ ጓሂ ዝሰምዓካ ነገር እንታይ እዩ? ንምግባር ዕድል ምስ እትረኽብ ድማ እናገበርካዮ ከሎኻን ድሕሪ ምግባርካን ዘሕጉሳካ ነገር እንታይ እዩ? ነዞም ሕቶታት ቅኑዕ ምላሽ ሃብ።

መንፈሳዊ ሃቀናካ ኣንብቦ። መንፈሳዊ ውህበት ንነፍስ ወከፍ ሰብ ንክጭብጦ ዝደፍኦ ነገር ኣለዎ። ንኣብነት ንመንገላዊ ኩሎም ደቂ ሰባት ክድሕኑ ብቐጻሊ ዝደፍኦ፣ ንመምህር ድማ ኩሉ ሰብ ንመጽሓፍ ቅዱስ ዝግባእ ክፈልጦ ይድረኽ እዩ። ስለዚ ንዝላእ ርእሰኻ ንካልኣት እንታይን ስለምንታ እዩ ክሕግዞም ዝደሊ ዝብል ሕቶ ሓቲትካ ግቡእ ምላሽ ብምቕራብ ኣየናይ ውህበት ከምዘሎካ ክትመዝን ትኽእል ኢኻ።

10. ናብ ውሽጥኻ ምምልካትን መንፈሳዊ ስምዒትካ ምምዛንን

ኣምላኽ ንነፍስ ወከፍ ሰብ ክፈጥር ከሎ ብዕላማ ንዕዮ ስለዝፈጠር መንፈሳዊ ዓቕሚ ኣብ መንፈሱ ኣቐሚጡሉ እዩ። ስለዝኹነ ድማ መንፈሳዊ ዓቕምን ውህበትን ኣሎኻ። ኣብ መንፈስካ ዝተከዘነ ጸጋ ካብ ሃለወ፣ ምፍላጡ ክኸኣለካ ብግዲ እዩ ናብ መንፈስኻ ምምልካት ክድልየካ። ሰብ ናብ ውሽጡ ከይተመልከተ ውህበቱ ከለሊ ኣይኸእልን እዩ። ንናይ መንፈስና ስምዒት ምምዛንን ርእሰኻ ምምርጫን ውህበትኻ ከተለሊ ኣዝዩ ሓጋዚ እዩ። ናብ ውሽጥኻ ንምምልካትን ስምዒትካ ንምምዛንን ሓገዝቲ ዝኹኑ ነጥብታት ካብዚ ቐጸልና ክንርኢ ኢና።

- ❑ ውሽጥኻ ኣተኩሩ ዝምልከቶ ነገር እንታይ እዩ? ዋላ ንኣሸቱ ነገራቱ ከይተረፈ ክትፈልጠሉ እትደልየሉ ነገር እንታይ እዩ?
- ❑ ኩሉ ሳዕ ክህሉ ኣለዎ ትብሎ እም ምስዝህሉ ንውሽጥኻ ብፍሉይ ዝትንኪ ነገር እንታይ እዩ?
- ❑ ዘይተከናወኑ ነገራቱ ክትርኢ እንከሎኻ ኣቲኻ ንከተከናወኖም መንፈስኻ ዝለዓዓለሉ ነገር እንታይ እዩ?
- ❑ እቲ ዝገበርካዮ ዋላ ንኣሸቶ ይኹን ምስእትገብር ውሽጣዊ ዕረፍት፣ ሰላም ዝህበካ እንታይ እዩ?

- ❑ ማሕበር ክርስቶስ ከትኸኖ ዘለዎ ነገር እሞ አምላኽ ብተደጋጋሚ ዘርአየካ፡ ዝተዛረበካ፡ ዘተሓሳስበካ.. እንታይ እዩ?
- ❑ ሰባት ከገብርዎ ዝከብደም ወይ ከአ ፍጹም ዘይከኑሎም ንኣኻ ግና ንክትገብር ቐሊል ኮይኑ እትረኽቦ ነገር እንታይ እዩ?
- ❑ መንፈስኻ ብተደጋጋሚ ንከረድእ ዝለዓዓል ኣብ ዙርያ እንታይ ኣርእስቲ ሕቶ ምስዝለዓዓል እዩ?
- ❑ ማሕበር ወይ ቅዱሳን ከገብርዎ ካብዘለዎም ነገር ቀዳማይ እንታይ እዩ ትብል?

ነዚ ኣብ ላዕሊ ዘሎ ሕቶ ወሲድካ መልሲ ርክብሉ እሞ ንመልስኻ ሓደ ጥርጉፍ ሓሳብ ስርሓዩ። ሽዑ ንሓሳብካ ኣዕጋቢ ምላሽ ክህብ ዝኽእል ውህበት ኣየናይ እዩ ክትርዳእ ኢኻ። እቲ ህያብ ብርግጽ እቲ ኣባኻ ተነቢሩ ዘሎ ህያብ እዩ። እዚ ውህበትካ ከተለሊ ክሕግዘካ እዩ።

11. ነቲ ዘገህየካ ወይ ዘይምምኣካ ነገር ምልላይ

ነፍስ ወከፍ ሰብ፡ ንነገራት ይኹን ንሰባት ቦቲ ዘለዎ መንፈሳዊ ውህበት ወይ ውሽጣዊ ዓቕሚ እዩ ዝጥምቶምን ዝግምግሞምን። እዚ ኣብ ኩሉ ሰብ ዝሰርሕ ዘይልወጥ ሕጊ እዩ። ንኣብነት ሓደ መምህር ንሰባት ቦቲ ዘለዎም ፍልጠት ቃል ኣምላኽ ክመዝኖም እንከሎ፡ ወንጌላዊ ድማ ነቶም ዘይደሓኑ ቦቲ እተዳለወሎም ምድሓን፡ ነቶም ዝደሓኑ ድማ፡ ንወንጌል ብዘለዎም ተወፋይነት እዩ ዝመዝኖም። እዚ ጐዲሉ ምስ ዝጸንሖም ድማ ይገህዩ፡ ይሓርቑ ከታስ ጽቡቕ ኣይሰምኡምን።

ሰባት ነቲ ንስኻ እትርእዩ ክርእዩልካ፡ ነቲ ንስኻ ክኸውን ኣለዎ እትብሎ፡ ክኸውን ክብህግዎ ኢኻ ትደለ። እዚ ምስ ዘይኸውን ድማ ኣዚኻ ትጉሃ ይስምዓካ ድማ፡ ሰባት ነቲ መንፈስካ ዝኣመነሉ እሞ ትጽዕረሉ ዘሎካ ነገር፡ ትሑት ግምት ምስዝህብዎ ኣመና ኢኻ ትጉሃ ውሽጥኻ ድማ ይጉዳእ። እዚ ጓሂን ናይ ውሽጢ መጉዳእቲ ብተደጋጋሚ ምስ ዝፍጸም፡ ቦቲ ጉዳይ ኣምላኽ ፍታሕ ከተምጽእ ዘቐመጠካ ሰብ ምዃንካን ንእኡ ዝኸውን መንፈሳዊ ብቕዓት ኣብ ውሽጥኻ ኣቐሚጡ ከምዘሎ ኣስተውዕል። በዚ ከኣ ነቲ ዘሎካ መንፈሳዊ ውህበት ከተለልዮ ትኽእል ኢኻ።

12. ኣብ ባህርያትካ ንዝርኤ ለውጢ ምስትብሃል

ነፍስ ወከፍ መንፈሳዊ ውህበት ናቱ ዝኸኑ ባህርያት ኣለዎ። ስለዝኸኑ ድማ እዩ ኣብቶም ተመሳሳሊ ውህበት ዘለዎም ኣመንቲ ዘመሳሰሎም ባህርያት እንዕዘብ። ኩሉ

እቲ ካብ ላዕሊ ዝኹነ ነገር ሰማያዊ ጽልዎ ኣለዎ። ባህርይ ውጽኢት ኣመለኸኸታ ከኸውን እንክሎ፡፡ ንኣመለኸኸታና ካብ ዝጸልው ነገራት ድማ ሓደ እቲ ኣባና እተነበረ መንፈሳዊ ውህበት እዩ። ውህበትና ንባህርያትና ይቀርጹ እዩ። ውሽጥና ብጽቡቕ ባህርይ ተሰሊሙ ምስ ዝዓቢ ድማ፡ መንፈሳዊ ብቕዓትና ነቲ ደጋዊ ባህርያትናን ኣተሓሳስባናን ይቅይር እዩ። ስለዚ ድማ ነቲ ብብእዎኑ ዝህነጽን ዝቅየርን ባህርያትና ምክትታል ዘድልዩና። እዚ ምግባር ኣብ ምልላይ መንፈሳዊ ውህበትና ናይ ዝእር ርእሱ ረብሓ ኣለዎ።

13. ፍረ ኣገልግሎትካ ምምዛን

ውጽኢት ዘለዎ ፍረ እትረከበሉ ኣገልግሎት ኣየናይ እዩ ምምዛን መንፈሳዊ ውህበትካ ንምልላይ ሓጋዚ እዩ። ስለዝኹነ ድማ ፍረ ኣገልግሎትካ ኩሉ ሳዕ ብህዳእ መንፈስ ኣብ ቅድሚ ኣምላኽ ምዘን። ኣብቲ ፍረ ኣገልግሎትካ እትመዝነሉ እዋን ግን ካብ ታህዋኽን ስምዒታውነትን ፍጹም ናጻ ክትኸውን ኣሎኻ። ከምኡውን መሰረት ሚዛንካ ቅዱስ ቃል ብምግባርን ኣብ መንፈስ ኣምላኽ ብምውካል ክኸውን ኣለዎ።

ነዚ ኣብ ላዕሊ ዘሎ ንክብል ዝገበረኒ ብዙሕ ምኽንያት ኣሎኒ። ገለ ካብኡ ድማ እዚ ዝሰዕብ እዩ። ኣብ ገለ እዋናት እቲ ዝዘራእናዮ ብኡብኡ ክፈሪ ኣይኸእልን እዩ። እዚ ማለት ግና እቲ ዝዘራእናዮ ኣምላኽ ዝሀበና ዘርኢ ኣይኩነን። ወይውን ተጋጊና ኣሎና ማለት ኣይኩነን። ኣብ ገለ እዋናት ድማ እቲ ንሕና ጽቡቕ ፍረ ኢልና እንመዘኖ፡ ከም ኣእዋም ሓጋይ ቀልጢፉ ዝቅምስል ዘይመጽሓፍ ቅዱሳዊ ፍረ ከኸውን ተኸእሎ ኣሎ። ንኣብነት ሓደ ሰብ ብዙሕ ሰባት ስለዝኣከበ ጥራይ እቶም ሰባት ብመሰረት ቃል ኣምላኽ ድዮም ተኣኪቦም? እቲ ንምእካቦም እተጠቐመሉ ሜላ ከ ቅኑዕ ድዮ ኣይኩነን ከይመርመረ ነቲ ብዝሒ ሰብ ከም ዓወት ወሲዱ 'እቲ ናተይ ውህበት እዝን እትን እዩ' ኢሉ ኣብ ሓደ መደምደምታ እንተበጸሑ፡ እዚ ሰብ ደጋገ ጥራይ እዩ ዘሎ። ስለዚ ኢና ፍረ ኣገልግሎትና ብምምዛን መንፈሳዊ ውህበትና ንምልላይ ኣብ እንገብር ጻዕሪ መሰረትና ቃል ኣምላኽ ክኸውን ከምኡውን ኣብ መሪሕነት መንፈስ ቅዱስ ክንውከል ዘድልዩና።

14. ምስክርነት መንፈስ ቅዱስ ኣብ መንፈስካ ምርኩብ

ኣምላኽ፡ ነቲ ናቱ ዝኹነ ነገር ኣብ መንፈስና ብምምስካር ይሓትሞ እዩ። እቲ ዘርኢ ኣምላኽ ዘለዎ መንፈስና፡ ኩሉሳዕ ወገን ናይ ኣምላኽ ስለዝኹነ፡ እቲ ኣብኡ እንረኽቦ ምስክርነት ምሉእ ብምሉእ ካብ ኣምላኽ እዩ። እቲ ናብ መንፈስና ዝመጽእ ምስክርነት፡ ካብ ምድራውን ስጋውን ነገር ከምኡውን ካብ ሰይጣናዊ ምትእትታው፡

ፍጹም ሓራ ዝኹነ ቅኑዕን ሓቕኛን ምስክርነት እዩ። ስለዚ ኣብ ኩሉ ጉዕዞኡ ዓወት ዝደሊ ኣማኒ ኩሉሳዕ ንኣምላኽ ኣብ መንፈሱ (ናይ ውሽጢ ሰቡ) ክሰምዖን ክእዘዞን ኣለዎ።

እቲ ኣሎኒ እንብሎ ውህበት ብርግጽ ካብ ኣምላኽ እተቐበልናዮ ውህበት ምስዝኸውን፡ ኣብ መንፈስና ዝመጽእ ርጉጽነት ኣሎ። ብዛዕባ ውህበትና ኣብ መንፈስና ኩሉሳዕ ኮነታት ብዘየገድስ፡ ዋላውን ደጋዊ ተቓውሞ እንከሎና ርግጸኛታት ኢና። ገለ ገለ ነቲ ካብ ኣምላኽ ዘይተቐበልዎ መንፈሳዊ ውህበትን ሹመትን ከምዘለዎም ከወይኖም ክመለሱ ይፍትኑ እዮም። ንሳቶም ንካልኣት ዋላ ርግጸኛታት መሲሎም ክርኣዩ እንተፈተኑ፡ ኣብ መንፈሶም ግና ርጉጽነት ዝበሃል ነገር የብሎምን። ብርግጽ ይጋገዩ ከምዘለው ኩሉሳዕ ኣብ መንፈሶም ደሃይ ኣሎ።

ክቡር ኣንባቢ ንስኻውን ምናልባት ከምኣም እንተደኣ ከወይንካ፡ እቲ ውህበተይ ኢልካ ሒዝካዮ ዘሎካ ውህበት ካብ ኣምላኽ እተቐበልካዮ ውህበት ኣይከውንን እም፡ ውህበትካ ደኣ ኣናዲ። እቶም ሓቀኛታት ግና ናይ መንፈስ ቅዱስ ምስክርነት ዘለዎም ኣብ ርእሲ ምዃኖም ኣብቲ ዝገበርዎ ነፍሲ ወከፍ ምንቅስቃሳቶም ምሉእ ትብዓት እዩ ዘለዎም። እቲ ካብ ኣምላኽ ዝተወልደ መንፈስና ምንም ዓይነት ጌጋ ክፍጽም ዘይኸእል ስለዝኸውነ (1ዮሃ3፡9)፡ ድምጺ መንፈስና ድምጺ ኣምላኽ እዩ። እቲ ካብ መንፈስና እንረኽቦ ኩሉ ምስክርነት ኣምላኻዊ እዩ ኢልኻ ምውሳድ ድማ እቶም ለባማትን ዝተባረኹ ልቢ ዘለዎም ጀጋኑን ዝወስዱዎ ቅኑዕ ስጉምቲ እዩ።

15. ምስክርነት ኣኣዋት(ማሕበር) ምቕባል

መንፈሳዊ ውህበት ነቲ ኣካል (ማሕበር) ዝወሃብ ስለዝኹነ፡ ኣምላኽ ብዛዕባ እቲ ኣባኻ ዘሎ ውህበት ነቲ ኣካል ይዛረቦ እዩ። ኣካል ክርስቶስ ዘይፈልጦ (ካብ ማሕበር እተሰወረ) ኣገልግሎት ክህሉ ኣምላኽ ኣይፈቐድን እዩ። ኣምላኽ ብውህበትካ ኣብ ቅድሚ ማሕበር ሞጎስ ይህበካ እዩ። “**ንሱብ ውህበቱ መገዲ የርሕቡሉ፡ ናብ ዓቢይቲ ኸኣ የእትዎ።**” (ምሳ18፡16)። ስለዚ ብዛዕባ እቲ ውህበተይ እዩ ጽውዓይ እዩ ኢልኻ ዝሓዘካዮ ካብ ማሕበር ምስክርነት ተቐበለሉ።

ኣምላኽ ንምህናጽ ማሕበሩ ንዝሃቦ ውህበት ኣብ ማሕበሩ ኣፍልጦ ንምሃብ፡ ኣብ መንፈስ ብዙሓት ዝምስክር ብሩኽ መንፈስ ቅዱስ ኣሎ። በዚ ኣጋጣሚ ማሕበር ጎይታ እዞን እትን ውህበት ኣሎና ዝብሉ ሰባት እንተመጹዋ ከምቲ ንዕዘቦ ዝጸናሕና ኣብ ሕሉፍ ተመኩሮታትና ተቐዳዲማ ክትቐበል ይኹን ክትነጽግ ኣይግባኣን። ብጸሎት ገጽ ኣምላኽ ብምድላይ ብዛዕባ እቲ ዝበሃል ዘሎ፡ ካብ ኣምላኽ ንጹር ሓበሬታ

ከትቅበል መንፈሳዊ ሐላፍነታዊ ግዴታ አለዋ። ብደጋዊ ነገራት ጥራይ ከትታለል አይግባኝን እዩ። መንፈሳዊ አዲንታ ከፊታ፣ እቶም ኣብ ሕቕፋ ዘለው ደቃ እንታይ ዓይነት ውህበትን ጻውዒትን ኣለዎም ኣብቲ መንፈሳዊ ዓለም ከትረኽቦም ከትኸእል ኣለዋ።

16. እኹል ጊዜ ምሃብ

ኣብ ፍሉይ ኣጋጣሚ እንተዘይኮነ፣ ማንም ኣማኒ ንጸጋኡ ሕጂን ብቐሊሉን ዘይከለልዮ ይኸእል እዩ። ነቲ ልክዕ ውህበትካ እንታይ ምጃኑ ብዝግባእ ንምልላይ እኹል ጊዜ የድሊ እዩ። እቲ ሓቂ እዚ ከነሱ፣ መብዛሕትና ግና ሕጂ ሕጂ እንተዘየለለኩ ኢልና ንህወኸ ኢና። ታህዋኸ ናይ መብዛሕትና ጸገም እዩ። ኣብ ዙርያና ዘለው ሰባት ጸጋኦም ስለዘለለይዎ ጥራይ፣ ንሕና ድማ ናይ ግድን ሕጂ ሕጂ ከነለልዮ ኣሎና ማለት ኣይኮነን። ተርባጽ ናብ ዘይኸውን መደምደምታ ከብጽሓና ዘለዎ ተኸእሎ ገፊሕ እዩ። ስለዚ ድማ ኢና ነቲ ዕለታዊ እንዕዘቦን ኣብ ህይወትና እናኮነ ዘሎ ነገር ጊዜ ወሲድና ከንርእዮ ዘድልየና።

ከምቲ ቅዱስ ቃል ብዘሎ ታህዋኸ ናብ ዘይተደለየ ኪሳራ ከየእተወና ንተሓሎ። “ነፍሲ ብዘይ ፍልጠት ምጃና ጽቡቕ ኣይኮነን፣ ቅልጡፍ እግሪ ኸኣ ይሰሕት።” (ምሳ19፥2)። ኣብ ምልላይ መንፈሳዊ ውህበትካ እንተድኣ ተጋጊካ ኣብ ብዙሕ ኣገልግሎትካ ከትጋገ ከትግደድ ኢኻ። ስለዚ ኣይትተሃወኸ። ክሳዕ ርግጻኛ ትኸውንን ኣምላኽ ዘረጋግጸልካን ብታህዋኸ ኣይትገለጽ። እቲ ንእተወሰነ ጊዜ ዝህልወካ ዓቕሊ፣ ንምሉእ ዘመንካ ካብ ጌጋ ክባልሃካ ከምዝኸእል ፍለጥ። በቶም ኣብ ላዕሊ ዝርኤናዮም መገድታት ህይወትካ እናመዘንካ እኹል ጊዜ የሕልፍ።

ምዕራፍ ዓሰርተው አርባዕተ

ንመንፈሳዊ ውህበትካ ብፍቕሪ አሰንዮ

ሃዋርያ ጳውሎስ፣ ኣብቲ ንሱብ ቁሮንቶስ ዝጸሓፎ መልእኽቲ ኣብ ምዕራፍ 12 ን 14 ብዛዕባ መንፈሳዊ ህያባት ዝርዝራዊ ሓሳብ ኣቕሪቡ ኣሎ። ኣብ መንጎ እቲ ብዛዕባ መንፈሳዊ ህያብ እተዛረበሎም ክልተ ምዕራፍት ትርከብ ምዕራፍ 13 ድማ ብዛዕባ ፍቕሪ ተዛሪቡ ኣሎ። እታ ብዛዕባ ፍቕሪ ዓሚቕ ምህሮ እትህበና ምዕራፍ 13 ብቅድሚትን ድሕሪትን ብዛዕባ መንፈሳዊ ህያባት ብዝዛረቡ ክልተ ምዕራፍት እተከበበት እያ። እዚ ከኣ ናይ ገዛእ ርእሱ ዝኹነ ዕላማ ኣለዎ።

መንፈሳዊ ህያባትን ፍቕርን መካይዲ እዮም። እቲ ሓደ በቲ ካልእ ምስ ዝሕገዝ እቲ ፍረ እምብዛ ዓብዩ ይኸውን። ስለዝኹነ ድማ እዩ ሃዋርያ ጳውሎስ ንህያባት ምስ ፍቕሪ ኣተኣሳሲሩ ዝገለጸ።

“ብቋንቋታት ሰብን መላእኽትን እንተ ዝዛረብ፡ ፍቕሪ ኻብ ዘይትህልወኒ፡ ከም ዜድሂ ኣስራዚ ወይስ ጭልጭል ከም ዚብል ጸናጽል ምኹንኩ። ትንቢት እንተ ዚህልወኒ፡ ኩሉ ምስጢራትን ኩሉ ፍልጠትን እንተ ዝፈልጥ፡ ኣኸራን ክሳዕ ዘግዕዝ ከኣ ኩሉ እምነት እንተ ዚህልወኒ፡ ፍቕሪ ኻብ ዘይትህልወኒ፡ ከንቱ ምኹንኩ ነይረ። ኩሉ ገንዘበይ ከኣ ንድኻታት እንተ ዝዕድል፡ ስጋይውን ንምንዳድ ኣሕሊፈ እንተ ዝህብ፡ ፍቕሪ ኻብ ዘይትህልወኒ፡ ሓንቲ እኳ ኣይጠቕመንን እዮ።” (1ቁር13፣1-3)።

ከምቲ ኣብዚ ስፍራ ተገሊጹ ንርእዮ፣ መንፈሳዊ ውህበት ብፍቕሪ እንተድኣ ዘይተሰንዮ ውጽኢቱ ኣሉታዊ እዩ ዝኸውን። እስከ ብዝርዝር ንርእዮ።

ብዘይ ፍቕሪ ብቋንቋታት ምጽላይ

ቋንቋታት ንምህናጽ ኣካል ክርስቶስ ብመንፈስ ቅዱስ እተዋህበ ኣገዳሲ ህያብ ብምጅኑ ብዝግባእ ክንጥቐመሉ ይግባእ። እቲ እዚ ህያብ ዘለዎ ኣማኒ ብቋንቋታት ሰብን (ብዝፍለጥ) መላእኽትን (ዘይፍለጥ) ዚዛረብ ክነሱ ፍቕሪ እንተድኣ ዘይሃልይዎ ከም ዜድሂ ኣስራዚ ወይስ ጭልጭል ከም ዚብል ጸናጽል እዩ ዝኸውን። ዜድሂ ኣስራዚ ወይስ ጭልጭል ዚብል ጸናጽል ዝብል ቃል መልእኽቲ ኣልቦ ድምጺ ጥራይ ማለት

እዩ። እምበኣርሲ እቲ ዘሎካ ውህበት ቋንቋታት ብፍቕሪ ምስ ዘይሰነ ንጹር መልእኸቲ ከተሕልፍ ኣይትኸእልን። እንተሕለፍካ ድማ ጽልዋ ኣልቦ ክትኸውን ኢኻ ትግደድ። ስለዚ ኢኻ ንዘሎካ ውህበት ቋንቋታት ብፍቕሪ ከተሰንዮ ዝግብኣካ።

ብዘይ ፍቕሪ ምንባይ

ብትንቢት ኣቢልካ ካብ ኣምላኽ ቐጥታዊ መልእኸቲ ከተሕልፍን ብዛዕባ መጻኢ ክትዛረብን ዓብዩ ነገር እኳ እንተኹነ፣ ብፍቕሪ ክሳዕ ዘይተሰነዩ ከንቱ ክትኸውን ኢኻ ትግደድ። ብትንቢትካ ንገለ እቶም እተነበካሎም ሰባት ትሕግዝ ትኸውን ኢኻ። ንሰኻ ግና ፍቕሪ ስለዘይብልካ ብኣገልግሎትካ ኣይትረብሕን። እምበኣርሲ ካብ ከንቱ ምዃን ሓራ ንምውጻእ ብፍቕሪ ኣገልግል።

ብዘይ ፍቕሪ ኩሉ ምስጢራት ምፍላጥ

ንኩሉ እቲ እተሰወረ ምስጢራት እትፈልጠሉ መንፈሳዊ ምግላጽን ሰማያዊ ዓቕምን ዘሎካ ሰብ ክትኸውን ትኸእል ኢኻ። እዚ ኣብ ረብሓ ማሕበር ዘለዎ ግደ ዓብዩ እዩ። ብፍቕሪ ግና ክሰነ ይግብኡ። ድሕሪ መጋረጃ ንዘሎ ነገር እትቀልጹ ክነስካ፣ ንፍቕሪ ዝግብኣ ቦታ ክትህባ እንተድኣ ዘይኸኢልካ ከንቱ ክትኸውን ኢኻ ትገደድ። ከንቱ ማለት ረብሓ ኣልቦ፣ ዋጋ ዘይብሉ፣ ፍጻሜኡ ዘየጸበቀ፣ ባዶ ማለት እዩ። ካብዚ ውርደት ከተናግፈካ እትኸእል ድማ ፍቕሪ እያ እሞ ንፍቕሪ ልበሳ።

ኣኸራን ዘግዕዝ እምነት ብዘይ ፍቕሪ

እምነት ሃልዩካ ክነሱ፣ እሞ ከኣ ብእምነት ኣኸራን ክሳዕ ምግባዝ እንተበጻሕካ ግን ከኣ ኩሉ ምንቅስቃሳትካ ብፍቕሪ ክቅለስ እንተድኣ ዘይኸኢሉ ከንቱ ኢኻ ትኸውን። እቲ ኣባኻ ዘሎ ውህበት እምነት፣ ነቲ ኣኸራን ኩይኑ ህይወት ሰባት ከይትሳገር ንዝከልከለ ኩሉ ተጻባዒ ሓይሊ ኣብ ምድምሳስ ወሳኒ ተራ ስለዘለዎ፣ ንኣካል ክርስቶስ የገድሳ እዩ። እዚ ዓብዩ ረብሓ ዘለዎ ህይብ ንረብሓካ ክኸውን ዝኸእል ግና ኣኸራን ምስዘግዕዝ ዘይኩነስ ብፍቕሪ ምስ ዝሰነ እዩ። ስለዚ ንፍቕሪ ዝግባእ ክብሪ ሃብ።

ንኩሉ ዘሎካ ብዘይ ፍቕሪ ምሃብ

ክርስትያናዊ ግቡእካ ተረዲእካ ይኹን ብፍሉይ ናይ ምሃብ መንፈሳዊ ውህበት ስለዘሎካ ንኹሉ እቲ ዘሎካ ንድኻታት፣ ንኣገልግሎት ማሕበርን ኣገልገልትን ክትህብ ትኸእል ኢኻ። ይኹን ደኣ እምበር እቲ ንክትህብ ዝገበረካ ጽሑፍ ፍቕሪ ምስ ዘይኸውን፣ ገንዘብካ ምሃብ በይኑ ብጽሕፍ ስለዘይኩነ ገለ እኳ ኣይጠቐመካን። ስለዚ ልብካ ብፍቕሪ ተመሊኡ ሃብ።

ሰማእትነት ብዘይ ፍቕር

ንስለ ወንጌል ሰማእት ክትኸውን፡ ብዙሕ ሓሳሪ መከራ ክትጸግብ ብሉጽ ዕድል እዩ። ወንጌል ዘየሕፍር ስለዝኸውን ስለ ወንጌል ምስዳድ፡ ምንጻል፡ ምጥማይ፡ ምዕራቕ፡ ምክርታት... ክብረት እዩ። ብዙሓት በዚ ሓሊፎም ኣብ ቅድሚ ኣምላኽ ዓስበም በዚሑን ኣኸሊል ተቐቢሎምን እዮም። እቲ ንስለ ወንጌል ዝኸፈል ዋጋ ግን ብፍቕር ምስ ዝግበር ጥራይ እዩ ዓስቢ ዘለዎ። ብዘይ ፍቕር እትሓልፎ ስደት፡ መከራ፡ ሞት... ሓንቲ እኳ ኣይጠቕመካን።

እምበኣርሲ ብዘይ ፍቕር ዝግበር ኣገልግሎትን ምግላጽ መንፈሳዊ ውህበትን ከንቱ። ረብሓ ዘይብሉን ጽልዎ ኣልበን ከምዝኸውን ተረዲእና መገዲ ፍቕር ንመሃር። ፍቕር ኣምላኽ ብመንፈስ ቅዱስ ኣብ ልብ ነፍስ ወከፍና ፈሲሳ እያ (ሮሜ5፡5)። ክንዲ ዝኾነ ድማ ከነፍቕር ንክእለሉ ብቕዓት ኣሎና። ነቲ ኣብ ልብና ዝፈሰሰ ዘርኢ ፍቕር፡ ብተግባር ወይ ብናብራ ከነብቀሎ ሓላፍነትና እዩ።

መንፈሳዊ ውህበት ኣሎካ ወይ ብመንፈሳዊ ውህበት ተገልግል ኣሎኻ ማለት፡ መንፈሳዊ ኩይንካ ኣሎኻ ማለት ኣይኩነን። ከም እንፈልጦ ሱብ ቁርንቶስ መንፈሳዊ ውህበት ዋላ ይሃልዎም ስጋውያን ቁልዑት ንክርስቶስ ደኣ እምበር መንፈሳውያን ኣይነበሩን (1ቁሮ3፡1-3)። መንፈሳዊ ምዃንን ብመንፈሳዊ ውህበት ምግልጋልን ክልተ በበይኑ ነገር እዩ። መንፈሳውነት ብመንፈስ ቅዱስ እተወርሰ ህይወት ምውናንን ባህርያት ክርስቶስ እተላበሰ ናብራ ምንባርን ደኣ እምበር ብመንፈሳዊ ውህበት ምግልጋል ኣይኩነን። መንፈሳውነት እቲ ንስኻ እትኸኖ ክኸውን እንከሎ መንፈሳዊ ውህበት ግና እቲ ብኣኻ ዝግበር እዩ። ስለዚ ኣብቲ ክትገብር ዝግብኣካ ጥራይ ዘይኩነስ፡ ኣብቲ ክትኸኖ ዝግብኣካውን ብምድሃብ ተመላለስ።

ከም ኣገልጋሊ ብዘይ ፍረ መንፈስ ቅዱስ ብውህበትካ ንገለ ዝተወሰነ ጊዜ ንካልኣት ክትረብሕ ትክእል ትኸውን። ግናኽ ነባሪ ዓስቢ የብልካን። ሃዋርያ ጳውሎስ ነዚ ስለዘስተውዓለ እዩ፡ ባሕር ዘለዎ መንፈሳዊ ውህበት ንካልኣት እናረብሑ ንዝሃእ ርእሱ ድርቡይ ኩይኑ ክይርኽብ ንስጋኡ ስርዓት ዘትሕዞ ዝነበረ። “ንኻልኣት እናሰበኸኩ፡ ንርእሳይ ድርቡይ ምእንቲ ኸይከውን፡ ንስጋይ ኤስቶሶን ኤግዝኦን ኣሎኹ።” (1ቁሮ9፡27)። ንሱ ብውህበትካ ንካልኣት እተገልግል ክነስኻ፡ ድርቡይ ወይ ድማ ረብሓ ኣልቦ ክትኸውን ከምእትክእል፡ ካብ መንፈስ ኣምላኽ ብምግላጽ፡ ካብቶም ዝወደቑ ድማ ብተመኩሮ፡ ተምሂሩ ስለዝነበረ፡ ህይወቱ ብፍረ መንፈስ ቅዱስ ንምህናጽ ርእሱ የልምድ ነይሩ።

ስለዚህ አታ ንአምላኽ ናይ ምግልጋል ጽምአት ዘሎካ ሰብ፤ ንሰባት ብውህበትካ መሰጋገሪ ከብይካ ንዝላእ ርእሰኽ ኣብ ትሕቲ ኣርዑት ክትነብር ኣይትሕደጋ። ንካልኣት ሓራ እናውጽኣካ ንህይወትካ ሰኣን ፍረ መንፈስ ቅዱስ ምፍራይካ ኣይትእሰራ። ንካልኣት ናብቲ ክመጽዎ ዝግብኦም ልክዕ ምልኣት ብጽሕፍ ክርስቶስ እናምጸኣካ ንዝላእ ርእሰኽ ግና ጐደሎ ኣይትግበራ። ብዙሕ ውህበት ጸጋ ሃልዩካ ክነሱ ፍረ መንፈስ እንተድኣ ዘይብልካ ፍጻሜኽ ንምጽባቕ ዘይትጋደል ሃካይ ኣብ ርእሲ ምኽንካ መደንገጽ ኢኽ እሞ ካብዚ ከምዚ ዓይነት ህይወት ህደም። እቶም ቦቲ ዘለዎም መንፈሳዊ ውህበት እናኣገልገሉ ፍረ መንፈስ ቅዱስ ድማ ኣብ ህይወቶም ክግለጽ ዝጋደሉ ግና ብጹኣን እዮም እሞ ምስሎም።

ፍቕሪ ንመን?

ኣገዳስነት ፍቕሪ ኣብ ምግላጽ መንፈሳዊ ህያባት ርኢና ኣሎና። ሕጂ ድማ ንመን ኢና ከነፍቕር ዘሎና ንዝብል ሓሳብ ክንርኢ ኢና።

፩. ፍቕሪ ንአምላኽ

እታ ዝግበየትን ቀዳመይትን ትእዛዝ ንእግዚአብሄር ኣምላኽ ብኩለተናካ ምፍቕር እያ። “ንእግዚአብሄር ኣምላኽካ ብምሉእ ልብኻን ብኹሉ ነፍስኻን ኹሉ ሓሳብኻን ብኹሉ ሓይልኻን ኣፍቕሮ። እታ ቕዳመይቲ ትእዛዝ እዚኣ እያ።” (ማር12፥30 ሉቃ10፥27 ዘዳ6፥5)። እቲ ዘሎና መንፈሳዊ ህያብ ብዝግባእ ክዓዩ እሞ፤ ዓስቢ እቲ ዝዓየናዮ ዕዮ ክንረኽብ ንአምላኽ ከነፍቕሮ ኣሎና። እቲ ንአምላኽ ዘሎና ፍቕሪ ድማ ቦቲ ንእኡን ንቃሉን ዘሎና ምእዛዝ እዩ ዝምዘን ወይ ዝግለጽ። ስለዚ ንቃሉ ብምእዛዝ ንአምላኽ ዘሎና ፍቕሪ ነርኢ።

፪. ፍቕሪ ንኣሕዋት

“እታ ኻልኣይታ እትመሰሳ ድማ፡ ንብጻይካ ኽም ነፍስኻ ኣፍቕሮ፡ እያ። ካብ እዚኣተን እትወገኑ ኻልእ ትእዛዝ የለቦን።” (ማር12፥31)። ጐይታ የሱስ ንኣሕዋትና ክንድቲ ንሱ ንኣና ዘፍቕረና ከነፍቕሮም ይደልዩና (ዮሃ13፥34 15፥9,12 17፥26)። እቲ ንኣሕዋት ዘሎና ፍቕሪ ንሓቂ ብምእዛዝ ግብዝና ዝበሃል ዘይብሉን ብንጹህ ልቢ ክኸውን ኣለዎ (1ጴጥ2፥22-23)። እቲ ንሓድሕድና ዘሎና ፍቕሪ ነቲ ኣብ ክርስቶስ ዘሎና መንነት ዝገልጽን፤ ኣብ ፍቕሪ ኣምላኽ ንነብር ከምዘሎናን ካብ ሞት ናብ ህይወት ከም

አተሳታፊናን ዝምስክርን እዩ (ዮሃ13፥34-35 1ዮሃ3፥14)። እምበኣርሲ በቲ ነገልግሎ ኣገልግሎት ጽልዋና ክወጽእ ነሕዋት ነፍቕሮም።

፫. ፍቕሪ ንኩሉ ሰብ

ቅዱስ ቃል ንኣምላኽን ኣሕዋትን ጥራይ ዘይኮነስ ንኩሉ ሰብ ብዘይ ተረፍ ከነፍቕር እዩ ዝእዝዘና (2ጴጥ1፥7)። ንኩሉ ሰብ ማለት፣ ንፈተውትናን ጸላእትናን፣ ንዝቀርቡናን ዘይቀርቡናን፣ ንእንፈልጦምን ዘይንፈልጦምን፣ ንዓባይትን ነኣሽቱን፣ ንኣመንትን ዘይኣመንትን፣ ንሃብታምን ድኻን... ከታሰ ዓሌት፣ ብሄር፣ ደረጃ ምህሮን መነባብሮን፣ ድሕረ ባይታ...ከይበልና ንኩሉ ወዲ ሰብ ከንፍቕር ይግባእ። ንጸላእትናውን ከይተረፈ ከንፍቕር ተኣዚዝና ኢና (ሉቃ6፥27-35)። ጸላእትና ከንፍቕር ከቢድ ኩይኑ ይሰምዓና ይህሉ። የግዳስ ጸላእቱ እንከሎና ብከምኡ ዘፍቕረና ጐይታ ከምዘሎ ክንዝኸር ይግባእ። እዚ እንተዘኸርና ንጸላእትና ምፍቕር ቐለል ከይኑ ክንረኽቦ ኢና። ስለዚ ብህያብና ውጽኢታውያን ክንኸውን ፍቕሪ ንኩሉ ሰብ ይሃልወና።

እምበኣርሲ ንኣምላኽ፣ ንኣሕዋት፣ ንኩሉ ሰብ ዘሎና ፍቕሪ ነቲ ዘሎና መንፈሳዊ ህያብን ኣገልግሎትን ከምዘጸልዎ ተረዲእና ብፍቕሪ ንመላለስ (ኤፌ5፥2)። ኣብ ፍቕሪ ሱር ሰዲድና ንሰረት (ኤፌ3፥17-19)፣ በብእዋኑ ድማ ፍቕርና ነዕብዮ (ፊል1፥9-11 1ተሰ3፥12-13)። ኣምላኽ ኣብ ክንዳና ኩይኑ ንካልኣት ከፍቕረልና ከይተጸበና ባዕላትና ስጉምቲ ንውሰድ። “ኣፍቕሩ”፣ “ተፋቕሩ” ደኣ እምበር “ኣነ ኣብ ክንዳኩም ከይነ ከፍቕር እዩ፣ ንስኻትኩም ሃዲእኩም ጸልዩን ተጸበዩን ጥራይ” ኣይበለናን። ስለዚ ነቶም ብመንፈሳዊ ህያባትና ዝህነጹን ንገዛእ ርእስናን ክንረብሕ ብፍቕሪ ንመላለስ።

ምዕራፍ ዓሰርተው ሐሙሽተ

ብውህበትካ ክትግለጽ ወሰንቲ ነገራት

መንፈሳዊ ውህበትካ ንክግለጽ ወይ ድማ ብእኡ ንክትዓዩ ኣዝዩ ወሰንቲ ዝኹኑ ነገራት ኣለው። ኣብዞም ወሰንቲ ነገራት ብዝግባእ ምስ እትዓዩ ብውህበትካ ነዛ ዓለምን ማሕበር ክርስቶስን ንብዙሕ በረኸት ክትግለጽ ኢኻ።

1. እተመደበልካ ናይ ጊዜ ሰሌዳ

አምላኽ፡ ከምዝን ከምትን ኢሉ ንዝተዛረበካ ትንቢታዊ ቃል ዝፍጸመሉ፡ ንዓቕምካ ድማ ዝገልጹሉ ናቱ ጊዜ ኣለዎ። ኣብታ አምላኽ ንከምዚ ዓይነት ኣገልግሎት እየ ደልየካ ዝበለካ ጊዜ ክትአምኖ ግቡእ እኳ እንተኹነ፡ ካብታ ጊዜ ጀሚርካ ‘ኣነ ከምኡ እየ ኢልካ ክትግለጽ ግን ኣይትፈትን። መንፈሳዊ ውህበት እትቅበለሉን እትግለጹሉ ጊዜ በበይኑ እዩ። ስለዚ ጊዜ ኣምላኽ ክትጽብ ኣሎኻ።

እቲ እትግለጹሉ ጊዜ ምስ ዝበጽሕ ኣምላኽ ብንጹር ድምጹ ከስምዓካ፡ ወይውን ኣብ ኣገልግሎትካ ፍሉይ ዝኹነ ምንቅስቃስ ናይ መንፈስ ክትርኢ ኢኻ። ስለዚ ንዝሓር እስኪኸካ ካብ ታህዋኽ ኣወጊድካ ብህድኣት ተመላለስ። ነቲ ምዱብ ጊዜ ክሳብ እትረኽብ በቲ እተከፍተልካ እሞ ከኣ መንፈስካ ዘይነቅፈካ ኣገልግሎት ኣገልግል። ከምኡውን እቲ ጊዜ ክሳብ ዝመጽእ ንመጻኢ ኣገልግሎትካ ዝኸውን ከሉ መዳዖዊ ምድላዎት ግበር።

ንዮሃንስ መጥምቕ ከም ኣብነት እንተድኣ ወሲድናዮ፡ ንሱ ነታ ምድብቲ ጊዜ ክሳብ ዝረኽብ ኣብ በረኻ እዩ ዝቐመጥ ዝነበረ። “እቲ ሕጻን ዐበየ፡ ብመንፈስ ከኣ ደልደለ። ክሳብ ኢታ ንእስራኤል እተገልጸላ መዓልቲውን ኣብ በረኻ ይነበር ነበረ።” (ሉቃ፡80)። ኣብ በረኻ ምንባር፡ ነቲ ምስ ኣምላኽ እተሕልፎ ናይ ጽምዋ ጊዜ እዩ ዘመልከት። ብእተዋህበና መንፈሳዊ ውህበት እንግሃደሉ እሞን ክመጽእ እዩ። ነቲ ጊዜ ግን ብኸመይ ኢና ንፈልጦ?

መንፈሳዊ ውህበትካ ዝግለጹሉ ምዱብ ጊዜ ንክትርዳእ ቅድሚ ኩሉ ንድምጺ ኣምላኽ ምስማዕ የድሊ። ካብቲ እተነግረካ ንጹር ድምጺ ተበጊስካ ኣበየናይ ጊዜ ክትሃድእ ኣበየናይ ከ ክትግለጽ ከም እትኸእል ክትርዳእ ትኸእል ኢኻ። እቲ ካልኣይ ድማ

ብእትርእዮም ምልክታት እዩ። ነቲ ኣብ ህይወትካን ዙርያካን ንዝርእዩ ምልክታት ብጥንቃቄ ብምምርማር ነቲ ልክዕ ጊዜ ክትረኽቦ ትኽእል ኢኻ። እቲ ሳልሳይ ድማ ምድላዎትካ ምጽፋፍ እዩ። ንመንፈሳዊ ውህበትካ ክትዳለውሉ ዝግብኣካ ነገር ብምልኣት ተዳሊካ ምስ እትውድኦ እቲ እትግለጸሉ እዎን ከምዝበጽሖ ክትፈልጥ ትኽእል ኢኻ። ኣብ መወዳእታ ድማ ብደገፍ ናይ ኣምላኽ ሰባት (መራሕትን ኣገልገልትን) ነቲ እተወሰነልካ ናይ ጊዜ ሰሌዳ ክትረኽቦ ከም እትኽእል ምግንዛብ ይድሊ።

2. እቲ ዘሎካ መንፈሳዊ ብስለት

እቲ ዝህልወና መንፈሳዊ ብስለት ነቲ እንግለጸሉ እዎን ይውስኖ እዩ። ክትግለጽ እንተድኣ ከወይንካ ከሉሳዕ ንገዛእ ርእሰኻ ኣብ ናይ ምልዋጥ ወይ ምብሳል መስርሕ የእቲኻ ክትነብር ይግብኣካ። እቲ ኣብ መብዛሕትና ዘሎ መንፈሳዊ ውህበትን ራእይን ኣብ ባይታ ክግለጽ ዘይከኣለ መንፈሳዊ ብስለት ስለዘይብልና እዩ። ብስለትካ ንውሽጣዊ ዓቕምካ ናብ ደገ የውሕዞ እዩ። ስለዚ ነቲ ክትከፍሎ ዝግብኣካ ዋጋ ብምኽፋል ብሰል። ንምብሳልካ ግደ ዘለዎም ከሎም ነገራት ብዝግባእ ተጠቐመሎም።

3. ከተማልኦ ዝግብኣኻ ባህርይ

መንፈሳዊ ባህርይ ምጥራይ፡ ነቲ ዘሎካ መንፈሳዊ ውህበት ኣብ ምግለጽ ዘለዎ ግደ ኣዝዩ ዓብዩ እዩ። ገለ ገለ መንፈሳዊ ውህበታት ምስ ባህርይ ተኣሳሲሮም እዮም ናብ ባይታ ዝግለጹ። ንኣብነት ሓደ ጓሳ ክኸውን እተጸውዐ ሰብ፡ ገፊሕ ልብን ኣብ ሰባት ድንጋጽን ክሳዕ ዘየጥረየ፡ እቲ ዘለዎ ጻውዒት ክግለጽ ይሸገር።

ከምቲ ኣቐዲምና ዝርኤናዮ ነፍስ ወከፍ መንፈሳዊ ህያብ፡ ከተማልኦ ዝጠልበካ ነገር ኣለዎ። ነቲ ዝጠልቦ ኣለሊካ ምምላእ ድማ ኣብ ምግሃድ መንፈሳዊ ውህበትካ ዘለዎ ተራ ዓብዩ እዩ። ገለ ምስቲ ውህበት ኣባኻ ዝቕመጥ እዩ። ገለ ድማ እቲ ጸጋ ክዓዩ ምስ ዝጅምር ዝግለጽ ኣሎ። ገለ ግን ንስኻ ባዕልካ ውህበትካ ንምግለጽ ከተምጽኦ ዝግብኣካ ባህርይ እዩ። እዚ ካብ ውህበት ንውህበት ዝፈላለ ብምዃኑ ኣብዚ ክዝርዝር ኣይኽእልን እዩ። ከም ፍቓድ ኣምላኽ ኣብ ቐጻሊ ብመጽሓፍ ክቅርቦ እዩ።

ምስ ነፍስ ወከፍ ውህበት ዘይወሃሃድ ነገር ኣሎ። ነዚ ነገር ኣለሊካ ምውጋድ ድማ እቲ ዘሎና ውህበት ብዘይ ከልካሊ ናብ ደገ ክወጽእ ይገብሮ እዩ። ንኣብነት ናይ መምህርነት ውህበት ዘለዎ ሰብ ንውሰድ። እዚ ጸጋ ልቢ ተመሃራይን ንቃል ኣምላኽ ጊዜ ወሲድካ ምፍታሽን ዝሓትት ጸጋ እዩ። ስለዚ እቲ መምህር ካብ ዘይመሃር ልብን

ንቃል አምላኽ ብዝገባእ ዘይምፍታሽን ሓራ ክወጽእ ክኸእል ኣለዎ። እዚ ክገብር ክሳብ ዘይከኣለ ውህቡቱ ክግለጽ ኣይኸእልን እዩ።

ኣብቲ ዘሎካ ናይ ምድላው ጊዜ ኣብ ባህርያትካ ኣተኩርካ ንለውጢ ዕየዩ። እቲ ዘሎካ መንፈሳዊ ውህብት እንታይ እንታይ ከምዝጠልብ ካብ ቃል አምላኽ፣ ካብ መንፈስ ቅዱስን ካብቶም ንክገልግሉካ ብአምላኽ እተዋህቡካ ባህርት አምላኽ ተመሃር። ነቲ ዝረከብካዮ ሓቂ ድማ ተጠቐመሉ። እምበኣርሲ ነቲ ከተማልኦ ዝግብኣካ ኩሉ መንፈሳዊ ባህርይ ንምምላእ ትጉህ ሰብ ኩን።

4. እቲ ዘሎካ ፍልጠት

ነቲ እትግለጸሉ ጊዜ ከቀላጥፉ ካብ ዝኸእሉ ረቋሒታት ሓደ፣ እቲ ዘሎካ መጠን መንፈሳዊ ፍልጠት እዩ። ስለዚ ክትግለጽ መጠን ፍልጠትካ ከተዛይዶ ክትኸእል ኣሎኽ። ፍልጠት፣ ካብ ውሽጢ ዒላካ (መንፈስካ) ንምግላጽካ ዝኸውን ሓይሊ ክትቀድሕ የኸእለካ እዩ። ፍልጠት ምስ ዘይህልወካ ግን ንትንሳኤካ ዝኸውን ቅብኣት ካብ መንፈስካ ክይትቀድሕ ይኸልክለካ። ብመጠን እቲ ዘሎካ ፍልጠት ኢኻ ንመንፈሳዊ ውህብትካ እትቀድሖ። ስለዚ ልቢ ተመሃራይ ሓዝካ ፍልጠትካ የዕብዮ።

5. ምስ ካልኣት ናይ ቅብኣት ኣገልገልቲ ዝህልወካ ርኽብ

እቲ እተገልጸ (ኣብ ባይታ ዝዓዩ ዘሎ) መንፈሳዊ ውህብት፣ ነቲ ዘየተገልጸ ውህብት ሞግዚት እዩ። ክንዲ ዝኸውን ድማ ነቶም ብእተገልጸ ውህብት ዘገልግሉና መራሕትና ንዕቤትናን ምግሃድናን ክንጥቐመሎም ይግባእ። ትንሳኤ ኤልሳእ ዘቀላጠፈ እቲ ኣብ ልዕሊኡ ዝተሾመ ነብዩ ኤልያስ እዩ። ሳሙኤል ዝመርሖም ጉባኤ ነብያት ከምዝነበሩ ድማ ተጻሒፉ ኣሎ (1ሳመ-19፡18-24)። ኤልሳእ'ውን ዘሰልጥኖም ደድሕሪኡ-ዝጓዓዙ ነብያትውን ነይሮም እዮም። ንየሁ ክቀብእ ምስደለየ ድማ ንሓደ ካብቶም ኣብ ትሕቲኡ ንነብዩነት ዝሰልጥኑ ደቂ ነብያት እዩ ሰዲዱ (2ነገ9፡1,4)።

እቶም ኣብ ትሕቲ ነብያት ዝግብዩ ዝነበሩ ቅዱሳን፣ ነቲ ዘለዎም መንፈሳዊ ውህብት ዝሕግዝ፣ ናይ ኣእምሮ ፍልጠት ጥራይ ዘይኩነስ ናይ ተመኩሮ ፍልጠት'ውን ካብ መራሕቶም ይድልቡ ነይሮም። እቶም መራሕቲ ድማ የተባብዕዎም ነይሮም እዮም። ንሳቶም ድማ ከም ጊልያ ብምኻን የገልግልዎምን ምሳታቶም ይነብሩ ነይሮም (2ነገ4፡38-42 9፣4)። ንሳቶም ነቲ ብመራሕቶም ዝፍጸም ኩሉ ተአምራት በዒንቶም ይርእይዎ ብምንባሮም ንመጻኢ ኣገልግሎቶም መሰረት ከንጽፉ ኣይተሸገሩን።

ሎሚውን በቲ ዘሎና መንፈሳዊ ውህበት ንምህናጽ ማሕበር ከንግሃድ እንተድኣ ከብይንና፡ ነቶም ብእተገልጸ ውህበት ዘገልግሉና ባሮት ኣምላኽ ከንጥቐሎም ኣሎና። ኣብ ኣጠቓቕማ ጸጋ ኣገልገልቲ ንዘርኤ ናይዛ ምድሪ ሓባራዊ ሽግር ኣባና ክሰርሕ ኣይነፍቕድ። ኣገልገልትና ብኣምላኽ ንረብሓና እተዋህቡና ክሳብ ዝኹኑ ኣብ ኣተሓሕዳም ብስለት ከነርኢ ይግባእ። እቲ ካብኣም እንረኽቦ መንፈሳዊ ፍልጠትን ንምቕሎ ቅብኣትን በቲ ዘሎና መንፈሳዊ ውህበትን ጻውዒትን ከንግለጽ ዓብዩ ሓይሊ ክኹነና ምዃኑ ከይረሳዕና ብጥብብ ንመላለስ።

6. ቀጥታዊ ምጉናፍ ናይ ኣምላኽ

እቲ ኣብ ውሽጥኻ ብኣምላኽ እተጠንሰ መንፈሳዊ ሓሳብ ምስ ምጉናፍ ናይ ኣምላኽ ናብ ደገ ይግለጽ እዩ። እቲ ምስ ኣምላኽ ዝካየድ መንፈሳዊ ግጥም ንውሽጣዊ ብቕዓትካ ናይ ምብርባርን ንረብሓ ካልኣት ብምልኣት ክግለጽ ናይ ምግባር ሓይሊ ኣለዎ ኣሎ። ነዚ ኣብነት ዝኹነና ነብዩ ኢሳይያስ እዩ። ንሱ ንእግዚኣብሄር ብከብሪ ኣብ ዘርኣዩሉ እዋን እዩ፡ ናባይ ክለኣኽ ከምዘለዎ ካብ ኣምላኽ ንጹር ድምጺ ክሰምዕ ዝከኣለ (ኢሳይ፡1-10)።

ኣምላኽ ምስ ዝጓነፈካ በቲ ኣብ ኣምላኽ ዘሎካ መንነት ክትወጽእ ብቕዓት ትረኽብ ኢኻ። ስለዚ ድማ ኢኻ ኣምላኽ ክጓነፈካ ክትጸምእን ናይ ኣምላኽ ህይወትካ ብምሕያል ክትመላለስ ዘድልዩካ። ሓንትስ ንስኻ ወርትግ ድልው ኩን እምበር፡ ኣምላኽ ብዝደለዩ ጊዜን ኣገባብን ክጓነፈካ እዩ። ሽዑ እቲ ንመንፈሳዊ ውህበትካ ኣብ ባይታ ምግላጽ ከቢድ ኩይቲ ዝስምዓካ ቐሊል ኩይቲ ክጸንሓካ እዩ። ምስ ኣምላኽ ዝጠበቐ ርኽብ ምስ እትሃንጽ እቲ ኣብ ውሽጥኻ ዘሎ መለኰታዊ ዓቕሚ ብዘይ ሽግር ናብ ደገ ክውሕዝ እንከሎ ክትርእዮ ኢኻ።

7. ኣብ ትንሳኤኻ ይምርከብ

ተቀቢእካን ተጸዊዕካን ክነስኻ ንምትንሳእ ክሳብ ዘይወሰንካ በቲ ዘሎካ መንፈሳዊ ውህበት ክትግለጽ ኣይትክእልን ኢኻ። ኣምላኽ ኩሉ እቲ ንምትንሳእካ ክገብር ዘለዎ ነገር ገይሩ ክነሱ ንስኻ ግን ኢድካን እግርካ ኣጣሚርካ ኩፍ ምስ እትብል ብውህበትካ ክትግለጽ ኣይትክእልን ኢኻ። ትንሳኤካ ኣብ ምግላጽ መንፈሳዊ ውህበትካ ዓብዩ ግደ ከምዘለዎ ኣይትረስዕ።

ከም እተቀበለ ሰብ ከወይንካ ክትመላለስ ኣሎኻ። ነቲ ኣብ ውሽጢ መንፈስካ ድፍኢት ብምስዓብ ክትገብሮ ንዝግብኣካ ነገር ኣብ ጊዜኡ ንምግባር ትጋህ። ንኣብነት ናይ ምፍቀስ ውህበት እንተደኣ ሃልዩካ፣ ኣብ ጉዕዞኻ ቦቲ ዘሎካ ጸጋ ንክትግለጽ ሓደ ሕሙም ከጓንፈካ ይኸእል እዩ። ኣብቲ እዋን ኣብ መንፈስካ ድፍኢት ናይ ኣምላኽ ይመጽእ እዩ። ነቲ ድርጊት ስዒብካ ነቲ ሕሙም ምስ እትጽልየሉ፣ ቦቲ ዘሎካ ናይ ምፍቀስ ውህበት ክፍወስ ናይ ግድን እዩ። በዚ ከኣ እቲ ኣባኻ ዘሎ መንፈሳዊ ውህበት ክስርሕ ይጅምር ማለት እዩ። ስለዚ ኣብቲ ንክትዓዩ ምቹእ ሃዋህው ዝፍጠረልካ ጊዜን ፍሉይ ድርጊት ኣብ እትረክቡሉን እዋን ኣገልግል እሞ ምግሃድካ ከተቀላጥፎ ኢኻ።

8. እምነትካ ምዕባይ

ሃዋርያ ጳውሎስ ኣብቲ ብዛዕባ መንፈሳዊ ውህበት ካብ ዝሃቦ መለኰታዊ መምርሒ ሓደ ብእምነት ምዕያይ ዝብል እዩ። “ከምቲ እተሞህበና ጸጋ በባይኑ ዝኹን ውህበት ጸጋ ኻብ ዚህልወናስ፡ ትገቢት እንተ ከይኑ፡ ብልክዕ እምነትና ይኹን።” (ሮሜ12፥6)። እቲ “..ብልክዕ እምነትና ይኹን” ዝብል ቃል፣ መንፈሳዊ ውህበት ቦቲ ዘሎና መጠን እምነት ከምዝዓዩ እዩ ዘመልከተና። ስለዚ ብውህበትና ክንግለጽን ብዝግባእ ክንዓየሉን እምነትና ክዓቢ ኣለዎ።

ብዘይ እምነት ንኣምላኽ ከነስምሮን ቦቲ ንሱ ዝደልየና ክንመላለስ ኣይንኸእልን ኢና (ኦብ11፥6)። እምነት እንታይ እዩ? ከምቲ እቲ ጽሑፍ ዝብሎ፣ “እምነት ግና ተስፋ ዚግበሮ ነገር ርግጽ ምግባር፡ ናይቲ ዘይርኤ ነገር ምርዳእ እዩ።” (ኦብ11፥1)። እምነት ናይቲ ዘይርኤ ነገር ምርዳእ እዩ ማለት ንመንፈሳዊ ዓለም እንርድኣሉ ምስትውዓል ማለት እዩ። ስለዚ ብእምነት ምምልላስ ማለት ንመንፈሳዊ ዓለም ብዝግባእ ብምግንዛብ ቦቲ ኣብኡ ዘሎ ምርዳእ ምምልላስ እዩ። እምነት፣ ከባቢካ ወይ ሰባት እንታይ ይብሉ ብዘየገድስ ቦቲ ሰማያዊ ምርዳእ ምምልላስ እዩ።

እምነት ኣብ ኣምላኽ፣ እምነት ኣብ ቃሉ እዩ። ብእምነት ንምምልላስ እምበኣር ነቲ ኣብ ቃል ኣምላኽ ዘሎና እምነት ኢና ከነዕብዮ ዘሎና። እምነትና ኣብ ቃል ኣምላኽ ምስ ዝዓቢ ቦቲ ዘሎና መንፈሳዊ ውህበትን መንነትን ንግለጽ ኢና። ስለዚ እዩ ሃዋርያ ጳውሎስ ብመንፈሳዊ ውህበትካ ንምዕያይ ኣገዳስነት እምነት ዝሕብረና። ብዛዕባ እዚ ዝብሎ ዘሎኹ ኣብነት ብምቕራብ ከረድእ እፈቱ።

ኣባኻ ብኣምላኽ እተነበረ ናይ ምፍቀስ ውህበት ኣሎ ኢልና ንሕሰብ። ሓደ ኤፕ.ኣይ.ቪ ዝሓመመ ሰብ ድማ ንፊውሲ ክትጽልየሉ ናባኻ ይመጽእ። ኣብዚ ከምዚ እዋን ኣምላኽ ኣብ ልዕሊ ኰሉ ስልጣን ዘለዎ፣ ህያው ኣምላኽ ምዃኑ ክሳብ ዘይኣመንካ ነዚ ሰብ ኢድ

ብምንባር ይኹን ብካልእ አገባብ፡ ከትጽልየሉ ትኸእል ዶ? ተዘይጸሊካሉ ከ ይፍወስ ዶ? አስተውዕል፡ ነቲ አባኻ ዘሎ ናይ ምፍቀስ ውህበት ንክዓዩ ናትኻ ስጉምቲ የድሊ እዩ። ስጉምትካ ድማ በቲ ዘሎካ እምነት እዩ ዝውሰን። ስለዚ ድማ እዩ ቅዱስ ቃል እምነትና ክዓቢ ከምዘለዎ ዝምዕደና።

ጳውሎስ “ትንቢት እንተኹነ ብልክዕ እምነትና ይኹን” ኢሉ ኣሎ። ትንቢት እዋናዊ ሓሳብ ኣምላኽ ምዝራብ ማለት እዩ። እቲ ዘሎ ኩነታት ብዘየገድስ ኣምላኽ ንነገራት ክልውጥ ሓሳቡ ከገብር ከምዝደሊ ክትዛረብ ድምጺ ተቀቢልካ ክነስኻ፡ ብከኣልነት ኣምላኽ ዝኣምን ልቢ እንተድኣ ዘይብልካ ነቲ ዝመጸካ ትንቢት ካብ ክትዛረብ ኣብ ውሽጥኻ ክትቀብሮ ኢኻ ትመርጽ። እምነትካ ዓባይ ምስ እትኸውን ግና ደበናን ንፋስን ክይርኤካ ጐዳጐዲ ማይ ከምዝመልእ ብትብዓት ክትዛረብ ኢኻ። እዚ እንተጌርካ ድማ በቲ ዘሎካ ናይ ትንቢት ውህበት ክትዓዩ ወይ ጸጋኻ ክትገልጽ በቂዕካ ኣሎኻ ማለት እዩ። እምበኣርሲ እምነትና ንምዕባይ ንጋደል።

9. ናብ ልዕሌካ ዝመጽእ ቅብኣት

ብዛዕባ ቅብኣት ክንሓስብ እንከሎና ኣብ ውሽጥና እተቐመጠ ጥራይ ዘይኮነስ ናብ ልዕሌና ዝመጽእ ቅብኣት ከምዘሎ ክንርዳእ ኣሎና። ቅብኣት ካብ መንፈሳዊ ውህበት እተፈለየ ኮይኑ ንፍሉይ ዕላማ ወይ እዋናዊ ሓሳብ ንምትግባር ዝልቀቅ መለኰታዊ ሓይሊ እዩ። ከምኡውን ቅብኣት፡ እቲ እናኹነ ዘሎ ነገር ካብ ኣምላኽ ከምዝኹነ መረጋገጺ ማሕተም እዩ። ከምቲ ኣብ ውሽጥና ዘሎ ቅብኣት ብዛዕባ ኩሉ ዝምህረና (1ዮሃ2፡20,27)፥ እቲ ናብ ልዕሌና ዝመጽእ ቅብኣት ድማ ብዘሎና መንነት፡ ውህበት፡ ራእይ... ክንግለጽ ብቐዓት ይኮነና። ስለዚ ኢና ኣብ ጸጽባሕ ቅብኣት ምቕባል ዘድልየና።

ነቲ ዘሎና መንፈሳዊ ውህበት ኣብ ባይታ ንምግሃድ ካብ ኣምላኽ ክንምቀሎ ዝግባእ ቅብኣት ኣሎ። ጐይታ የሱስ ነቲ እተላእከሉ ተልእኾ ብቅብኣት እዩ ኣብ ባይታ ገሊጽዎ (ግ.ሃ10፡38 ሉቃ4፡18-19)። ዳዊትውን ምስተቀብኤ እዩ መንፈስ እግዚአብሄር ናብ ልዕሊኡ ወሪዱ (1ሳሙ16፡13)። ስለዚ ቅብኣት ኣምላኽ ክንደሊ ኣሎና። ኣምላኽ ክቀብኣና ዓመጸ ብምጽላእ ብጽድቂ ንመላለስ (እብ1፡9)። ከምኡውን ናይ ኣምልኾ ሰባት ንኹን። ኣምልኾ ንህልውና ኣምላኽ የንቀሳቅስ እዩ። እዚ ብምግባር ናብ ልዕሌና ቅብኣት ምስ ዝልቀቅ እቲ ኣብ ውሽጥና ዘሎ መንፈሳዊ ውህበት ክግለጸሉ ናብ ዝኸእል በሪኽ ክንድይብ ኢና።

እታ መርዓት ነቲ ኣብ ገነታ ዝነበረ ፍረ ናብ ደገ ከትገልጾ ንፋስ ከነፍሳ እያ ተማሕጺና። “ንፋስ ሰሜን፣ ተንስእ፣ ንፋስ ደቡብ፣ ንዓ፣ ምኡዝ ጨናታቱ ምእንቲ ኼፍስስ፡ ኣብ ልዕሊ ገነታይ ንፈሱ። ፍትወይ ናብ ገነት ይምጻእ፡ ክቡር ፍሬታቱ ይብላዕ።” (መሃፋ፡16)። እታ መርዓት ንቤተክርስቲያ ትውክል፣ እቲ ፍሬኣ ክበልዕ ተደልዩ ዘሎ ፍትዋ ድማ ጐይታ የሱስ እዩ ዝውክል። እቲ ክቡር ፍረታት ድማ ነቲ ውሽጣዊ ጽባቕ ዝኹነ መንፈሳዊ ፍረን ውህበትን እዩ ዘመልከት። ፍሬኣን ውህበታን ጨናታቱ ኬፍስስ (ክዝርጋሕ፣ ክዓዩ፣ ክግለጽ) ድማ ንፋስ ሰሜንን ደቡንን (መንፈስ ቅዱስን ሓይሉን) የድሊ። ስለዚ እያ እዛ መርዓት ንፋስ ክመጻ እተማሕጸነት። ንሕናውን ሎሚ ነቲ ኣብ መንፈስና እተኸዘነ ፍረን ውህበትን ከንገልጽ፣ መንፈስ ቅዱስ ብሓይልን ቅብኣት ኣባና ክንቀሳቀስ ንድለን ባይታ ነጣጥሕን።

10. ግደ ካልኣት ኣካላት

ውሽጣዊ ተበግሶካን ተወፋይነትካን በይኑ ንምግላጽ መንፈሳዊ ውህበትካ ኣኻሊ ኣይኮነን። ግደ እቶም እትቀርቦም ሰባት ኣብ ምግሃድካ ዘለዎም ተራ ኣቃሊልካ ዝርኤ ኣይኮነን። እትቀርቦም ኣካላት ንዝብል ኣብ ክልተ (ሓዳር መጻምድትኻን ዓርከ መሓዛን) መቐለ ከቅርቦ ይደሊ።

መጻምድቲ

ገለ ገለ ቅዱሳን መጻምድቶም ስለዘየጸበቁ፣ ካብ ምግላጽ ጸጋኦም ተከልኪሎም እዮም። ብመጻምድቶም ስለዝተደቆሱ፣ ነቲ ክኹንዎ ዝግብኦም ካብ ምዃን ተዓጊቶም ከትዕዘብ እንከሎካ ዘየጉሂ ኣይኮነን። ስለዚ ድማ እዩ እዚ መንእሰይ ወለዶ፣ ኣብቲ ንሓዳር ዝገብሮ ውሳኔ፣ ክንዮ ስጋዊ ፍትወት ዝኸደ ምርጫ ክህልዎ ዘድሊ። ምስቲ ኣምላኽ ኣብ ህይወትካ ዝረኣዮ ራእይን ዓቕምን ኣብ ግምት ብምእታው ኢኻ መጻምድትኻ ከትሓሪ ዘሎካ። እቶም ድሮ ኣብ ሓዳር ዝኣቶና ድማ ንሓዳርና መንፈሳዊ ስርዓት ከነትሕዞ ይግባእ። ነቲ ዘሎና ብቕዓት እንቀትለሉ ዘይኮነስ መመሊስና እነሰስነሉ ሓዳር ጌርካ ክንቃንዮ ሓላፍነትና እዩ።

ዓርከ መሓዛ

ኣብቲ ዘሎካ መንፈሳዊ ጉዕዞን ዓወትን እትመርጸም ዓርከ መሓዛ ጽልዋኦም ዓብዩ እዩ። ስለዝኹን ድማ ነቲ ዘሎካ መንፈሳዊ ጸጋ ብዘይምክልካል

ከትገልጾ እንተደኣ ደሊካ ጥዑያት ሰባት ምረጽ። ኣብ ቤተክርስቲያን ብዙሕ ዓይነት ሰባት እዮም ዘለው። ሓደ ሰብ፣ ክርስቲያን ስለዝኾነ ምሉእ ወይ ፍጹም እዩ ማለት ኣይከኑን። ኣብ ቤተክርስቲያን ንፉዓት፣ ስነ-ፋት፣ ብቅንዕና ዝመላለሱ፣ ጠዋያት፣ ሓያላት፣ ድኹማት፣ ሸለል በሃልቲ፣ ትጉሃት፣ ብቅድስና ዝመላለሱ፣ ረሲኣን፣ ናይ እምነት ልቢ ዘለዎም፣ ተወላወልቲ፣ ደገፍቲ፣ ኣፍሪስቲ..... ኩታስ ብዙሕ ዓይነት ባህርይ ዘለዎም ቅዱሳን እዮም ዘለው።

ከም ክርስቲያን ምስ ከመይ ዓይነት ሰብ ክትሓብር ከምዘሎካ ብጥንቃቄ ናይ ምውሳን ሓላፍነት ኣሎኻ። ውሳኔኻ ኣብ ድሌትካ ዝምርከብ ስለዝኾነ ድማ ቅድሚኡ ከሉ እንታይ ከም እትደሊ ተረዳእ። ክትብርትዕ እናደለካ ምስ ድኹማት ክትመሓዞ ከምዘይትመርጽ ርዱእ እዩ። ስለዚ ኣቐዲምካ ድሌትካ ተረዳእዮ። ከምኡውን ውሳኔኻ ምስቲ ኣባኻ እተቐመጠ ምኽሪ ኣምላኽ ክሳነ ግበር። ኣምላኽ ኣባኻ ዘቐመጠ ናቲ ምኽሪ ኣሎ። ስለዚ ምስ ከመይ ዓይነት ሰብ ክትመሓዞ ኣሎኻ ነዚ ኣብ ግምት ብምእታው ወስን።

ኣብ ጉዕዞካ ናይ ጎኒ እሾኽ ከይከኑካ እሞ ምስገምገም ከይትሰእን፣ ምስክርነቶም ጽቡቕ ምስ ዘይከኑ ሰባት ኣይትመሓዞ። እቲ ብብዙሓት ዘለዎም ምስክርነት ጽቡቕ እንተደኣ ዘይከኑይኑ፣ ካብዚኣቶም ክትርሕቕ ጥራይ እዩ ዘሎካ። ኣምላኽ፣ ናብቶም ኣብ ምግላጽ መንፈሳዊ ውህበትካን ሓፈሻዊ ጉዕዞካን ጽቡቕ ጽልዋ ከሕድሩ ዝኸእሉ ሰባት ከመርሓካ ከምዝክእል ተረዲእካ ከገባግበልካ ጸሊ።

ኣብ መወዳእታ ድማ፣ ነቶም ዝረከብካዮም ቦቲ ዘራኸበካ መንፈሳዊ ዕላማ ክትቃንዮ ደኣ እምበር ንርኽብካ ባዕልካ ብብዙሕ ነገር ኣይተበላሸዎ። ብዙሓት ብዙሕ ደኪምም ንእተመሓዝዎ ሰብ፣ ኣብ ኣተሓሕዞ ብሱላት ስለዘይከኑ ክከሰርዎም ይረኣዩ እዮም። ስለዚ ኣብ ኣተሓሕዞ እቶም ዝረከብካዮም ቅዱሳን ብሱል ኩን።

ii. ንዘሎካ ውህበት ናይ ምልዕዓል ልምዲ

ንዘሎካ መንፈሳዊ ውህበት ናይ ምልዕዓል ልምዲ ብዘሎካ ውህበት ንክትግለጽ ወሳኒ ተራ ኣለዎ። ብዛዕባ ንውህበትካ ምልዕዓል ድሕር ኢልና ዝርዝራዊ ሓሳብ ክንርኢ ኢና።

12. ኣብ ተድምዓላ ማሕበር ምህላው

መንፈሳዊ ውህበት ነታ ኣብ ምድሪ ዘላ ኣካል ክርስቶስ ንምህናጽ እዩ ዝወሃብ። እዛ ኣብ ምድሪ ዘላ ኣካል ክርስቶስ ድማ ብብዙሓት ዘባውያን ማሕበራት ዝቆመት እያ። ነፍስ ወከፍ ማሕበራት ድማ ነናተን ራእይን ቅዲ ምሕደራን ክህልዎን ባህርያዊ እዩ። ናይ ገለ ማሕበራት ኣካይዳ ነቲ ኣብቲ መጓሰ ዘሎ መንፈሳዊ ውህበት ክግለጽ ምቹእ ሃውህው ዝፈጥር ክኸውን እንከሎ፣ ናይ ገለ ድማ ብኣንጻሩ ቀታሊ ኣካይዳ እዩ። ስለዚ ድማ እዩ ግደ እታ ዘሎካዎ ማሕበር ወሳኒ እዩ ዝብል ዘሎኹ።

ኣብ ምድርና ከም እተራእየ ብዙሓት ኣብ ናይ ተሓድሶ ምንቅስቃስ (ብኣተቤ ዝፍለጥ ምንቅስቃስ) ዝነበሩ ቅዱሳን ካብቲ ዝነበርዎ ሃይማኖታዊ ኣካይዳ ዝክተላ ማሕበራት ብምውጻእ ናብ በዓለ ሓምሳ ምንቅስቃስ (ጴንጤቆስጣዊ ምንቅስቃስ) ምስ ኣተውራእዮም፣ ውህበቶም ክግለጽ ጀመሩ። እዚ ዘርእየና እታ ዝነበርዎ ማሕበር ክሳዕ ክንደይ ዓጊታቶም ከምዘጸንሑት እዩ።

ስለዚ ኣብታ ተድምዓላ ማሕበር ክትህሉ ኣገዳሲ እዩ። እዚ ማለት ግና ንፈናጨል ወይ ድማ ስርዓት ብዘይብሉ ኣካይዳ ካብታ ሓንቲ ማሕበር ናብ ካልእ ማሕበር ንዙር ማለት ኣይከኑን። ንክምዚ ኣካይዳ ካብቶም ዘይቅበሉ ብምኳይ ኣንባቢ ብጌጋ ከይርድኣኒ እምሕጸን። ምስናይዚ ግና ኣብ ምግላጽ መንፈሳዊ ውህበትካ እታ ዘሎካዎ ማሕበር ወሳኒ ተራ ከምዘለዎ ይኣምን እዩ። ስለዚ ድማ ነቶም ብስርዓት ዝመላለሱ ቅዱሳን ኣብታ ብኣምላኽ ከተድምዓላ እተመደብካላ ማሕበር ኣቲኩም ተመላለሱ ክብል እፈቱ።

እታ ኣብ ግብረ ሃዋርያት ተጠቐሳ እንረኽባ ኣብ ኣንጻኪያ ዝነበረት ሃዋርያዊት ማሕበር፣ ነዚ ዝብሎ ዘሎኹ ከም ኣብነት ክትጥቐስ እትኽእል ማሕበር እያ። ኣብታ ማሕበር ዝነበሩ መራሕቲ ጾምን ጸሎትን ወሲዶም ንኣምላኽ የገልግሉ ኣብ ዝነበሩሉ እዋን፣ ኣብ መንጎኦም ንሃዋርያዊ ተልእኾ ክወጹ ዘለዎም ባርናባስን ጳውሎስን ከምዘለው ብመንፈስ ኣምላኽ ተረዲኦም። ነቲ ድምጺ ናይ መንፈስ ብምስዓብ ድማ ኣእዳዎም ኣንቢሮም ብምጽላይ ናብቲ ክኸድዎ ዘለዎም ቦታ ልኢኹምም (ግ.ሃገ፡1-4)። (ብዛዕባ ማሕበር ኣንጻኪያ ነታ ቅድሚ ሕጂ “ኣንጻኪያ ኣብነታዊት ሃዋርያዊት ማሕበር” ብዝብል ኣርእስቲ ዘዳለክዎ መጽሓፍ ረኺብካ ተወከስ)።

ኣካይዳ ማሕበር ብዘሎካ መንፈሳዊ ውህበት ክትዓዩ ኣተባባዒ ምስ ዝኸውን፣ እቲ ኣብ ቅዱሳን ዘሎ ጸጋ ብምልኣት እዩ ዝግለጽ እሞ፣ ከም ኣንጻኪያ ዝኣመሰላ ማሕበራት

ኣብ ምድርና ክስሰና ኣምላኽ ይደግፈና። እምበኣርሲ ኣብ ትሕቲ መንፈሳዊ ውህበትና ክንገልጽ ዝሕግዘና መሪሕነት ማሕበር ኣቲና ክንባረኽ ሎሚ ምርጫና ነስተኻኽል።

13. ንነኣሽቱ ነገራት ዘይምንጻቕ

ኩሉ እቲ ዓብዩ ነገር በብሒዲት እተሃንጸ ደኣ እምበር ብሓንሳእ ኣብዚ ዘለዎ ደረጃ ዝበጽሖ ኣይኮነን። ዝኸነገ መንፈሳዊ ነገር ምልኣቱ ቅድሚ ምግላጹ እተወሰነ ነገሩ እዩ ቅልቅል ዝብል። ነቲ ክቅልቀል ዝጀመረ ነገር ኣክቢርና ብምሓዝ ምስ እንጥቐመሉ ድማ ናብቲ ዝግመቐ ነገሩ ክንኣቱ ንኸእል ኢና። ስለዚ እቲ ዘሎና መንፈሳዊ ውህበት ገለ ምቓሉ ክዓዩ ምስዝጅምር ክቅጽል ክንገብሮ ኣሎና። ነቲ ዝጅምር ነገር ዝግባእ ክብሪ ክንህቦ ኣሎና። ነቲ ክቅልቀል ዝጀመረ ንእሽቶ ኢልና ኣይትንጻቆ። ንክናክኖ፣ ከምኡ ምግባርና ናብ ምልኣት ምግላጽ ጸጋና ክንኣቱ ደገ ከርሕወልና እዩ።

ምዕራፍ ዓሰርተው ሽድሽተ

መንፈሳዊ ውህበትኝ ምሕዳስ

ሃዋርያ ጳውሎስ ነቲ መንፈሳዊ ውሉዱ ዝኹነ ጢሞቴዎስ “..ነቲ ብምንባር ኢዲይ ኣባኻ ዘሎ ውህበት ኣምላኽ ከትሕድሶ ኤዘክረካ ኣሎኹ።” ኢልዎ (2ጢሞ1:6)። እዚ ቃል ኣብ ኣዲሱ መደበኛ ትርጉም ናይ ኣምሕርኛ “..እሳት እንደሚያቀጣጥል ሰው እጆቼን በመጫኔ በአንተ ያለውን የእግዚአብሔር ስጦታ እንድታነሳሳ ኣሳሱብሃለሁ።” ይብሎ። ናብ ትግርኛ ምስ እንመልሶ ‘አዳዎይ ብምንባር ኣባኻ ንዘሎ ናይ እግዚአብሔር ህያብ፣ ሓዊ ከምዘቀጻጽል ሰብ ከይንካ ከተላዓዕሎ ኤዘክረካ ኣሎኹ” ማለት እዩ።

ሃዋርያ ጳውሎስ ንጢሞቴዎስ ውህበትካ ኣሓድሶ ክብሎ እንከሎ፣ እቲ እተጠቐመሉ ቃል ንሓዊ ብምንድብድባድ ንምቅጽጻልን ከም እንደገና ንምውላዕን ምርስሳንን ዘገልግል ቃል እዩ ተጠቐሙ። እቲ “ምሕዳስ” ዝብል ቃል ኣብ ግሪኽ “አናዞፕሪዮ” (anazopureo) ክብሎ እንከሎ ትርጉሙ ድማ፣ “ናብ ንቡር ምምላስ፣ ንዕዮ ምልዕዓል፣ ምሕያል፣ ምኩላዕ፣ ምውሳኽ፣ ብምንብድባድ ቃልቃል ከምዝብል ምግባር... ዝብል እዩ።

እዚ ምሕዳስ ዝብል ሓሳብ ነቲ ኣብ ምዕይይ ዝርከብ መንፈሳዊ ውህበት ቐጻልነት ከምዝህልዎ ጌርካ ናይ ምብርባር፣ ምሕያል መስርሕ እዩ ዘመልከት። ከመይ ጌርና ኢና ናብ ምግላጽ ጸጋና ንበጽሕ ኣቐዲምና ርኢና ኣሎና። ሕጂ ድማ ነቲ ክዓዩ ዝጀመረ ከመይ ጌርና ከም እነቐጽሎን ነቲ ክዓዩ ዝጸንሐ እሞ ኣብዚ ሕጂ እሞን ግና ተዳኪሙ ዝርከብ ውህበትና ከ ከመይ ጌርና ኢና ከም ብሓድሽ ንዕዮ ብቐፅ ክንገብር ንኸእል ክንርኢ ኢና።

መንፈሳዊ ህያብ ሃንደበት ኣይሰርሕን። ምልዕዓል፣ ምብርባር ወይ ምሕዳስ ይጠልብ እዩ። እቲ ህያብ ባህ ኣብ ዝበሎ ጊዜ ብናቲ መገዲ ይገለጽ ኢልካ ኢድኻን እግርካን ኣጣሚርካ ከፍ ምባል ንህያባትካ ከይግለጽ የምከኖ እዩ። ንመንፈሳዊ ውህበትካ ናይ ምሕዳስ ሓላፍነት ናትኻ እዩ። ውህበትካ ከተበራብር ኣምላኽ ንኣኻ እዩ ዝጽበየካ። ማንም ሰብ ኣብ ክንዳኻ ከይኑ ነቲ ዘሎካ መንፈሳዊ ውህበት ክሕድሰልካ ኣይኸእልን

እዩ። ስለዚህ ኣብ ክንዳኻ ካልእ ሰብ ክሕድሰልካ ከይተጸበካ ንምሕዳስ ውህበትካ ተበራብር።

ውህበትና ምሕዳስ ከምዘድልዮ ካብ ተሰማማዕና እቲ ዝስዕብ ሕቶ ብኸመይ ኢና ንሕድሶ ዝብል እዩ። ንመንፈሳዊ ውህበትና ብብዙሕ መገዲ ኢና ከነሕድሶ ንኸእል። ሓደት ካብኡ ድማ እዞም ዝስዕቡ እዮም።

1. መንፈሳዊ ፍልጠትካ ምዕባይ

ከምቲ መንፈሳዊ ውህበት ንምልላይን ምግላጽን ብፍልጠት ሓቂ ክትምላእ ዘድለዮካ፣ ንዘሎካ ውህበት ንምሕዳስ ድማ ብፍልጠት ቃል ኣምላኽ ምህብታም የድልዮካ። ኣብ መጽሓፍ ቅዱስ ተጻሒፉ ከምዘሎ ፍልጠት ኣምላኽ ንመዓሙቕ ይከፍቶ እዩ። “ብፍልጠቱ መዓሙቕ ይኸፈት፡ ደበናታትውን ኣውሊ የንጠብጥብ” (ምዳ3፥20)። እቲ ኣብ ዝወሸጠ መንፈስና እተነበረ መለኰታዊ ህያባትና ዝለዓዐል፣ ዝሕደስ ብፍልጠት ምስ እንምላእ እዩ። መንፈሳዊ ፍልጠት ሓይሊ መንፈስና እዩ። መንፈስና ድማ ሓይሉ እንተድኣ ተረኺቡ ናይ ግድን ኢና ህያባትና ክንሕድሶን ንእተዋህብናሉ ዕላማ ክንፍጽሞ።

ብዛዕባ መንፈሳዊ ህያባት ዘሎና ፍልጠት እናወሰኸ ምስዝኸይድ እምነትና ንምግሃድ ጸጋ ህያባትና ይለዓዐል እዩ። ከምኡውን መጠን እቲ ፍልጠትና ዝዓበዮ መጠኑ ንከይንግዱ ዓጋቲ ዝኩኑ ነገራት ብቐሊሉ ስለ እነለልዮም ከነወግዶም ኢልና ክንብገስ ኢና። ስለዚ ኢና ፍልጠና ንምዕባይ ኩሉ መንፈሳዊ ጻዕሪ ከነካይድ ዘድልየና።

2. ናይ ጽድቂ ናብራ

ብጽድቂ ዝመላለሱ ኣመንቲ፣ ሓለፋ እቶም ካብ ጽድቂ ዝረሓቑ ህይወት ዘለዎም ኣመንቲ ውህበቶም ናይ ምሕዳስ ዓቕሚ ኣለዎም። ጽድቂ ዝብል ሓሳብ ክንሓስብ እንከሎና ኩሉ ሳዕ ኣብ ግምት ክነእትዎ ዝግብኣና ነገር ኣሎ። ጽድቂ፣ እቲ ብክርስቶስ ኣብ ኣምላኽ ዝረከብናዮ መንነት፣ ቦታ፣ ሓለፋ ወይ ድማ መሰል እዩ። ጽድቂ፣ ነቲ ብክርስቶስ የሱስ እተረከብ ናብ ኣቦ ምእታውን ብክርስቶስ የሱስ እተሰርሐ ስራሕ መስቀል ምእማንን እዩ ዘመልከት። ነዚ ተረዲኡ ብጐደና ጽድቂ ዝመላለስ ኣማኒ፣ ነቲ ዘለዎ መንፈሳዊ ውህበት ብምሕዳስ ኩሉሳዕ ንረብሓ ኣካል ክርስቶስ ክጥቐመሉ ይኸእል እዩ።

3. ኩሉ ሳዕ ብዛዕብኡ ምሕሳብ

ከምቲ ኩላትና እንርድእ፡፡ ሓሳብ ነቲ እንነብሮ ናብራ የዳልዎልና እዩ። ቅዱስ ቃል ህይወት ካብቲ ምንጫ ሓሳብ ዝኸነ ልብና ከምዘፍልፍል ነጊሩና እዩ (ምዕ4፥23)። እቲ ኣብ ልብና ዘሎ ሓሳብ እዩ ነቲ ንነብሮ ናብራ ዝውስኖ። ብመጠን እቲ ዘሎና ብሉጽ ሓሳብ ብሉጽ ናብራ ክንነብር ንኸእል ኢና። ሓሳብ ናይ ገዛእ ርእሱ ዓለም ከምዘለዎ ተረዲእና እንታይ ክንሓስብ ከምዘሎና ክንውስን ኣሎና።

ምስቲ ዘልዓልናዮ ኣርእስቲ እምበኣር፡፡ ውህበትና ንምሕዳስ ብዛዕባ ውህበትና ኩሉሳዕ ክንሓስብ ኣሎና። ኔርካ ኔርካ ብእንሓስቦ ሓሳብ ውህበትና ክንሕደስ ኣይንኸእልን ኢና። ብዛዕባ ውህበትና ብቐጻሊ ንሓስብ እንተድኣ ሃሊና ግና፡ ልብና ብውህበትና ክግዛእ እዩ። ልብና እንተድኣ ንውህበትና ዝግብኡ ሰፍራ ሂብዎ ድማ ነቲ ውህበትና ዝጠልቦ ነገር ንምምላእ ኣይንሸገርን። ጠለብ ውህበትና ኣማሊእና ኣሎና ማለት ድማ ውህበትና ብዘይ ዝኸነ ሸግር ክግለጽ፡ ክዓዩ፡ እናወሰኸ ክኸይድ እዩ። ስለዚ ውህበትና ንምሕዳስ ብቐጻሊ ብዛዕባ ውህበትና ንሕሰብ።

4. ብውህበትካ ምስራሕ

ብዙሓት ኣመንቲ ውህበቶም ክሕድሱ ዘይከኣሉ ብውህበቶም ብቐጻሊ ስለዘይሰርሑ እዮም። መጠን እቲ ንውህበትካ ኣብ ባይታ ዘሸረፍካዮ መጠኑ ኢኻ ንዘሎካ መንፈሳዊ ውህበት ንምዕባዩ እትሕድሶ። ከምቲ ደጋጊመ ዝገለጽክዎ፡ መንፈሳዊ ውህበት ንዕዮ ኢና ተቀቢልናዮ። ክንክዝኖ ወይውን ኣሎኒ ኢልና ክንጀሃረሉ ዝወሃብ ውህበት የልቦን። ኩሉ ውህበት ንዕዮ ስለተዋህበ ኣብ ዕዮ እዩ ክዓቢ ዝኸእል። ከምቲ ካራ ኣብ ቐጻሊ ዕዮ እንተልዩ ዝበልሕ፡ በንጻሩ ግና ኩፍ ምስ እነብሎ ዝጎድም መንፈሳዊ ውህበትውን ኣብ ዕዮ እዩ ዝኩላዕ። ነቲ ኣምላኽ ብቐጥታ ይኹን ብመገዲ ማሕበሩ ዝከፈተልካ ኣገልግሎት ምስ እትውፈየሉ ጸጋካ ዕለት ዕለት እዩ ዝሕደስ።

ስለዚ እቲ ንውህበቱ ብቐጻሊ ክሕድስ ዝደሊ ኣማኒ በቲ ዘለዎ ውህበት ብትግሃት የገልግል። ካብ ዕዮ ጎይታ ኣይትቡኸር። ንገዛእ ርእሰኻ ብኣገልግሎት ጎይታ ጽመድ። ኩሉ ምንቅስቃሳትካ ከም ንኣገልግሎት ጎይታ እተመደበ ሰብ ይኹን። ንኣገልግሎትካ ብኩሉ ተወፊ። እዚ እንተገበርካ ንውህበትካ ክትሕድሶ ኣይትሸገርን።

5. ተመሳሳሊ ውህበት ምስዘለዎም ሰባት ኪዳናዊ ናይ ዕዮ ሕብረት ምፍጣር

ርኽብካ ምስቶም ብጸጋ ከውጽኡካ ዝኸእሉ ሰባት ጊዜያዊ ወይ ድማ ብቐሊሉ ክፍንግሕ ዝኸእል ዘይኮነ ኪዳናዊ ክኸውን ኣለዎ። ካብቶም ንምሕዳስ ጸጋኻ ምኽንያት ዝኸኑ ሰባት፥ ርሒቕካ ጸጋኻ ክትሕድስ ዘሎ ተኸእሎ ጸቢብ ምዃኑ ክትግንዘብ ክትኸእል ኣሎኻ። ስለዚ ኣብ ምልላይ እዞም ሰባት መንፈሳዊ የዲንትካ ይብራህ። ምስረኩብካዮም ድማ ልገቦም። ካብኡም ኣይትርሓቅ። ተጠቐመሎም። ምስኡም ንዘሎካ ርኽብ ብዕላማ ንዕላማ ቃንዮ። ምስኡም ተራ ምምልላስ ኣይተመላለስ። ሽዑ ውህበትና ብቐጻሊ እናወሰኸ ክኸይድ እንከሎ ክትዕዘብ ኢኻ።

6. ሓያል ናይ ኣምልኻ ህይወት

ንኣምላኽ ብሓቅን ብመንፈስን ብውልቅን ብሕብረትን ከተምልኻ ክትኸእል ኣሎኻ። ኣምልኻ ካብ ላዕሊ መንፈሳዊ ቅብኣት ክፍትሓልካ ስለዝገብር ዕምቄት ዘለዎ ናይ ኣምልኻ ህይወት ክህልወካ ኣለዎ። ብፍላይ ድማ ነቲ ሓዲ ክፋል ኣምልኻ ዝኸኑን ጸሎት ብዝግባእ ክትምዘምዘ ኣሎኻ። ናይ ጸሎት ህይወትካ ኣሕይሎ። ናይ ጸሎት ህይወትካ እናበረኸ ኣብ ዝከደሉ እዋን ጸጋ ህያባትካ ንስራሕ ይለዓዕል እዩ። ብውህበትካ ብዝግባእ ንምዕያይ ወርትግ ብቋንቋታት ጸሊ። ከምኡውን ንትብዓት ጸሊ። ሃዋርያት ንትብዓት ምስጸለዩ እቲ ኣብኡም ዘሎ ግን ከኣ ብምኽንያት እቲ ዝበጽሖም ጸበባ ከግህድዎ ተሸጊርምሉ ዝነበሩ መንፈሳዊ ህያባት ክግለጽ እንከሎ ኢና ንርእዮ (ግ.ሃ4፥29-31)።

7. በብእዋኑ ካብ ኣምላኽ ምቕባል

ነቲ ዘሎካ ቦቲ በብጊዜኡ ካብ ላዕሊ እትቅበሎ ኢኻ ትሕድሶን ተሓይሎን። ዳዊት ንንግስና ኣብ ቅድሚ ስድራቤቱ ጥራይ ኣይኮነን ተቀቢሑ። ኣብ ኬብሮን መሊሱ ድማ ኣብ የሩሳሌም ተቀቢሑ እዩ። እዚ ከኣ ነቲ ሓንሳእ እተቀበልካዮ ውህበት ንምግሃድን ምሕያልን በብእዋኑ ካብ ኣምላኽ ክትቐበል ከምዘድልየካ እዩ ዘርኢ። ምስ ኣምላኽ ዝጠበቐ ርኽብ ብምህናጽ ድምጹ ስማዕ።

መንፈሳዊ ጽምአትን ንመንፈሳዊ ዓለም ቀረባ ምዃንን (spiritual sensitivity) ብምምዕባል ኣብ ጸጽባሕ ካብ ኣምላኽ ተቐበል። እቲ ናብ ልዕሌኻ ዝመጽእ ናይ ኣምላኽ ነገር፥ ነቲ ድሮ ኣብ ውሽጥኻ ዘሎ ውህበት ናብ ምልኣት ከምጽእ እዩ። ብእዋናዊ ሓሳብ ኣምላኽ ምምልላስ መገዲ ዓወት ዘይኮነስ ብዝዛእ ርእሱ ዓወት እዩ እሞ እዋናዊ ሓሳብ ኣምላኽ ካብ ላዕሊ ተቐበል። ንመንፈስካ ንምቕባልን ምእዛዝን እዋናዊ ሓሳብ ኣምላኽ ፍትሓዮ።

8. ኩሉ ሳዕ ሰናይ ገድሊ እምነት ምግዳል

ናይ እምነት ገድሊ፡ ንኩሉ መንፈሳዊ ህይወት ብፍላይ ድማ ውህበትካ ንምሕዳስን ንምዕባዩን ኣዝዩ ኣገዳሲ ምኳኑ ብምግንዛብ ክትጋደል ኣሎኻ። ገድሊ እምነት ማለት ብእምነት ምግዳል ማለት እዩ። ከምኡውን ስለ እምነትካ ምግዳል እዩ። ብዛዕባ እቲ ዘሎካ እምነት ዋጋ ክትኸፍል ክትኸእል ኣሎኻ። ካብ እግዚአብሄር ንምቕባል ጥራይ ዘይከፍኡኻ ንእተቐበልናዮ ንምዕቃብን ቀጻልነቱ ንምውሓስን ምግዳል የድሊ። ሰናይ ገድሊ እምነት ኣብ እንጋደለሉ እዋን ካብ እንገረኹሪ ረብሓታት ንዘሎና መንፈሳዊ ውህበት ኩሉሳዕ ንዕዮ ድሉው ምግባር እዩ።

9. ካብቲ ንጸጋኻ ዘዳኸሙ ነገራት ብምርሓቕ

ኣምላኽ፡ ዘየቋርጽ ናይ መንፈስ ውዕውዕ ስምዒት ከነጥሪ ይደሊ እዩ። ንመንፈሳዊ ሓዊ ካብ ውሽጥና ዘጥፍኡ ብዙሕ ነገራት ኣለው። ነዚኣቶም ኣለሊካ ምርሓቕ ድማ ብስለት እዩ። ቅዱስ ቃል “ምውት ጽንጽያ ነቲ ቕብኢ ናይ ብዓል ቅዱይ ሸቱ የጭንዎን የመሸምሾን፡ ንእሹቶ ዕሽነት ከኣ ንጥብብን ክብርን ተበላሽዎ።” ይብል (መክ110፡1)። ነቲ ዘሎና መንፈሳዊ ውህበት ከበላሹ ዝኸእል ከም ምውት ጽንጽያ ዝምሰል ብዙሕ ነገራት ኣሎ። ሓጢአት፡ ሸለልትነት፡ ሕማቕ ዕርክነት፡ ውዲት ሰይጣን ምስሓት... ድማ ሒደት ካብቲ ብዙሕ እዩ። ካብዚን ከምዚ ዝሓመሰሉ ካልኦትን ርሒቕና ምስ እንመላለስ ንዘሎና መንፈሳዊ ውህበት ክንሕደሶን ንዕዮ ድሉው ክንገብርን ኢና።

ሃዋርያ ጳውሎስ ንጢሞቴዎስ ኣብ ዝጸሓፎ መልእኽቲ ሸለል ከይብል እዩ ምዲድዎ (1ጢሞ4፡14)። እዚ ከኣ ሸለልትነት ከምቲ ኣቐዲመ ዝበልኩዎ ንመንፈሳዊ ውህበት ካብ ዘዳኸሙ ነገራት ቀንዲ ብምዃኑ እዩ። ስለዚ ሸለል ኣይንበል። ንጸጋኻ ድሕሪ ምልላይካ ንእኡ ብእትህቦ ክብሪ ኢኻ ውህበትካ ክትሕደሶ ትኸእል። ሸለል ምስ እትብል ግና እቲ ውህበት ኣብ ውሽጥኻ ክቕበር ትሓድጎ ስለዘሎካ ውህበትካ ንዕዮ ድሉው ኣይኸውንን።

10. ጸጋ ካልኦት ምብራኽ

ኣብ ውሽጥና ንዘሎ ጸጋ ንምልዕዳልን ንምሕዳስን ጸጋ ካልኦት ምክባርን ምብራኽን እቲ ሓደን ዝበለጸን መገዲ ምኳኑ ምግንዛብ የድሊ። ብዙሓት ነቲ ኣብ ካልኦት ዘሎ ጸጋ ኣብ ክንዲ ክባርኹ ክቀንኡሉን ከነኣእስዎን ስለዝፍትኑ ነቲ ኣብ ውሽጥም ዘሎ ውህበት ዘይምሕዳስ ይዘርኡሉ። ነቲ ኣብ ልዕሊ ካልኦት ዘሎ ጸጋ ኣምላኽ እናነጻቕካ ነቲ ኣባኻ ዘሎ ውህበት ጸጋ ከተዕብዮን ክትሕደሶን ምፍታን ድኻም ዝመክሰቡ ከንቱ

ጻዕሪ እዩ። እቲ ኣባኻ ዘሎ ውህበት ናይ ኣምላኽ እዩ ኢልካ ካብ ሓሰብካን ካብ ኣመንካን እቲ ኣብ ካልኦት ዘሎውን ካብ ኣምላኽ ምኳኑ ተገንዚብካ ከተክብሮን ከትባርኹን እዩ ዘሎካ።

ብኸመይ ኢኻ ጸጋ ካልኦት ከትባርኽ ትኽእል? ወይ ድማ ነቲ ኣብ ካልኦት ዘሎ መንፈሳዊ ውህበት ብኸመይ ኢኻ ኣክብሮትካ ከተርኢ ትኽእል? እዚ ንምግባር ብውሕዱ ሓሙሽተ ነገራት ከትገብር ትኽእል ኢኻ።

- ❖ ብዛዕባ እቲ ውህበትን እቲ ሰብን ጽቡቕ ምዝራብ።
- ❖ ብጸሎትካ ስለቲ ሰብን ኣብኡ ዘሎ ውህበትን ዋጋ ምኽፋል።
- ❖ ተጠቃሚ እቲ መንፈሳዊ ውህበት ንምዃን ትሕት ኢልካ ከትግልገል ምኽኣል።
- ❖ ኣብቲ ሰብ ወይ ኣብ ኣጠቓቕማ እቲ ውህበት ዝኹነ ጌጋ ምስ እትርኢ ስቕ ዘይምባል። ብፍቕርን ህዱእ መንፈስን ንምቅናዕ እቲ ሰብ ምትጋህ።
- ❖ ገንዘብካ ኣብቲ እቲ ውህበት ዝዓየሉ ኣገልግሎትን እቲ ኣገልጋልን ምዝራእ።

II. ትሕትና

ገዛእ ርእሰኻ ትሕት ብምባል፣ ንዘሎካ መንፈሳዊ ውህበት የዕብዩ። ኣምላኽ ጸጋኡ ዝህበካ ኣብ ልዕሊ ማንም ከትጉይትት ወይ ድማ ኣብ ልዕሊ ኣምላኽ ከትዓግብ ኣይከዕነን። ኣምላኽ፣ ንኣገልግሎት ብዝሃበካ ውህበት ኣብ ልዕሊ ካልኦት ከትጉይትተሉ ምፍታን፣ ድንቅርና ኣብ ርእሲ ምኳኑ መቐጸዕቲ ዘስዕብ ኣዝዩ ሓደገኛ ስጉምቲ እዩ። ስለዚ ማንም ኣማኒ ድላዩ ዓይነት ህድብ ካብ ኣምላኽ እንተተቐበለ ገዛእ ርእሱ ኣትሕት ኣቢሉ ክመላለስ ከምዘለዎም ክዝንግዕ የብሉን።

ኩሉ እቲ እተገልግሎ ህዝቢ ከማኻ ክቡር ናይ ደም ዋጋ ዝተኸፍለሉ ምኳኑ ኣይትረስዕ። ብርግጽ ኩሉ ኣማኒ ብቅብኣት፣ ህድብ፣ ክእለትን ፍልጠትን ማዕረ እኳ እንተዘይከዕነ ብዋጋን ክብርን ግና ኣብ ቅድሚ ኣምላኽ ሓደን ማዕረን እዩ። ስለዝኹነ ድማ ማንም ኣብ ልዕሊ ማንም ክጉይትት ፍቓድ ኣምላኽ ኣይከዕነን። ኣምላኽ ፍቓዱ ብኹሉ ትሕት ኢልና ንሱ ክከብር ክንሰርሕ እዩ። እዚ እንተገበርና ድማ እተዋህበና መንፈሳዊ ውህበት ብዘይ ከልካሊ ብቐጻሊ ክውሕዝ እዩ።

..ተፈጻሚ..



1ተሰ5:25

ኣብ ልዕሊ እዛ መጽሓፍ ንዝህልዎኩም ርእይቶ፡ ሕቶን ምስክርነትን በዚ ዝስዕብ ናይ ኢ.ሜይል ኣድራሻ ክትልእኹላይ ትኽእሉ።

ኢ.ሜይል፡ szshiloh@gmail.com

ቅድሚያ ሕጂ ብ አዳላዊ እዛ መጽሐፍ እተዘርግሎ መጽሐፍቲ

